



तमसो मा ज्योतिर्गमय

SANTINIKETAN  
VISWA BHARATI  
LIBRARY

12.5 C 56

12.3.19

15.201





# वैशेषिकदर्शनम् । कणादमहर्षि-प्रणीतम् ।

राजकीयसंस्कृतविद्यालयाध्यापक-  
महामहोपाध्याय-  
श्रीचन्द्रकान्त-तर्कालङ्कार-दत्त-भाष्य-समेतम् ।  
शेरपुरनिवासि-  
श्रीराधावल्लभ-चतुर्थुरिणा  
प्रकाशितम् ।

कलिकाताराजधान्याम्  
वाग्निप्रसिद्धिग्रन्थान्ते मुद्रितम् । शकाब्दः १८०९ ॥

THE  
VAISE'SHIKA-DARŚANAM  
WITH THE COMMENTARIES  
OF  
MAHAMAHO PADHYĀYA CHANDRAKANT TARKALANKAR  
PROFESSOR GOVT. SANSKRIT COLLEGE.  
PUBLISHED BY  
RADHAVALLABH CHAUDHURI  
OF SHEREPUR.

CALCUTTA :  
PRINTED BY J. W. THOMAS, BAPTIST MISSION PRESS.  
1887.





## भूमिका ।

वैशेषिकदर्शनमिदं कणादमहर्षिप्रणीतम् । सचायं महर्षिः कश्यपस्य गोत्रापत्यं “विरुद्धासिद्धसन्दिग्धमलिङ्गं काश्यपोऽब्रवीत्”—इत्यादौ काश्यपतयाऽस्योल्लेखात् । अपिचायं उलूकइति वा बौलूकइति वा आख्योयते । सर्वदर्शनसंग्रहादावौलूकदर्शनतया वैशेषिकदर्शनस्योल्लेखात् । ॐ चायं धान्यानामेकैकगुणिकोच्चयरूपेणोच्चेन वर्त्तनात् कणादनाम्ना प्रसिद्धः ।

सोऽयं मुनिः अतिप्राचीनइति शक्यमवगन्तुम् । महाभारते तावत् उलूकनाम्नोऽमुनेरुल्लेखोऽपश्यते भीष्मस्तवराजे । “न वयं षट्पदार्थवादिनो-वैशेषिकादिवत्” इति साङ्ख्यसूत्रात् साङ्ख्यदर्शनात् प्राचीनत्वमस्य ग्रन्थस्य तावदवगम्यते । एवं “महद्दीर्घवद्वा ऋक्सपरिमण्डलाभ्यां” इत्यादि ब्रह्मसूत्रपर्यालोचनया व्याससूत्राणामपि पूर्वं एतद्दर्शनं प्रणीतमिति शक्यमवगन्तुम् । अपि च अस्मिन् दर्शने न्याये च शब्दानां उत्पत्तिविनाशवत्त्वं सिद्धान्तितम् । स चायं सिद्धान्तः “कर्मैके तत्र दर्शनात्” इत्यादिसूत्रैरुद्धृत्य महता यत्नेन निराकृतोजैमिनिना अध्वरमीमांसायाम् । अतस्तस्मादपि दर्शनात् अस्य दर्शनस्य प्राचीनत्वमवगम्यते । रावणेनास्य दर्शनस्योपरि भाष्यं रचितमिति रत्नप्रभादौ दर्शितम् ।

न्यायवैशेषिकयोस्तु समानतन्त्रयोः वैशेषिकस्यैव प्राचीनत्वं सम्भाव्यते । यतः, अस्मिन् दर्शने अनुमानप्रणाली संक्षेपेणैव उपवर्णिता । न्याये तु महता प्रबन्धेन विस्तरेण सोपदिष्टा । समीचीना च सा तत्रोपलभ्यते । अपि चात्र “अप्रसिद्धोऽनपदेशोऽसन् सन्दिग्धश्चानदेशः” इत्यादिना त्रयश्व हेत्वाभासाउपदिष्टाः, न्याये तु पञ्च हेत्वाभासाः सप्तपञ्चं सोपपत्तिकक्षोप-

वर्णिताः । यदि न्यायदर्शनप्रचारात् परतोदर्शनमिदं प्रचारितं स्यात्, तदाऽवश्यमेव हेत्वाभासानां पक्षत्वं खण्डितं त्रित्वञ्च सहेतुकं व्यवस्थापितमभविष्यत् । तथा, शब्दानित्यत्वं आत्मपरीक्षादिकञ्च अत्र नातीव समीचीनतया व्युत्पादितम् । न्याये तु विपरीतम् । अतोऽनुमीयते, कथादेनैव रीतिरेषा समुद्भाविता, उत्तरकालं अक्षपादेन विस्तारिता परिशोधिता समीचीनतया निवद्धा चेति ।

वैशेषिकसूत्राणां सारख्यातिशयेनापि प्राचीनताऽस्य दर्शनस्य सम्भाव्यते । दर्शनशास्त्राणां सूत्रेषु यादृशं काठिन्यमुपलभ्यते, तादृशं किमपि काठिन्यमत्र नास्ति । यद्यपि साङ्ख्यषडध्यायीसूत्राणां प्रायेण सारल्यमस्ति, तथापि तदपेक्षया अस्यातिप्राचीनत्वं यथाऽवगम्यते तथा पूर्वमेव निवेदितम् ।

दर्शनान्तरकारैरङ्गीकृतस्य विशेषपदार्थस्य अङ्गीकरणात् अस्य वैशेषिकतया प्रसिद्धिः । दर्शनेऽस्मिन् दश अध्यायवर्तन्ते । प्रत्यध्यायश्च द्वे आङ्गिके ।

अस्य किमपि भाष्यमिदानीं नोपलभ्यते । शङ्करमिश्रकृतउपस्कारः जयनारायण-तर्कपञ्चानन-कृता विवृतिश्चास्यातिकसमाजैर्मुद्रिता वर्तते । प्रश्नस्तपादाचार्यकृतं पदार्थधर्मसंग्रहमस्य भाष्यतया केचिद्व्यवहरन्ति । तदसङ्गतम् । “सूत्रार्थोऽवर्ण्यते येन पदैः सूत्रानुसारिभिः । स्वपदानि च वर्ण्यन्ते भाष्यं भाष्यविदोविदुः”—इति भाष्यकक्षणास्य तत्रानुपलम्भात् । तेन हि संग्रहरूपतयैव स ग्रन्थोनिर्मितः । परन्तु क्वचित् क्वचित् खोक्तिप्रामाण्यार्थं सूत्रसंवादः प्रदर्शितः । तस्मात् नासौ भाष्यमिति स्फुटम् । प्रश्नस्तपादाचार्योऽपि खनिर्मितं ग्रन्थं संग्रहरूपतयैव निर्दिदेश, न भाष्यतया । तथा च तस्याद्यः श्लोकः,—

“प्रणम्य हेतुमीश्वरं मुनिं कथादमादरात् ।

पदार्थधर्मसंग्रहः प्रवक्ष्यते महोदयः”— इति ॥

व्याख्यातश्चैतदुदयनाचार्येण किरणावल्ल्याम् । “पदार्थाद्व्यादयस्तेषां धर्माः साधर्म्यवैधर्म्यरूपान्तएव परस्परं विशेषणभूतास्ते अनेन संगृह्यन्ते

शास्त्रे नानास्थानेषु वितताएकत्र सङ्गलप्य कथ्यन्ते इति संयद्ः । स प्रकृत्योवक्ष्यते । प्रकरणशुद्धेः संयद्पदेनैव दर्शितत्वात् वैशद्यं लघुत्वं कृत्यत्वञ्च प्रकर्षः । सूत्रेषु वैशद्याभावात् भाष्यस्य च विस्तरत्वात्'-  
इति । तथा च पदार्थधर्म्मसंयद्द्वेन भाष्यमिति निर्व्यूढम् ।

तथाचास्य भाष्याभावमाकलयता मया यथामति भाष्यमिदमकारि । अत्र चास्यातिकमुद्रितसूत्रपाठएवाट्टतः प्रायः । परन्तु कालवशात् भाष्यादेर-  
सौलभ्याच्च सूत्रपाठस्यातीवान्यथात्वं जातमित्यत्र न सम्भेदः । (इदमप्यस्य प्राचीनत्वे प्रमाणम् ।) सम्भावयामः, पदार्थधर्म्मसंयद्द्विर्भाष्यात् परमेव सूत्राणामध्ययनाध्यापनारीतिः विरलतामासाद्य क्रमशोविलोपमेवापेदे । पदार्थधर्म्मसंयद्द्वोहि विशदः लघुः कृत्यस्वशास्त्रार्थबोधकश्च । सम्भवति तु लघावुपाये कोनाम गुरुमुपायसुररीकरोति इति । प्रकृतसूत्रपाठ-  
लाभे च व्याख्याकौटिल्यं न स्यास्यतीत्यस्माकमवगतिः । सूत्राणां सर-  
लव्याख्याकरणायैव ममायमुद्यमः । परं सूत्रपाठस्यायथाभूतत्वात् कश्चित्  
कश्चित् अकामेनापि कौटिल्यमनुद्धतम् । सरलव्याख्यालाभसया प्राची-  
ननिबन्धुसम्मत-प्रचलित-मतस्यापि वैपरीत्यमत्र सङ्जातम् । परमत्र यद्दु-  
दसङ्गतं लक्ष्यते, तत्तदहं विदद्भिः पत्रेणापदेक्ष्ये चेदतीवोपकृतो भविष्यामि ।  
पूर्वमस्मिन्निर्मितायां तत्त्वावलौ तु प्रचलित-वैशेषिकमतस्यैव संयद्द्व्यासी-  
दिति तथाऽपि समसस्य मतवैषम्यं स्फुटम् ।

उच्चावचभेदभिन्नानां प्रभूतानां पदार्थानामेककशोऽवगतिर्युगसहस्रेणा-  
प्यशक्या । अतस्तान् श्रेणीवद्भान् कृत्वा तेषां ज्ञानसौकर्योपपादनं स्वल्पेन  
प्रयत्नेन महत्तः पदार्थराशेरज्ञानञ्च दर्शनशास्त्रस्य प्रयोजनम् । यथा शुक्ल-  
नील-पीत-हरित-विकलाङ्ग-पूर्णाङ्ग-ऋक्ष-दीर्घादिभेदभिन्नानश्चान्द्वयेनानुग-  
मय्य तेनैव धर्म्मण्य सर्वेषामनायासेन ज्ञापनं भवति । तदेवं संचोपप्रणाख्या  
ज्ञानवितृतिरनेन क्रियते ।

कणादोमुनिर्महेश्वरनियोगप्रसादावधिगम्य शास्त्रमिदं प्रणीतवानिति किं-  
वदन्ती किरणाबल्यादावपलभ्यते । दर्शनमिदं मगनादिक्रमेण तत्त्वज्ञानार्थ-

मुपदिष्टम् । अत्र प्रायेण पदार्थतत्त्वमालोचितम् । तत्र, द्रव्यगुणकर्मसामान्य-  
विशेषसमवायाख्याः षट्पदार्थाः सूत्रज्ञतोदिष्टाः । एष्वेव सर्वेषां पदार्थानां  
अन्तर्भावः । प्रशस्तपादादीनां वैशेषिकाचार्याणां मते एते षट् पदार्थाभावा-  
भिप्रायेणोक्ताः । अभावोऽपि सप्तमोऽमुनेरभिप्रेतः । तेन सप्तैव पदार्थाभवन्ति ।

तत्र क्रियागुणाश्रयः समवायिकारणं द्रव्यम् । तच्च नवविधं, पृथिवी जलं  
तेजः वायुः आकाशः कालः दिक् आत्मा मनः—इति भेदात् । तत्र, गन्ध-  
समवायिकारणं द्रव्यं पृथिवी । पृथिव्यामेव गन्धः, जलादौ गन्धोपलब्धिः  
पार्थिवंशौपाधिको । शुक्लरूपवत् द्रव्यं जलम् । शुक्लमेव रूपं जलस्य ।  
कालिन्दीजलादौ नैल्योपलब्धिराश्रयौपाधिकी । तस्यैव जलस्य वियंति  
विक्षेपे धावत्योपलब्धेः । एवं मधुरएव रसोजलस्य । जम्बीररसादावस्त्वा-  
द्युपलब्धिराश्रयौपाधिकी । उष्णस्पर्शवत् द्रव्यं तेजः । चन्द्रकिरणादौ  
जलादिस्पर्शनाभिभवात्तदग्रहः । अनुष्णाशीत-विलक्षण-स्पर्शवान् वायुः ।  
शब्दसमवायिकारणमाकाशम् । वायुविशेषगुणोहि स्पर्शोऽयावद्द्रव्यं भवति,  
शब्दस्तु न यावत् द्रव्यं भवतीति नासौ वायुविशेषगुणः । अतस्तदाश्रयतया  
आकाशोऽङ्गीकार्यः । ज्येष्ठत्वकनिष्ठत्वादिवुद्धिहेतुः कालः । दूरत्वान्तिक-  
त्वादिवुद्धिहेतुर्दिक् । सोऽयमेकएव पदार्थः कार्यभेदाद्वेदेन व्यपदिश्यते  
आकाशः कालोदिगिति । प्राञ्चस्तु भेदमेवामीषामाज्जः ।

चेतन्याश्रयआत्मा । शरीरस्य तु न चैतन्यं, शरीरकारणेषु परमाणुषु  
चेतन्ये मानाभावात् । पार्थिवगुणानां कारणगुणपूर्वकत्वाच्च । क्वचित्  
कार्ये शरीरादौ ज्ञानमुपलभ्यते, क्वचिच्च नोपलभ्यते घटादौ । अतोविशेष-  
हेतुरत्र वाच्यः । शरीरगुणोहि रूपादिः शरीरविशेषादिशिष्यते शरीर-  
ग्रहणे च गृह्यते, न त्वेवं ज्ञानं, तस्मान्न शरीरस्य चैतन्यम् । एतेनेन्द्रिय  
चैतन्यं प्रत्युक्तम् । मनोऽपि नात्मा । आत्मनः सुखादिप्रत्यक्षकरणं हि तत् ।  
न हि करणमेव कर्ता । यथा हि रूपाद्युपलब्धिः सकारणिका इति तत्क-  
रणं चक्षुरादिकं, एवं सुखाद्युपलब्धिरपि सकारणिकेति तत्करणं मनः ।  
अतस्तदरिक्तएवात्मा । न्याये त्वस्मादपि समीचीनतया शरीरेन्द्रियचैतन्यं

निराकृतम् । प्राण्यापाननिषेधोन्मेषसुखदुःखादिभिः, अविमतविषये मनसः प्रेरणेन च, देहादिव्यतिरिक्तात्मानुमानम् । संसारदशायासुपाधिभेदात्तत्त्वानां भेदः सुखदुःखादिव्यवस्था च । परमार्थतत्त्वेकएवात्मा । तथा चैकस्मिन् प्रदेशे कालभेदेनैकस्मिन् काले देशभेदेनापि कायव्यूहादिवद्विषयधर्माध्यासेनासङ्गतः । सोऽयमात्मा अनादिमिथ्याज्ञानवासनया शरीरादिकमेवात्मानं मन्यमानस्तदमुकूले रज्यति द्वेष्टि च प्रतिकूलं, रज्यन् प्रवर्त्तते, प्रवर्त्तमानः शुभाशुभाणि कर्माणि सञ्चिनोति, ततो जायते, ततो दुःखमनुभवति । पृथिव्यादिभिन्नत्वेनात्मानं यदा तत्त्वतो जानाति, तदा श्रवणमनननिदिध्यासनैर्दृढभूमिं गतया तत्त्वज्ञानवासनया मिथ्याज्ञानवासनोपमृद्यते । तदेवं तत्त्वज्ञानेन मिथ्याज्ञानापाये कारणाभावात् रागद्वेषवपयतः । एवं तदपायात् प्रवृत्तिरपैति । प्रवृत्त्यपाये जन्मापैति । जन्मापाये दुःखमपैति । सोऽयं मोक्षः । तदेतत् परमं निर्व्वाणम् । तत्र तत्त्वज्ञानोपदेशार्थं मननार्थञ्च शास्त्रस्यास्यारम्भः ।

सुखाद्युपलब्धिसाधनं ज्ञानायौगपद्यनियामकञ्च मनः । युगपदनेकेन्द्रियैरनेकविषयसन्निकर्षे सत्यपि यत्सन्निधिवशादेकेन्द्रियेण ज्ञानं जन्यते यत्सन्निधेरभावाच्चापरैरिन्द्रियैर्ज्ञानं न जन्यते, तन्मनः ज्ञानायौगपद्यनियामकम् । तथा च तत्तदिन्द्रियेण ज्ञानजनने मनसा समं तत्संयोगोऽपि हेतुः । मनस्त्वेणुपरिमाणतया न युगपदनेकैरिन्द्रियैः संबध्यते इति न ज्ञानयौगपद्यम् । मनसश्चाशुसञ्चारात् उत्पन्नशतपञ्चत्यतिभेदवत् दीर्घशकुलभेदक्षणादौ सतोऽपि क्रमस्याग्रहणात् ज्ञानयौगपद्याभिमानइति ।

अन्यकारस्तु न त्रयं, किन्तु तेजोऽभावः । तस्य नैल्योपलब्धिराश्रयौपाधिकी । गत्युपलब्धित्वालोकापसारणौपाधिकी ॥

पृथिव्यप्तेजोवायुरूपाणि द्रव्याणि द्विविधानि, नित्यानित्यभेदात् । परमाणुरूपाणि नित्यानि, तदन्यान्यनित्यानि । तत्रानित्योऽपि वायुरवान्तरसर्गप्रणयेष्ववस्थानान्नित्यइत्युच्यते । सर्वाणि कार्यद्रव्याणि सावयवानि तेषामवयवेषु विभज्यमानेषु यतः परं न विभागः सम्भवति, सोऽयं

विभागप्रकर्षपर्यन्तो निरवयवः परमाणुरिति । कारणगुणपूर्वकत्वात् कार्य-  
गुणस्य कार्येषु रूपादिदर्शनात् तत्कारणेषु परमाणुष्वपि रूपादिक-  
मनुमीयते । तत्र पार्थिवपरमाणुषु अभिसंयोगादपि रूपान्तरोत्पत्तिर्भवति ।  
कार्यद्रव्ये तथा दर्शनात्, तस्य च कारणगुणपूर्वकत्वादित्युक्तम् ।

पृथिव्यादीनि कार्यद्रव्याणि त्रिविधानि, शरीरेन्द्रियविषयभेदात् ।  
शरीरं द्विविधं योनिजमयोनिजञ्च । नियतोत्पत्तिस्थानं योनिः, तस्याजातं  
योनिजम् । तच्चतुर्विधं जरायुजाण्डजस्वेदजोद्भिज्जभेदात् । जरायुजं मनुष्या-  
दीनाम् । अण्डजं पक्ष्यादीनाम् । स्वेदजं मशकादीनाम् । उद्भिज्जं तर्कादी-  
नाम् । अयोनिजन्तु मरीचादीनाम् । प्राञ्चन्तु स्वेदजादिकमयोनिजमित्याहुः ।  
मनुष्यादिशरीरेष्ववादीनामुपप्लव्भकत्वेऽपि पार्थिवमेव तत्, तद्विशेषगुणस्य  
गन्धस्याव्यभिचारणोपलब्धेः । एवं जलीयादिशरीराणि वरुणलोकादिषु  
क्षेत्राणि । इन्द्रियाणि स्वप्रकृतिभूतविशेषगुणग्राह्याणि । तथा च, घ्राणेन्द्रियं  
पार्थिवं गन्धग्राहकत्वात् । रसनं जलीयं रसग्राहकत्वात् । चक्षुस्तेजसं रूप-  
ग्राहकत्वात् । त्वगिन्द्रियं वायवीयं स्पर्शग्राहकत्वात् । (कार्यशङ्कल्यवच्छिन्नं  
नभः श्रोत्रम् ।) शरीरेन्द्रियभिन्नं कार्यद्रव्यं विषयः । दृग्गुणादिर्ब्रह्माण्डान्तो-  
विषयः । हिमकरकादयोऽप्यत्रैव निविशन्ते । हिमादयोऽप्यपां संघात-  
एव । तेजःसंयोगाच्च तेषां विलयनम् ।

द्रव्याश्रयी अगणवान् कर्मभिन्नोगुणः । स चानेकप्रकारः, रूप-रस-गन्ध-  
स्पर्श-संख्या-परिमाण-पृथक्त्व-संयोग-विभाग-परत्व-अपरत्व-बुद्धि-सुख-दु-  
ःख-इच्छा-द्वेष-यत्न-गुरुत्व-लघुत्व-द्रवत्व-स्नेह-संस्कार-धर्म-अधर्म-शब्दादि-  
भेदात् । चक्षुर्ग्राह्योगुणः रूपम् । तदपि शुक्लादिभेदादनेकविधम् । रसनया  
ग्राह्योगुणोरसः । सोऽपि मधुरादिभेदादनेकविधः । घ्राणग्राह्योगुणो-  
गन्धः । स च सुरभिरसुरभिश्चेति द्विविधः । त्वचा ग्राह्योगुणः स्पर्शः ।  
स च कठिनसुकुमारादिभेदादनेकविधः । एते रूपरसगन्धस्पर्शाः पार्थिव-  
परमाणुषु पाकजाष्वपि भवन्ति । गणनव्यवहारहेतुर्गुणः संख्या । सा  
चैकत्वादिभेदादनेकविधा ।

मानव्यवहारहेतुर्गुणः परिमाणम् । तदप्यनेकविधं, अणुमहदादि-  
भेदात् । परमाणुगतमणुत्वं आकाशादितं महत्त्वञ्च नित्यं, तद्विग्रहमस्ति-  
त्यम् । द्वाणुकगताणुपरिमाणं प्रति तत्कारणपरमाणुद्वित्वं हेतुः । कारण-  
वज्रत्वात् कारणमहत्त्वात् प्रचयाच्च महत्त्वस्योत्पत्तिः । त्रिभिर्द्वाणुकैरेकस्त्र-  
सरेणुत्पद्यते । तत्र यन्महत्त्वं, तत् त्रसरेणुकारणानां द्वाणुकानां वज्रत्वा-  
दुत्पद्यते । द्वाणुकपरिमाणन्तु तत्र न हेतुः, तस्याकारणत्वात् । अन्यथा,  
परिमाणानां सजातीयोत्कृष्टपरिमाणजनकतया महज्जातस्य महत्तरत्व-  
वदणुजातस्याणुत्वप्रसङ्गात् । घटादिमहत्परिमाणं प्रति कपालादिमह-  
त्परिमाणं हेतुः । द्वाभ्यां प्रचिताभ्यां तूलपिण्डाभ्यामारब्धे तूलपिण्डान्तरे  
यः परिमाणोत्कर्षः, तूलपिण्डयोः प्रचयस्तत्र हेतुः । प्रचयश्च श्रितिलख्यः  
संयोगविशेषः, स च स्वाभिमुखं किञ्चिदङ्गसंयोगलक्षणः । १७

पृथक्त्वमसंयोगोवैलक्षण्यमनेकता च । संयोगस्तु अप्राप्तयोः प्राप्तिः ।  
स च त्रिविधः, अन्यतरकर्मजन्यउभयकर्मजन्यः संयोगजन्यश्चेति । तत्र,  
श्येनश्येनसंयोगः प्रथमः, तस्य श्येनक्रियैव जननात् । मेघयोर्मल्लयोर्व्वा  
परस्परं संयोगः उभयकर्मजन्यः । तृतीयस्तु कपालतरुसंयोगात् तरुकुम्भ  
संयोगइति । संयोगप्रतिद्वन्द्वी विभागोऽपि पूर्व्ववत् त्रिविधोवोद्वयः ।  
परत्वमपरत्वञ्च द्विविधं, दैशिककालिकभेदात् । तत्र, दैशिकपरत्वापरत्वे  
दूरत्वान्तिकत्वरूपे । कालिकपरत्वापरत्वे ज्येष्ठत्वकनिष्ठत्वरूपे ।

बुद्धिर्द्विविधा, संशयनिश्चयभेदात् । अवधारणात्मकं ज्ञानं संशयः । स  
च साधारणधर्मदर्शनादिभ्योजायते । यथा स्थाणुपुरुषयोः साधारणधर्म-  
मारोहपरिणाद्यौ पश्यन् विशेषज्ञाजानानः संशेते स्थाणुर्व्वा पुरुषोवेति ।  
अवधारणात्मकं ज्ञानं निश्चयः । पुनरपि बुद्धिर्द्विविधा, अप्रमाप्रमाभेदात् ।  
प्रमाभिन्ना बुद्धिरप्रमा । साऽपि द्विविधा, संशयविपर्य्ययभेदात् । संशयः  
पूर्व्वमुक्तः । विपर्य्ययोमिथ्यज्ञानमवधारणात्मकं पीतः शङ्खइत्यादिरूपम् ।  
यथार्थोऽनुभवः प्रमा । साऽपि द्विविधा, प्रत्यक्षानुमितिभेदात् । इन्द्रियजन्यं  
ज्ञानं प्रत्यक्षम् । तच्चानेकविधं, चक्षुरादीन्द्रियभेदात् । श्रुतिज्ञानजन्यं ज्ञान-



मनुमितिः । अनयोरेव उपमित्यादीनां यथायथमन्तर्भावः । अनुभवस्मरणभेदेनापि बुद्धिर्द्विविधा । तत्रानुभवउक्तएव । स्मृतिस्तु संस्कारजन्यज्ञानम् ।

सुखः दुःखे प्रत्यात्ममनुभवसिद्धौ गुणौ । तथेच्छादेषौ । इच्छा प्रवृत्तिं प्रति, द्वेषश्च निवृत्तिं प्रति हेतुः । यत्तस्त्रिविधः प्रवृत्तिनिवृत्तिजीवनयोनिभेदात् । आसप्रत्यासहेतुर्यत्नोजीवनयोनिः । गुणत्वलघुत्वे परस्परप्रत्यनीकभावापन्नौ गुणौ । द्रवत्वं स्यन्दनहेतुर्गुणः । गुणिक्रापिण्डीकरणहेतुर्गुणविशेषः स्नेहः । संस्कारस्त्रिविधः, वेगभावनास्थितिस्थापकभेदात् । निक्षिप्तशरादौ नोदनविशेषाद्देगोजन्यते, तेनोत्तराणि कर्माण्युत्पद्यन्ते । न त्वेकमेवेषोः कर्मापतनात् शक्यं वक्तुं, उत्तरसंयोगेन कर्माणां प्रावश्यकत्वात् । स्मृतिहेतुः संस्कारः, भावनाख्यः । आकृत्यवृत्तशरादीनां परित्यागे पूर्ववदवस्थानहेतुः संस्कारः स्थितिस्थापकः । धर्माधर्मौ पुण्यपापे । श्रवणेन्द्रियग्राह्यगुणः शब्दः । स च द्विविधः, ध्वनिवर्णभेदात् । मृदङ्गादिभवो ध्वनिः, कण्ठतालत्वाद्यभिधातजन्यो वर्णः । योग्यत्वादेवमेषां विभागः । शक्तिः प्रतिभावमनुगतो धर्मः ।

✓ द्रव्याश्रयो अगुणवान् संयोगविभागेष्वनपेक्षकारणं कर्म । तच्च पञ्चविधं, उत्क्षेपणावक्षेपनाकुक्षनप्रसारणगमनभेदात् । उर्द्धसंयोगफलकं कर्मात्क्षेपणम् । अधःसंयोगफलकं कर्मावक्षेपणम् । आरम्भकसंयोगे सत्येवावयवानां परस्परमनारम्भकसंयोगविशेषजनकं कर्माकुक्षनम् । आकुक्षितानामवयवानां विभागविशेषजनकं कर्म प्रसारणम् । एतच्चतुष्टयभिन्नं कर्म गमनम् । अत्रैव धमणरेचनादीनां नमनोन्नमनादीनाञ्चान्तर्भावः ।

सामान्यं साधर्म्यमनुवृत्तिहेतुः पदार्थः । व्यावृत्तिहेतुर्विशेषः । तत्र, द्रव्यादिवृत्तिर्भावाख्यमन्यं सामान्यमनुवृत्तेरेव हेतुत्वात् सामान्यमेव । एकव्यक्तिमात्रवृत्तयः परमाणूनां आकाशादीनाञ्च परस्परं व्यावृत्तिहेतवोऽन्याविशेषाव्यावृत्तेरेव हेतुत्वात् विशेषाएव । द्रव्यत्वादिकन्तु क्षिति-त्वादपेक्षयाऽनुवृत्तिहेतुत्वात् सामान्यं, भावापेक्षया व्यावृत्तिहेतुत्वादिशे-

षष्ठं भवति । तावेतौ सामान्यविशेषौ यथायथं द्रव्यादिष्वन्तर्भवतः ।  
अथवा, एकएवभावस्तेन तेन रूपेण विशिष्यते । द्रव्याणां भावोद्रव्यत्वं  
गुणानां भावोगुणत्वं कर्मणां भावः कर्मत्वमित्यनुवर्त्तमानएव भावो  
व्यावर्त्तमानैर्द्रव्यादिभिर्विशिष्यते । सोऽयं गुणः, द्रव्यं खल्वयमाश्रयति नापि  
गुणवान् कर्मभिन्नश्चायमिति ।

अयुतसिद्धानां कार्यकारणादीनामिहेति प्रत्ययहेतुः संबन्धः समवायः ।  
असंवद्धयोर्विद्यमानत्वं युतसिद्धिः । सोऽयमयुतसिद्धानामुपश्लेषः समवायो  
युतसिद्धानान्तु संयोगइति पूर्वोक्तरीत्या गुणएव ।

अभावश्चतुर्विधः, प्रागभावोऽन्वयसोऽत्यन्ताभावोऽन्योन्याभावश्चेति । पदा-  
र्थस्योत्पत्तेः पूर्वं योऽभावः, स प्रागभावः । उत्पन्नस्य विनाशान्तरं परं  
योऽभावः स ध्वंसः । यस्त्वेकत्र सतोऽन्यत्राभावः, सोऽत्यन्ताभावः । एक-  
भावस्यान्यभावात्मना योऽभावो घटः पटो न भवतीत्यादिरूपः, सोऽयम-  
न्योन्याभावः । तत्राद्यत्रयस्यायोगरूपे पृथक्त्वे, अन्यस्य च वैलक्षण्यरूपे  
तस्मिन्नन्तर्भावः ।

गुणलक्षणस्य सामान्यादिसाधारण्यात्, “अर्थइति द्रव्यगुणकर्मसु”—  
इति सूत्रेण द्रव्यगुणकर्मभ्योऽन्यस्यार्थस्यानङ्गीकारावगतेः, द्रव्यगुणकर्मसा-  
मान्यविशेषसमवायानां पदार्थानामित्युद्देशसूत्रेऽभावस्याकीर्त्तनाच्च, द्रव्यगुण-  
कर्मस्वेव सामान्यादीनामन्तर्भावः,—इति व्यक्तमाचार्यस्याभिप्रायोऽवगम्यते ।  
न च द्रव्यगुणकर्मणामर्थत्वं परिभाषामात्रमिति मन्तव्यं, तत्परिभाषायाः  
कुत्राप्युपयोगादर्शनात् । तदिदं द्रव्याद्यन्तर्भूतानां सामान्यादीनां पृथग्व-  
चनं प्रस्थानभेदार्थम् । यथा न्याये प्रमाणप्रमेययोरन्तर्भूतानां संशयादीनां  
पृथग्वचनं प्रस्थानभेदार्थं, तद्वदत्रापि । एवमाकाशपरीक्षायां, शब्दाश्र-  
यत्वेनाकाशं सिद्धेऽधिषोः पृथिव्यमेजोवाय्वात्मनसां शब्दाश्रयत्वं निरा-  
कृतम् । “परिशेषास्त्रिङ्गमाकाशस्य” इति सूत्रयतोमहर्षेः कालदिशोरा-  
काशानतिरिक्तत्वे अभिप्रायोलक्ष्यते । इतरथा, अवश्यं तयोरपि शब्दा-  
श्रयत्वं निराकरिष्यत् । तयोः पदार्थान्तरत्वे पृथिव्यादिवत्तयोः शब्दा-

अथ त्वनिराकरणमकृत्वा पारिशेष्यादाकाशसाधनानुपपत्तेः । सोऽयं पूर्व-  
वत् प्रस्थानभेदः ।

प्रमायाः करणं प्रमाणम् । तच्च द्विविधं, प्रत्यक्षमनुमानञ्च । इन्द्रि-  
यसंनिर्घर्षजन्यं ज्ञानं प्रत्यक्षं, तच्च षड्विधं, चाक्षुष-रासन-घ्राण-त्वच-  
आवण-मानस-भेदात् । रूपादीनां चाक्षुषादिकं पूर्वमुक्तम् । मानसन्तु-  
सुखादीनां भवति । द्रव्यप्रत्यक्षे संस्कृतरूपं महत्त्वमनेकद्रव्यवत्त्वं च  
कारणम् । तथाविधद्रव्ये वर्तमानानां रूपादी नामपि प्रत्यक्षं, न तु  
परमाणवादिवृत्तीनाम् । क्षित्यप्तेजांसि प्रत्यक्षाणिद्रव्याणि । अनुमेयान्य-  
न्यानि । रूपसंस्काराभावाद्वायोः, रूपाभावाच्चाकाशादीनां न प्रत्यक्षम् ।  
“रूपसंस्काराभावाद्वायोरनुपलब्धिः”—इति सूत्राद्वायोरपि रूपमस्ति,  
संस्कारः परं नास्तीत्याचार्यस्याभिप्रायोल्लेख्यते । अन्यथा रूपाभावादिति  
कुर्व्यात् । एवमात्माऽपि न प्रत्यक्षः । नीरूपत्वात्, अनेकद्रव्यवत्त्वाभावात् ।  
द्रव्यप्रत्यक्षे च तयोर्हेतुत्वात् । न च वह्निर्द्रव्यप्रत्यक्षे तयोर्हेतुत्वं, माना-  
भावात् । अतएव “महत्त्वमनेकद्रव्यवत्त्वात् रूपाच्चोपलब्धिः”—इति सामा-  
न्यतः सूत्रगमाचार्यस्य । “दृष्टयात्मनि लिङ्गे एकएव दृढत्वात् प्रत्यक्ष-  
वत् प्रत्ययः”—इति सूत्रेणात्मनि प्रत्यक्षवत् एकएव प्रत्ययउक्तः, न तु  
प्रत्यक्षमनुमानञ्चेति द्वौ प्रत्ययौ । “तत्रात्मा मनश्चाप्रत्यक्षे”—इति सूत्रे  
यत्तमात्मनोऽप्रत्यक्षत्वमुक्तम् । अहं जानामीति प्रत्ययोऽप्यहं गौरइतिव-  
द्देहाद्यालम्बनएव । कयाचिद्विषयज्ञानमपि तत्रैवोपनीयते । स्थूलोऽहं  
जानामीत्याद्यनुभवस्यान्यथानुपपत्तेः ।

केनचिद्विज्ञेन कस्य चिदनुमानं लैङ्गिकं, तच्च व्याप्तिज्ञानजन्यं ज्ञानं  
(व्याप्तिश्च लिङ्गलिङ्गिनोर्नियतः संबन्धः ।) तच्च लैङ्गिकं द्विविधं, दृष्टलिङ्ग-  
मदृष्टलिङ्गञ्च । लिङ्गलिङ्गिनोः संबन्धोयत्र प्रत्यक्षेण गृह्यते, तद्दृष्टलिङ्गं,  
विपरीतमदृष्टलिङ्गम् । प्रकारान्तरेण लैङ्गिकं त्रिविधं, पूर्ववत् शेषवत्  
सामान्यतोदृष्टञ्च । यत्र कारणेन कार्यमनुमीयते, तत् पूर्ववत् । यथा  
मेघोन्नतिविशेषेण दृष्टानुमानम् । यत्र कार्येण कारणमनुमीयते, तत्

शेषवत् । यथा धूमेन वज्रानुमानम् । एतद्विविधभिन्नमनुमानं सामान्यतोदृष्टं, यत्र सामान्यतोलिङ्गलिङ्गिणोः संबन्धदर्शनादनुमानं प्रवर्त्तते । यथा क्षिदादिक्रियाणां कुठारादिकरणकत्वदर्शनात् ज्ञानक्रियायाश्चपि करणानुमानम् । पुनश्चानुमानं त्रिविधं, केवलान्वयि केवलव्यतिरेकि अन्वयव्यतिरेकि च । असद्विपक्षं केवलान्वयि । (निश्चितसाध्याभाववान् विपक्षः) । असत्सपक्षं केवलव्यतिरेकि । (सपक्षोनिश्चित साध्यवान् ।) विद्यमानसपक्षविपक्षं अन्वयव्यतिरेकि । भूयोऽप्यनुमानं द्विविधं, स्वार्थं परार्थञ्च । तत्र परार्थं न्यायसाध्यम् । न्यायश्च पञ्चावयवोपेतवाक्यविशेषः । अवयवाश्च प्रतिज्ञाहेतूदाहरणोपनयनिगमनानि । पर्वतो वज्रिमान् इति प्रतिज्ञा । धूमादिति हेतुः । योयोधूमवान् स वज्रिमान् यथा महानसं इति उदाहरणम् । वज्रिव्याप्यधूमवानयमिति उपनयः । तस्मादयं वज्रिमानिति निगमनम् । एतच्च साधर्म्येणात्ते हेतौ । वैधर्म्येणात्ते खल्वपि । वज्रिमान् । धूमात् । योन वज्रिमान् नासौ धूमवान्, यथा ऋदः । नचायं तथा । तस्मादयं वज्रिमान् ।

हेतोराभासाः इति हेत्वाभासाः हेतुदीषा भण्यन्ते । हेतुवदाभासन्ते इति दुष्टहेतवश्च तथोच्यन्ते । त्रयमेव हेत्वाभासाः सूत्रकारेणोक्ताः, अप्रसिद्धोऽसन् सन्दिग्धश्च । अप्रसिद्धोऽगृहीतव्याप्तिकोविपरीतव्याप्तिकश्च । यत्रानुमीयते सोऽयं पक्षः, तत्राविद्यमानोऽसन् । यस्माद्विषाणी तस्मादश्वः इत्यत्राप्रसिद्धोहेतुः । रासभपिण्डे पक्षीकृते चायमेवासन् । सन्दिग्धोऽनैकान्तिकः । साध्यमप्येकोऽन्तस्तदभावोऽप्येकोऽन्तः, एकस्मिन्नन्ते वर्त्तते इत्यैकान्तिकः, विपर्ययादनैकान्तिकः योद्वयोरप्यन्तयोर्वर्त्तते इति । यस्माद्विषाणी तस्माद्गौरित्यनैकान्तिकस्योदाहरणम् । न्यायोक्तयोः बाधसत्प्रतिपक्षयोरप्यनैकान्तिकादावेवान्तर्भावः ।

शब्देन प्रमाणान्तरं, प्रत्यक्षलैङ्गिकपूर्वकत्वात् । स्वयं हि ज्ञातमर्थं परान् प्रतिपादयितुकामेन शब्दः प्रयुज्यते । सोऽयं संज्ञादिवत् तदेव ज्ञापयतीति न प्रमाणान्तरम् । उपमानमपि यथायथं प्रत्यक्षलैङ्गिकयोरन्त-

भवति । तथाहि, दृश्यमानगवये गोसादृश्यज्ञानं तावत् प्रत्यक्षमेव । स्मर्यमाणायां गवि गवयसादृश्यज्ञानमपि प्रत्यक्षमनुमानं वा । यदपि गोसादृशोगवयइत्यारण्यकवाक्यं श्रुतवतो ग्रामीणस्यारण्यं गतस्य गवयपिण्ड-दर्शने तत्र गवयशब्दस्य सङ्केतग्रहः, तदप्यनुमानमेव । अर्थापत्तिरप्यनुमानेऽन्तर्भवति । तथाहि, जीविनो देवदत्तस्य गृहाभावेन वह्निर्भावकल्पनमनुमानमेव । पीनो देवदत्तो दिवा न भुङ्क्ते इत्यत्र दिवाऽभुञ्जानस्य पीनत्वेन रात्रिभोजनकल्पनमप्यनुमानमेवेति संक्षेपः । धीमद्विरन्यदवधेयमिति शिवम् ।

कलिकातामहानगर्यां  
राजकीयसंस्कृतविद्यालयात् ।  
१८०६ शकवर्षे भाद्रपदे ।

}

सहरसेरपुरवास्तव्यः  
श्रीचन्द्रकान्तशर्मा ।

## वैशेषिकदर्शनस्य

सूचीपत्रम् ।



### प्रथमाध्याये प्रथमाह्निके ।

विषयः	पृष्ठे	पङ्क्तौ
धर्मलक्षणम् .. .. .	३	१६
वेदप्रामाण्यम् .. .. .	५	१
पदार्थानामुद्देशः निःश्रेयसहेतुश्च ..	३	१२
द्रव्यविभागः .. .. .	१०	५
गुणविभागः .. .. .	१२	१५
कर्मविभागः .. .. .	१४	१८
द्रव्यादीनां साधर्म्यवैधर्म्यकथनेन सा-		
मान्यविशेषकथनम् .. .. .	१५	४
द्रव्यलक्षणम् .. .. .	२२	१०
गुणलक्षणम् .. .. .	२३	१४
कर्मलक्षणम् .. .. .	२४	१०
एतन् साधर्म्यवैधर्म्यकथनम् .. .. .	२४	१६

### द्वितीयाह्निके ।

अपवर्गप्रकारः .. .. .	२६	१८
सामान्यविशेषपरीक्षा .. .. .	३२	६

## द्वितीयाध्याये प्रथमाह्निके ।

विषयः	पृष्ठे	पङ्क्तौ
पृथिवीलक्षणम् .. .. .	३८ .. .. .	४
जललक्षणम् .. .. .	३८ .. .. .	११
तेजोलक्षणम् .. .. .	३९ .. .. .	१
वायुलक्षणम् .. .. .	३९ .. .. .	५
जललक्षणपरीक्षा .. .. .	३९ .. .. .	१४
वायुपरीक्षाभूमिका .. .. .	४३ .. .. .	१५
वायुपरीक्षा .. .. .	४४ .. .. .	१
आकाशपरीक्षा .. .. .	५० .. .. .	१

## द्वितीयाध्याये द्वितीयाह्निके ।

पृथिवीलक्षणपरीक्षा .. .. .	५५ .. .. .	५
तेजोलक्षणपरीक्षा .. .. .	५६ .. .. .	१३
जललक्षणपरीक्षा .. .. .	५६ .. .. .	१९
कालपरीक्षा .. .. .	५७ .. .. .	३
दिक्परीक्षा .. .. .	५८ .. .. .	७
आकाशकालदिशामुपाधिभेदाद्भेदः	५९ .. .. .	१
प्राच्यादिलक्षणम् .. .. .	५९ .. .. .	७
संशयपरीक्षा .. .. .	६१ .. .. .	१
शब्दपरीक्षा .. .. .	६३ .. .. .	१५
शब्दानित्यत्वव्यवस्थापनम् .. .. .	६६ .. .. .	६

## तृतीयाध्याये प्रथमाह्निके ।

आत्मपरीक्षाभूमिका .. .. .	७५ .. .. .	२
---------------------------	------------	---

विषयः	पृष्ठे	पङ्क्तौ
आत्मपरीक्षाऽऽरम्भः .. ..	७५	११
तत्र, किङ्कनिर्णयः .. ..	७७	१
„ हेत्वाभासनिर्णयः .. ..	७९	९

### तृतीयाध्याये द्वितीयाह्निके ।

मनः परीक्षा .. ..	८२	२
आत्मपरीक्षाऽवशेषः .. ..	८४	१५
आत्मैकत्वानानात्वविचारः .. ..	९३	११

### चतुर्थाध्याये प्रथमाह्निके ।

मूलकारणस्य नित्यत्वव्यावस्थापनम्	९५	५
प्रत्यक्षप्रकरणम् .. ..	९८	५

### चतुर्थाध्याये द्वितीयाह्निके ।

कार्यप्रथिव्यादीनां त्रैविध्यम् ..	१०२	२
शरीरपरीक्षा .. ..	१०२	११
शरीरस्य द्वैविध्यम् .. ..	१०३	१५
अयोनिजशरीरव्यवस्थापनम् ..	१०४	१

### पञ्चमाध्याये प्रथमाह्निके ।

कर्मपरीक्षा .. ..	१०६	४
-------------------	-----	---



## पञ्चमाध्याय द्वितीयाह्निक ।

विषयः	श्लो				पङ्क्तौ
विशेषेणादृष्टकारितकर्मपरीक्षा	१११	..	..	..	१
योगलक्षणम् .. ..	११५	..	..	..	१८
मरणादिहेतुकर्मपरीक्षा ..	११६	..	..	..	४
मोक्षनिरूपणम् .. ..	११६	..	..	..	१३
तमःपरीक्षा .. ..	११७	..	..	..	१
निष्क्रियकथनम् .. ..	११८	..	..	..	६
कर्मात्यक्तौ गुणादीनामसमवायि- कारणत्वम् .. ..	११८	..	..	..	१८

## षष्ठाध्याये प्रथमाह्निके ।

प्रकारान्तरेण वेदप्रामाण्यव्यव-

स्थापनम् .. ..	१२०	..	..	..	४
अदृष्टफलककर्मनिरूपणम् ..	१२२	..	..	..	६

## षष्ठाध्याये द्वितीयाह्निके ।

अदृष्टफलककर्मनिरूपणम् ..	१२४	..	..	..	३
रागपरीक्षा .. ..	१२७	..	..	..	८
धर्माधर्मप्रवृत्तिहेतुकथनम् ..	१२८	..	..	..	१०
प्रेत्यभावकथनम् .. ..	१२८	..	..	..	१७

## सप्तमाध्याये प्रथमाह्निके ।

विषयः	श्लो	पङ्क्तौ
रूपरसगन्धस्पर्शपरीक्षा ..	१३० .. ..	११
पृथिव्यां तेषां पाकजलकथनम्	१३१ .. ..	६
भस्मिमाद्यपरीक्षा .. ..	१३३ .. ..	२१

## सप्तमाध्याये द्वितीयाह्निके ।

शैकत्वपरीक्षा .. ..	१४० .. ..	२
संयोगविभागपरीक्षा .. ..	१४३ .. ..	१८
शब्दार्थसंबन्धपरीक्षा .. ..	१४५ .. ..	१८
परत्वापरत्वपरीक्षा .. ..	१४७ .. ..	२०

## अष्टमाध्यायस्य प्रथमाह्निके ।

बुद्धिपरीक्षा .. ..	१५१ .. ..	३
आत्ममनसोरप्रत्यक्षत्वं .. ..	१५१ .. ..	६
प्रत्यक्षपरीक्षा .. ..	१५१ .. ..	६

## अष्टमाध्यायस्य द्वितीयाह्निके ।

प्रत्यक्षपरीक्षा .. ..	१५४ .. ..	९
------------------------	-----------	---

## नवमाध्यायस्य प्रथमाह्निके ।

अभावपरीक्षा .. ..	१५६ .. ..	१३
योगिप्रत्यक्षनिरूपणम् .. ..	१६२ .. ..	३

## नवमाध्यायस्य द्वितीयाह्निके ।

विषयः	श्लो	पङ्क्तौ
नैजिकपरीक्षा .. ..	१६५	२
शाब्दपरीक्षा .. ..	१६७	४
उपमित्यादिपरीक्षा .. ..	१७०	१
स्मृतिनिरूपणम् .. ..	१७१	१
खग्ननिरूपणम् .. ..	१७१	८
सुषुप्तिनिरूपणम् .. ..	१७२	४
विद्याऽविद्यानिर्णयः .. ..	१७२	१६
आर्षविज्ञाननिरूपणम् ..	१७३	८

## दशमाध्यायस्य प्रथमाह्निके ।

सुखदुःखपरीक्षा .. ..	१७४	४
----------------------	-----	---

## दशमाध्यायस्य द्वितीयाह्निके ।

कारणनिरूपणम् .. ..	१७८	३
तत्त्वज्ञानहेतुकथनम् .. ..	१८०	१२

# वैशेषिकदर्शनम् ।

## प्रथमोऽध्यायः ।

प्रथमाह्निकम् ।

ॐ नमोधर्माय ।

सर्वे वै प्राणभृतां व्यवहाराः प्रयोजनाश्रयाः । नान्तरेण प्रयोजनं प्रवृत्तिनिवृत्तौ । पश्चादयोऽप्यभिसन्धाय प्रयोजनं प्रवर्तन्ते निवर्तन्ते च । विवेकिनस्तु प्राणभृद्भेदानधिकृत्य शास्त्रप्रवृत्तिः । यमर्थमधिकृत्य प्रवर्तते तत्प्रयोजनम् । अपरिसङ्ख्येयश्चार्थः । कस्मात् ? प्राणभृद्भेदस्यापरिसङ्ख्यानात् । संक्षेपतस्तु चतुर्विधं सुखं दुःखनिवृत्तिस्तदधिगमोपायश्चेति । तत्र प्रथमयोः प्रधानः प्रयोजनशब्दः परयोगौणः । शास्त्रेणाधिकुर्वतान्तु प्राणभृद्भेदानां पुनश्चतुर्धाभियते धर्मोऽर्थः कामोऽपवर्गश्चेति । तदमे पुरुषार्थादित्याचक्षते । तत्रापवर्गः परमः पुरुषार्थः । कस्मात् ? अपुनरावृत्तिश्रुतेः । क्रियाकारकोपरमाच्च । अपवर्गं खल्वधिगतः पुरुषोऽपुनरावर्तते संसारवर्त्मसु । क्रियाकारकव्यवहारश्च सर्वोऽप्यपवर्गमधिगतस्योपरमति, तदवमानोऽयं व्यवहारकलापइति । अर्थः कामश्चाश्रेयानपि समन्तरफलभावादभीप्सितोभवति, प्रणाल्या चान्यत्रोपयुज्यते । सर्व्वण्वैते पुरुषार्थाः साक्षात् परम्परया वा धर्मादेवाभिनिष्पद्यन्ते । धर्म-

मन्तरेण नार्थकाममोक्षाणामधिगमः । धर्ममनुतिष्ठन् खल्वयमर्थं कामञ्चाधिगच्छति । अपवर्गोऽपि परमं प्रयोजनं निवृत्तिलक्षणा-  
दूर्ध्वादशुद्धपरमे मनसः प्रसन्नौ सत्यां तत्त्वज्ञानान्निष्पद्यमानः  
प्रणाल्या धर्मसाधनएव । तस्मादस्मिन् तत्त्वज्ञानार्थं शास्त्रे,—

**अथातो धर्मं व्याख्यास्यामः<sup>(१)</sup> ॥ १ ॥**

तत्र लोके येव्यर्थेषु यानि प्रसिद्धानि पदानि, तानि सति  
सम्भवे तदार्थान्येव सूत्रेष्वपि मन्तव्यानि । न त्वध्याहारादिभिरेषा-  
मर्थः परिकल्पनीयः परिभाषितव्योवा । कस्मात्? अभिप्रायभेदा-  
पत्तेः । एवं खल्वन्योऽभिप्रायस्तन्वक्तुं रभिप्रायात् प्रवक्तुं गपद्येत ।  
तच्चानिष्ठम् ।

प्रतिकूलवेदनीयेन दुःखजालेनानिशमुपतप्यमानाविवेकिनस्त-  
ज्जिहासवस्तत्त्वज्ञानमर्थयमानास्तदर्थमुपासदन्नन्तेवासिनः, अथेदानीं  
धर्मं व्याख्यास्यामः । कस्मात्? तत्साधनभावादिति पदानां साम-  
र्थ्यम् । धर्मात् खल्वयं पुरुषोविशुद्धमत्त्वस्तत्त्वज्ञानाद्योपकल्पते ।  
तत्त्वञ्च जानन् निःश्रेयसमधिगच्छति । यथोक्तम् । “धर्मविशेषप्र-  
सूतात् \* \* तत्त्वज्ञानान्निःश्रेयसम्” इति । तन्त्वान्तरसमाचाराच्च ।  
तन्त्वान्तरे चायमर्थोऽनुशिष्यते । नचैतदिह प्रतिषिद्धम् । अप्रतिषिद्धञ्च  
परमतमनुमतं भवति । विशेषाभिधित्तया तु शास्त्रारम्भः । यदिदं

(१) वैशेषिकतन्त्रे यः सूत्रपाठोदृश्यते स तु सर्वत्र समीचीनतया न  
प्रतिभाति । परमनन्यगतिकतया प्रायः सोसाइटीमुद्रितपुस्तकानुसारेण  
सूत्रपाठश्चादृतः । अनुमीयते प्रकृतसूत्रपाठलाभे सति दर्शनान्तरैर्वि-  
रोधस्याल्पता भविष्यतीति ।

वैशेषिकं नाम शास्त्रमारम्भं, तत् खलु तन्त्वान्तरादिशेषस्यार्थस्याभिधानायेति ।

त्रिधा चास्य शास्त्रस्य प्रवृत्तिरुद्देशोलक्षणं परीक्षा चेति । विभागोऽपि तेन तेन रूपेणोद्देश एव । तत्रोद्देशोनाम नामधेयेन वस्तुनोऽभिधानम् । तेन हि सामान्येन भवत्युपदेशोवस्तूनामिति । कियन्तः कतिविधाश्चेत्युपमह्वानं विभागः । ततोहि विशेषतोभक्तिरिति । येन पुनरुद्दिष्टं वस्तु लक्ष्यते इदमित्यभूतमिति, तल्लक्षणम् । समाना-समानजातीयव्यवच्छेदोलक्षणार्थः । उद्दिष्टस्य लक्षितस्य च विनेय-बुद्धिमारूढस्य परमतनिराकरणेन न्यायेन यदुपपादनं सा परीक्षा । तेन हि परितर्क्या भवति । ईक्षा पुनरीक्षणमवधारणं निश्चयइति । कस्मात् पुनरेतादृशी शास्त्रप्रवृत्तिः ? सुखेनार्थग्रहणोपपत्तेः । उप-दिष्टस्य खल्वर्थस्यैवं सति सुखेन ग्रहणमुपपद्यते नान्यथा । प्राणभृद्दे-दानामनुग्रहार्थञ्च शास्त्रारम्भः । तस्मादेतादृशी शास्त्रप्रवृत्तिरिति । तत्रोद्दिष्टस्य प्रविभक्तस्य च लक्षणवचनं द्रव्यादेरर्थस्य । धर्मस्य प्रविभागः सन्नपि नोक्तः । अनधिकारात् । तत्त्वज्ञानार्थं हि शास्त्र-स्यारम्भइति । तन्त्वान्तरोपदेशाच्च । तन्त्वान्तरे चायमर्थोविस्तरे-णोपदिष्टः । संक्षेपतस्त्वाचार्यः सूचयिष्यति । तस्मादुद्दिष्टस्य लक्षण-वचनम्,—

यतोऽभ्युदयनिश्रेयससिद्धिः स धर्मः ॥ २ ॥

अभ्युदयोमङ्गलं श्रेयइत्यनर्थान्तरम् । तत् खल्वभिमुख्येनाभ्युदयते परुषः, यतमानश्चाप्नोति । निःशेषं श्रेयोनिःश्रेयसमपवर्गः ।

तत्र हि निःशेषं श्रेयः । अपवर्गे खल्वधिगते सर्वमन्यत् श्रेयः परि-  
समाप्यते कृतकृत्यश्च पुरुषोभवति, नास्य किञ्चित् करणीयं किञ्चि-  
च्चाप्तव्यमवशिष्यते । अभ्युदयस्य सतोनिःश्रेयस्याभ्यर्हितत्वात् पृथग्-  
वचनम् । यस्मादभ्युदयनिःश्रेयसयोः सिद्धिर्निष्पत्तिः स धर्मः । कस्मा-  
दभ्युदयनिःश्रेयसयोर्निष्पत्तिः ? योऽयं प्रवृत्तिर्बागबुद्धिशरीरारम्भः,  
तस्मादभ्युदयनिःश्रेयसयोर्निष्पत्तिः । तत्र, वाचा सत्यं हितं प्रियं  
स्वाध्यायश्च, मनसा दयामसृहां अद्वाञ्च, शरीरेण दानं परिचरणं  
परित्राणञ्चाचरन् पुरुषो धर्ममाचरतीत्युच्यते । “यज्ञेन यज्ञमयजन्त  
देवास्तानि धर्माणि” इति चान्नायो यजति शब्दवाच्यं धर्ममाह ।

अनवस्थानात् फलानुपपत्तिरिति चेन्न, मृगमदवासनावदुपपत्तेः ।  
यजतिः खल्वयं भङ्गी न फलकालमवतिष्ठते । तावत्कालमनव-  
स्थिताश्च तस्मादभ्युदयनिःश्रेयसयोर्निष्पत्तिर्नापपद्यते । नायं दोषः ।  
कस्मात् ? मृगमदवासनावदुपपत्तेः । यथा खलु मृगमदवासना-  
वासितः पटो मृगमदापगमेऽपि मृगमदगन्धवानेवोपलभ्यते । अति-  
शयाधानोपपत्तेः । तथा विलीनोऽपि यजतिः कर्त्तर्यतिशयं कम-  
प्यादधान एव विलीयते । सोऽयमतिशयः संस्कारोऽपूर्वं धर्मः पुण्यं  
नियोगः कार्यमित्युच्चावचनामभिर्यपदिश्यते । लोकेऽपि पथ्या-  
पथ्योपयोगादिभिः कर्षणादिभिश्चानवस्थितैरपि कालान्तरे तत्तत्-  
फलमुत्पद्यते, अतिशयाधानोपपत्तेः । एवं धर्मोऽप्यतिशयमादधान-  
एव विलीयते । सोऽयं शक्तिविशेषो दृष्टादृष्टानामविशेषेण कर्मणा-  
माधेयः । तन्त्वान्तरे चैतच्चिन्तितमित्युपरराम भगवान् सूत्रकारः ।  
सोऽयमपरो धर्मस्तत्त्वज्ञानार्थत्वात् । परश्च धर्मस्तत्त्वज्ञानं, निःश्रे-  
यसहेतुत्वात् । योऽयं लक्षितो धर्मः,—

## तद्वचनादान्नायस्य प्रामाण्यम् ॥ ३ ॥

आम्नायोवेदः आचार्यसकाशादभ्यासात् । प्रामाण्यं प्रमाणभावः ।  
 साध्यत्वादनपदेशः । ननु खलु भोः धर्मस्य वचनादान्नायस्य प्रमाण-  
 भावः साध्यते । तच्चैतदनुपपन्नम् । कस्मात् ? साध्यत्वात् । धर्म-  
 वचनात् प्रमाणभावइति साध्यमेतत् । न वै धर्मवचनप्रमाणभा-  
 वयोः प्रसिद्धिरस्ति । तस्मात् तद्वचनादित्ययमनपदेशोऽहेतुः ।  
 प्रसिद्धिपूर्वकत्वादपदेशस्य । प्रसिद्धेः खल्वभावे यादृगिदं भवति ;  
 स्पर्शवत्त्वात् पृथिव्यां जलभावइति, तादृगेतद्भवति तद्वचनादान्नायस्य  
 प्रमाणभावइति । दृष्टान्ताभावाच्च । लौकिकपरोक्षकानां यस्मिन्नर्थे  
 बुद्धिमायं स दृष्टान्तः । साध्यसाधर्म्यात् तद्धर्मभावौ दृष्टान्तउदा-  
 हरणम् । तद्विपर्ययाद्वा विपरीतम् । उदाहरणसाधर्म्यात् तद्वै-  
 धर्म्याद्वा साध्यसाधनं हेतुः । तत्र धर्मवचनात् प्रमाणभावे  
 साधनीये न खल्वपि साधर्म्यात् दृष्टान्तोऽस्ति, न वैधर्म्यात् ।  
 दृष्टान्ताभावाच्च तद्वचनादित्यनपदेशः । दृष्टान्तसमाधिना हि स्वपक्षः  
 स्थापनीयोभवति नान्यथा । इतरेतरापेक्षसिद्धेश्च । योऽयं धर्मस्य  
 वचनादान्नायस्य प्रमाणभावः, तत्रेतरदितरदपेक्ष्य सिध्यति । कथम् ?  
 आम्नायस्य प्रमाणभावे सिद्धे तत्प्रमितोधर्मः प्रमाणम् । सिद्धे च  
 धर्मस्य प्रमाणभावे तद्वचनादान्नायस्य प्रमाणभावः । तस्मादितरस्ये-  
 तरदपेक्ष्य सिद्धेस्तयोरेकस्य सिध्यभावे नापरोऽपि सेद्धुमर्हतीति ।

अस्य प्रतिषेधप्रपञ्चस्योत्तरम् । प्रमाणभावोपपत्तेरप्रतिषेधः ।  
 त्रैपदेशप्रतिषेधोऽनोपपद्यते । कस्मात् ? धर्मस्य प्रमाणभावोपपत्तेः ।  
 धर्मः खल्वयं प्रमाणिकोऽर्थः । बाह्यानामपि सम्प्रतिपत्तेः । बाह्यत-



रादिषु चाविशेषात् । येऽपि नास्ति परलोकइति प्रतिपन्नास्तेषामपि सम्प्रतिपत्तिरेव धर्मः । अथाप्येतदाहुः । “अहिंसापरमोधर्मः पाप-मात्मप्रपीडनम्” इति । विशेषे तु विप्रतिपत्तिरिति । सेयमज्ञाननिमित्ता विप्रतिपत्तिर्न खल्वपि सर्वलोकप्रसिद्धं धर्मं प्रतिषेद्धुं क्षमते । यं वै सर्वे लोकाः स्वरसेनानुभवन्ति, नासौ निर्मूलो भवितुमर्हति । तस्मान्मूलेन भवितव्यम् । देहात्मवादस्त्वन्यथोपपन्नो वलीयसा प्रमाणेन विरोधादाध्यते । सोऽपि नैकान्ततो निर्मूलः । कस्मात् ? तत्संबन्धात्ताच्छब्दोपपत्तेः । आत्मसंबन्धात् खत्वात्मशब्दो-देहे उपपद्यते इति । तदेवं कोऽसौ कीदृशश्चेत्यत्र विप्रतिपत्तिर्न वस्तुनि । तस्मात् प्रसिद्धिमज्ञावाचदचनादित्ययमपदेशोनानपदेशः । प्रामाणिकोहि धर्मः । प्रामाणिकवचनानाञ्च प्रमाणभावोलोके-दृष्टः । तस्मादुपपन्नस्तदचनादान्नायस्य प्रमाणभावइति । एतेने-तरेतरापेक्षमिद्धिः प्रत्युक्ता । पूर्वं खल्वृषयः साक्षात्कृतधर्माणो हिताहितविभागं विद्वांसोभृतदयया लोकमुपादिशन् । न चैषामु-पदिष्टोऽर्थमिच्छेति । यश्चायं प्रतिनियतोभोगः, यच्च जगतो वैचित्र्यं, नैतदाकस्मिकं भवितुमर्हति । कस्मात् ? उपजनधर्मकाणां हेतु-नियमात् । ये वै केचिदुपजनधर्माणस्तेषां नियमतोहेतुभिर्भवि-तव्यम् । तत्र चासम्भवन् लौकिकोहेतुः प्रत्यनीकभावादलौकिकं हेतुं कल्पयति । तदेवं प्रमाणावगतो धर्मस्तदचनादान्नायस्य प्रमाणम् ।

प्रमाणमिति खल्वयं करणाभिधायी शब्दः । प्रमाणभावः पुनः प्रमाणेन योऽर्थः प्रमीयते, तस्य तथाभावे भवति नान्यथा । तथाआवस्थ-येन रूपेणार्थः प्रतीयते, तस्य तेन रूपेण भवनं सत्ताऽविपर्यय

इति । धर्मश्चान्नायार्थः । तस्य च तथाभावस्य प्रमाणादवगतेस्तद-  
चनात् प्रामाण्यमान्नायस्येति । अस्मादृशंश्चान्तेवासिनोऽधिकृत्यैत-  
त्प्रामाण्यवचनमान्नायस्य ; येषां न खल्वपि विप्रतिपत्तिर्धर्मे । आम्ना-  
यप्रमाणे त्वमीषामपि विमर्शउपपद्यते । कस्मात् ? प्रमाणगम्यत्वा-  
दर्थस्य । योऽयमान्नायस्यार्थः, स खलु प्रमाणान्तरावगम्यः । प्रमाण-  
मपेक्षमाणस्य शब्दस्य प्रमाणभावाभिमानात् । तस्मात् प्रमाणगम्य-  
स्यार्थस्य वचनादाम्नायस्य प्रमाणभावइति । नचायं नियमः ; विमृ-  
श्यैवार्थस्यावधारणमिति । किन्तु विमृश्य पक्षप्रतिपक्षाभ्यामर्थ्यावधारणं  
लोके, शास्त्रे वादे च विमर्शवर्जमपि । स खल्वयं धर्मः प्रवृत्ति-  
लक्षणो निवृत्तिलक्षणश्च । तत्र योऽयं निवृत्तिलक्षणो धर्मः, स किल्बि-  
षोपरमादिभिस्तत्त्वज्ञानं प्रसूते । तस्माच्च,—

धर्मविशेषप्रसूतात् द्रव्यगुणकर्मसामान्यविशेष-  
समवायानां पदार्थानां साधर्म्यवैधर्म्याभ्यां तत्त्वज्ञा-  
नान्निःश्रेयसम् ॥ ४ ॥

चार्थे द्वन्द्वः समासः । यथावचनं विग्रहः । पदार्थानामिति शैषिकी  
षष्ठी । तत्त्वस्य ज्ञानमिति कर्मणि । साधर्म्यवैधर्म्याभ्यामिति इत्य-  
भावे तृतीया । द्रव्यविशेषः खल्वात्मा निःश्रेयसमधिगच्छति, तदा-  
अथागुणास्तदुभयनिमित्तं कर्मेति क्रमवचनम् । एतावन्तोविद्यमा-  
नार्थाः । अमीषामविपरीतज्ञानार्थमुपदेशः । योऽयमल्पेन सूत्रेण  
शब्दस्य तत्त्वस्यार्थउद्दिष्टोवेदितव्यः ।

तत्र, सामान्यादीनां पृथग्वचनमनर्थकमशक्तिरेकात् । सामा-

न्यादयोहि द्रव्यादिष्वन्तर्भवन्तो न व्यतिरिच्यन्ते इति । प्रस्थान-  
भेदोपपत्तेस्तु पृथग्वचनम् । पृथक्प्रस्थानानि वै तन्त्राणि प्राण-  
भृङ्गेदानामनुग्रहायोपदिश्यन्ते । तदिदं वैशेषिकं नाम तन्त्रं, यस्य  
पृथक्प्रस्थानाः सामान्यादयः पदार्थाः । यथा तन्त्रान्तरे प्रमाण-  
प्रमययोर्यथायथमन्तर्भवन्तोऽपि संशयादयः । तस्मात् सामान्यादिभिः  
पदार्थैः पृथक् प्रस्थाप्यते । तथा च शास्त्रमिदं वैशेषिकं भवति ।  
अन्यथा त्वध्यात्मविद्यामात्रमुपनिषदद्वैतत् स्यात् ।

तत्र, सामान्यस्य भावः सामान्यम् । कश्च समानः ? यस्तद्धर्म-  
वानपि न तद्भवति सोऽयं समानः, तस्य भावः सामान्यम् ।  
तच्चैतत् सामान्यं साधर्म्ययोगः । तदुक्तम् । 'द्रवत्वमद्भिः सामान्यम्'  
इति । समानस्य धर्मः क्वचित् व्यवस्थितो गोलादिः, क्वचिच्चा-  
व्यवस्थितआरोहपरिणाहादिर्यथाविषयं वेदितव्यः । सामान्याद्भि-  
विशेषाविवेकात् यथास्वं संशयविपर्ययौ भवतः । स्थाणुपुरुषयोः  
समानं धर्ममारोहपरिणादौ पश्यन् विशेषज्ञाजानानः संशेते; स्थाणुर्वा  
भवेत् पुरुषोवेति । विपर्ययः खल्वपि; सामान्यमेव धर्ममुपलभ्य  
दोषाद्विपर्यस्यात् स्थाणौ पुरुष इति शक्तौ रजतमिति । मिथ्या-  
बुद्धिस्तु दुःखभूमिः । तदिदं सामान्यं द्रव्यादिष्वन्तर्भवदेवमर्थं  
पृथगुच्यते । येन विशेषेण शिष्यते स विशेषः । सामान्येन या  
मिथ्याबुद्धिरुदेति सेयं विशेषाविवेकेनापोद्यते । ततएव यथार्थ-  
बुद्धिर्भवति । या तत्त्वज्ञानमित्याख्यायते । यथदोहते स्थाणादौ  
यो विशेषः, तद्विवेकात् तत्त्वज्ञानं भवति स्थाणौ स्थाणुरिति नृत्तै-  
शक्तिरिति । सोऽयं विशेषो द्रव्यादिष्वन्तर्भवन्नेवमर्थं पृथगभिधीयते ।

अथापि खल्वेकोभावस्तेन तेन विशिष्यमाणः सामान्यविशेषव्यपदेशं भजते, गुणे तदानीमन्तर्भावइति । यदि नाम परिभाषामात्रमेतौ, नैवातिरिच्येते इति ।

समवायस्तु सम्यगवाप्तिरेकीभावः । अथाप्येतदुक्तम् । समवायोऽपृथग्भावइति । सोऽयं पृथक्त्वप्रतिद्वन्द्वौ गुणइति । यथा खलु संयोगप्रतिद्वन्द्वौ विभागः पृथक्त्वच्चायोगोनाम गुणान्तरम्, तथैव वैलक्षण्यलक्षणस्यानेकत्वलक्षणस्य वा पृथक्त्वस्य प्रतिद्वन्द्वौ गुणः समवायोनाम । द्रव्यं खल्वयमाश्रयति न चासौ गुणवान् न खल्वपि कर्मेति । यश्च शरीरेन्द्रियवेदनाभिः संयोगविशेषोजन्म, ततः शरीरादिभिरपृथग्भावमात्मनोऽभिमन्यते । यतः खल्वयं पुरुषः संसरन् दुःखराशिमनुभवति, तदुपरमे च प्रहीणदुःखसन्तानोऽपवृज्यते । सोऽयं समवायएवमर्थं पृथगुच्यते गुणान्तर्भूतोऽपि । अथापि खल्ववाप्तिरूपश्लेषविशेषः स्यात्, गुणएवान्तर्भवति । अपरोह्युपश्लेषो न चिरमवतिष्ठते, अयन्तूत्पत्तेः प्रभृत्याविनाशमनुवर्त्तते तदपगमाच्चोपरमोभावस्येति । सोऽयमयुतसिद्धानामुपश्लेषः समवायोयुतसिद्धानाञ्च संयोगः । सन्त्यन्तेऽपि पदार्थाः प्रमाणप्रमेयसंशयप्रयोजनदृष्टान्तसिद्धान्तावयवतर्कनिर्णयवादजल्पवितण्डाहेत्वाभासच्छलजातिनिग्रहस्थानाख्यास्ते चात्रैवान्तर्भवन्ति इति ।

साधर्म्यं सामान्यं, वैधर्म्यं विशेषः । आत्मादेः खलु तत्त्वज्ञानान्निःश्रेयसम् । अन्येषां तत्त्वज्ञानस्य तत्रोपयोगइति । तत्रात्मादौ मिथ्याज्ञानमनेकप्रकारं भवति, आत्मनि तावदनात्मेति अनात्मन्यात्मेति । एवं जुगुप्सितादौ यथाविषयं वेदितव्यम् । तत्त्वज्ञानइ खलु

मिथ्याज्ञानविपर्ययेण व्याख्यातम् । आत्मन्यात्मेति अनात्मन्यनात्मेति । एवं शेषेषु । एतस्मात् तत्त्वज्ञानान्मिथ्याज्ञानमपैति, तदपाद्यान्निःश्रेय-  
समपवर्गः प्रादुर्भवति । मिथ्याज्ञानमूलोहि संसारः तदपाये नाव-  
तिष्ठते इति । अथ तत्त्वज्ञानार्थमुद्दिष्टस्यविभागवचनम् । तत्र,—

**पृथिव्यापस्तेजोवायुराकाशं कालोदिगात्मा मन  
इति द्रव्याणि ॥ ५ ॥**

तत्र, पृथिव्यप्तेजांस्यनित्यानि द्रव्याणि नित्यान्यपराणि । प्रागुत्-  
पद्यमाना पृथिवौ गन्धमात्रा प्रकृतेरुत्पद्यते । पूर्वमस्या आपोरस-  
मात्राः । ताभ्यः पूर्वं तेजोरूपमात्रम् । ततोऽप्यर्वाक् वायुः स्पर्शमात्रः ।  
पूर्वधास्मात् शब्दमात्रमाकाशम् । तदमे गन्धादयोगुणाः पृथिव्या-  
दीनां नैजाः । कारणगुणक्रमात्तु शब्दादयोवाय्वादिष्विति । अथाप्ये-  
तदुक्तम्,—

“आद्याद्यस्य गुणन्तेषामवाप्नोति परः परः ।

योयोयावतिथ्यैषां स स तावद्गुणः स्रुतः”—इति ।

अभिभवानुद्भवौ त्वमीषां यथाविषयं वेदितव्यौ । “गन्धरस-  
रूपस्पर्शशब्दानां स्पर्शपर्यन्ताः पृथिव्याः अपस्तेजोवायूनां पूर्वं  
पूर्वमपोह्याकाशस्योत्तरः” इति तन्त्वान्तरे चोद्भवानभिभवतामेव  
गुणानामुपसंख्यानमिति । सूक्ष्मेभ्यश्चैतेभ्यः परस्परं संहन्यमानेभ्यः  
सूक्ष्मानां पृथिव्यादीनामुत्पत्तिः । वाय्वाकाशौ त्वनित्यावपि परमार्थतो  
व्यवहारभूमौ नित्यावुच्येते । अवान्तरसर्गप्रलययोरवस्थानात् । एतेन  
मनोव्याख्यातम् ।

तवापां पृथक्वचनं न कर्तव्यम् । कस्मात्? वायुमन्निपातात् तदुत्पत्तेः ।

विशिष्टयोर्वाच्योः सन्निपातात् खल्वापउत्पद्यन्ते इति । कृत्रिमोत्पत्ते-  
स्तात्त्विकप्रतिषेधानुपपत्तेरप्रतिषेधः । वाच्योः सन्निपातात् खल्वापः  
कृत्रिमाउत्पद्यन्ते । कृत्रिमानाद्यापामुत्पत्तेर्न तात्त्विक्यत्रापः शक्याः  
प्रतिषेद्धम् । प्रसिद्धभावात् । तस्मान्नायं प्रतिषेधः पृथग्वचनं न  
कर्त्तव्यमिति । उत्पत्तेश्चार्थान्तरभावात् । उत्पत्तेरर्थान्तरभावाच्चा-  
प्रतिषेधः । याः खल्वापोवाच्योः सन्निपातादुत्पद्यन्ते तादमावाच्यो-  
रर्थान्तरभूताभवन्ति । तस्मादप्रतिषेधः । तत्रापि सङ्गावाच्य । ययो-  
र्वाच्योः सन्निपातादापउत्पद्यन्ते, तत्रापि वायौ सूक्ष्माणामपां  
सङ्गावोऽस्ति । प्रक्रियाविशेषान्तु तामामभिव्यक्तिरिति । तादमा  
वायोरर्थान्तरभूतात्रापः पृथग्वक्तव्याः । अथापि खल्वस्ति वायौ  
सूक्ष्माणामपां सङ्गावइति कुतएतत् प्रतिपत्तव्यम् ? अनुपादानो-  
त्पत्त्यनुपपत्तेः । न वै वाच्योः सन्निपातादनुपादानानामपामुत्पत्ति  
रूपपद्यते । अतः प्रतिपद्यामहे अस्ति सङ्गावोऽपां सूक्ष्माणामिति ।

कालदिशोः पृथग्वचनं कार्यभेदाद्व्यपदेशभेदज्ञापनाय । आ-  
काशः खल्वेकोऽपि कार्यभेदाद्व्यपदेशभेदं भजते । न त्वर्थान्तरमाका-  
शात् तत्त्वतः कालोदिक् चेति । कथा युक्त्या ? तदन्तरेणाप्युप-  
लभ्युपपत्तेः । यच्चैतत् कालस्य दिशश्चोपकल्पनं तदुपलब्धेरन्य-  
थानुपपत्त्या । सा चोपलब्धिरन्तरेणापि कालं दिशश्चोपपद्यते इति  
न तयोरर्थान्तरभूतयोः परिकल्पनम् । तपनक्रियासंयोगोपनयार्थं  
हि तयोरूपकल्पनम् । सोऽयमुपनयआकाशेनोपपद्यते । अन्यत्र सतो-  
र्निमित्तस्यान्यत्रोपनयानुपलब्धेरप्रतिषेधः । योऽयं कालस्य दिशश्च  
प्रतिषेधः, स नोपपद्यते । कस्मात् ? यस्मादन्यत्र सतोनिमित्तस्यान्यत्रो-

पनयोनोपलभ्यते । तत्कार्यानुपलब्धेः । आकाशश्चेदन्यस्य धर्ममन्य-  
त्रोपनयेत्, एकस्यां भेर्यामभिहृतायां सर्वासु भेरीषु शब्दाउत्पद्येरन् ।  
काश्मीरककुङ्कुमारुणिम्बा कौकटेषु स्फटिकउपरज्येत । तुल्यत्वादहेतुः ।  
अन्यत्र सतोनिमित्तस्यान्यत्रापनयानुपलब्धेरित्ययमहेतुः । कस्मात् ?  
तुल्यत्वात् । कालदिशोः परिकल्पनेऽप्येतत्तुल्यं भवति । नहि कालो-  
प्येकत्राभिघातमन्यत्रोपनयति । क्रियैवानेनोपनीयते संयोगस्त्वभाविति  
चेत्, दिगेवैनमुपनयतु । संयोगोपनयार्थं हि तस्याः कल्पनम् । या च  
क्रिया निमित्तमभिघातस्य, सैव वा किमिति नोपनीयते । सति चैवं  
सर्वत्राभिघातप्रसङ्गः । तस्माद्वस्तुशक्तिरेवैतादृशी यत् किञ्चिदेव कुत्र-  
चिदुपनीयते न सर्वं सर्वत्र—इति कथमाकाशोऽप्यनियमेनार्थानुपन-  
येत् । आत्मा तु चेतनोनैवंस्वभावः । जड़ोहि तथा स्यात् । दृष्टं  
खल्वन्यस्य गन्धादिकमन्यत्रोपनयद्वाद्यादि द्रव्यमचेतनमिति । तस्मा-  
दाकाशस्य सतः कालस्य दिशश्च पृथग्वचनं कार्यभेदाद्वापदेशभेदार्थम् ।  
सोऽयं पूर्ववत् प्रस्थानभेदः । अथ यथाक्रममुद्दिष्टाः,—

रूपरसगन्धस्पर्शाः संख्याः परिमाणानि पृथक्त्वं  
संयोगविभागौ बुद्ध्यः सुखदुःखे इच्छाद्वेषौ प्रयत्नाश्च  
गुणाः ॥ ६ ॥

रूपादयश्चत्वारोयथायथं चक्षुरादिभिरिन्द्रियैर्गृह्यन्ते । चक्षुषा  
रूपं, रसनेन रसः, घ्राणेन गन्धः, त्वचा स्पर्शइति । संख्याश्चैकव-  
मारभ्य परपर्यन्ताअनेकप्रकाराः । परिमाणानि महदादीनि  
यतः सर्वतोभावेन मीयन्तेऽर्थाः । पृथक्त्वमसंयोगवैलक्षण्यमने-

कता चेति । अथाप्येतदुक्तम् । पृथक्त्वं स्यादसंयोगवैलक्षण्यमनेक-  
 तेति । संयोगोनाम येन सम्यग्युज्यन्तेऽर्थाः । योगः पुनरूपशेषः ।  
 विभागस्तु तत्प्रत्यनीकभावापन्नो गुणः । परत्वमपरत्वञ्च पूर्वत्वमु-  
 .त्तरत्वं दूरत्वमन्तिकत्वञ्च । बुद्धिरूपलब्धिर्ज्ञानमित्यनर्थान्तरम् । सुख-  
 दुःखे परस्परप्रत्यनीकभावापन्नौ गुणौ प्रत्यात्ममनुकूलप्रतिकूलवेदनी-  
 यौ । तथेच्छाद्वेषौ । इच्छन् प्रवर्त्तते द्विषन् निवर्त्तते इति । या तु  
 द्विषतामपि परप्रमापणादौ प्रवृत्तिः, साऽपि तदिच्छातएव । एनं  
 हन्मीतीच्छया हि हन्ति । प्रयत्नस्त्रिच्छादिकार्यं क्रियानिमित्तं  
 गुणः । प्रयत्नसानो हि क्रियामभिनिर्व्वर्त्तयतीति । केचिदेतेषु न  
 सहजाः, आश्रयोत्पत्तेः पश्चात् पुरुषप्रयत्नादुत्पद्यन्ते सत्येवाश्रये  
 चोपरमन्ति । सहजास्त्वाश्रयोत्पत्तिमनूत्पद्यन्ते यावदिनाशश्चानु-  
 वर्त्तन्ते । संख्याः खल्वपि उत्पत्तेः प्रभृत्याविनाशमनुवर्त्तन्ते । न  
 ह्येकं न कदाचिदेकं भवति द्वौ वा न द्वौ । प्रत्यवन्त्वस्य द्वयोरिन्द्रि-  
 यमन्निकर्षादुपजायते । द्वयोः खल्वेतद्भवतीति ।

चकारेण गुरुत्वलघुत्वद्रवत्वस्नेहसंस्कारधर्माधर्मशब्दसमवायशक्तिप्र-  
 भृतीनाचार्यः समुच्चिनोति । विप्रतिपत्तेस्तु रूपादीनां नामधेयेन  
 संकीर्त्तनम् । गुरुत्वं लघुत्वञ्चेति संयोगविभागवत् परस्परप्रत्यनीकभावा-  
 पन्नं गुणद्वयम् । न त्वेतयोरेकस्याभावादपरस्य सिद्धिः । एकं खल्वे-  
 कस्माद्गुरु भवद्भवत्यन्यस्मात् लघु इति । किञ्चिद्धि गुरुत्वं कचिद्गुरु-  
 ण्यपि न भवति । गुरुत्वसामान्यस्य त्वभावो न भवति गुरुणीति ।  
 विशेषहेत्वभावादुभयम् । न ह्यस्ति विशेषहेतुर्गुरुत्वस्याभावोलघुत्वं न  
 लघुत्वस्याभावो गुरुत्वमिति । विशेषहेत्वभावाद्गुरुत्वं लघुत्वञ्चेत्युभयं



गुणइति । धर्माधर्मौ तु संस्कारविशेषावेव सन्तौ लक्षणभेदात् पृथ-  
 गुच्येते । पुण्येन कर्मणा संस्कृतः खल्वयं पुरुषो धार्मिको भण्यते ।  
 पापेन कर्मणा तत्प्रत्यनीकभावेन संस्कारेण संसृष्टोऽधार्मिकइति ।  
 समवायः खलु पृथक्त्वप्रतिद्वन्द्वी गुणविशेषउपश्लेषोवा । सोऽयमयु-  
 तसिद्धानामुपश्लेषः समवायोयुतसिद्धानान्तु संयोगइति प्रकारभे-  
 दाद्वयपदेशभेदः । शक्तिः खल्वपि प्रतिभावमनुगता न शक्यते नि-  
 ऋतुम् । शक्नोति खल्वग्निर्दग्धुं जलञ्चैतं शमयितुम् । माघऋण-  
 नाधीयमानशक्तिः शस्यमधिकमुत्पादयति भूमिः । सेयं प्रत्यात्म-  
 मनुभवारूढा शक्तिः । न चैतन्निऋवानः कचिदभ्यनुज्ञां लभ्युमर्ह-  
 तीति । हेतुभावेऽपि वस्त्वप्रत्याख्यानात् संज्ञाभेदमात्रम् । अथापि  
 खल्वयं शक्तिर्न वस्त्वन्तरं किन्तु कारणत्वमात्रमिति । एवमपि संज्ञा-  
 भेदमात्रं स्यात् । येयं शक्तिसंज्ञा सा न मृष्यते कारणत्वसंज्ञा त्वभ्य-  
 नुज्ञायते । वस्तुतत्त्वन्तु न प्रत्याख्यायतेइति । यद्वै भवान् कारण-  
 त्वमिति मन्यते, न तस्यास्तिभावः शक्यः प्रत्याख्यातुमिति । अन-  
 तिरेकेऽपि तुल्यम् । अथापि खल्वयं हेतुभावो हेतोर्नातिरिच्यते,  
 शक्तिरपि तर्हि शक्तिमतो नातिरिच्यते इति समानमिति । क्रम-  
 प्राप्तानि तु,—

**उत्क्षेपणमवक्षेपणमाकुञ्चनं प्रसारणं गमनमिति  
 कर्माणि ॥ ७ ॥**

तत्रोत्क्षेपणं येनोर्द्धमुत्क्षिप्यते । उत्क्षेपस्तु संयोगविशेषः ।  
 यतोऽवाचीनं क्षिप्यते तदवक्षेपणम् । सत्यारम्भके संयोगे येनोपरीऽव-  
 यवानां संयोगस्तदाकुञ्चनम् । यतस्तु तत्प्रतिद्वन्द्वी विभागस्तत् प्रसा-

रणम् । यच्चान्यत् किञ्चित् कर्म, तत् सर्वं गमनम् । गमनेऽन्तर्भूतान्  
 . वोत्क्षेपणादीनां पूर्ववत् पृथगभिधानमिति । प्रविभक्तानि द्रव्यगुण-  
 कर्माणि । सामान्यविशेषाविदानौ वक्तव्यौ । तत्र,—

सदनित्यं द्रव्यवत्कार्यं कारणं सामान्यविशेषवदिति  
 द्रव्यगुणकर्मणामविशेषः ॥ ८ ॥

न विशिष्यते इत्यविशेषः सामान्यम् । सदिति सत्तावत् । सत्ता च  
 . संतां भावः । सामान्यादयः खल्वन्तर्भवन्ति द्रव्यादिष्विति द्रव्यगुण-  
 कर्मणामेवैतत्सामान्यम् । किञ्चिन्नित्यं पारमार्थिकं किञ्चिच्च व्यावहा-  
 रिकम् । तत्र, यत्कालत्रयेऽपि न स्वरूपात् प्रच्यवते, तत्कूटस्थं जगज्ज-  
 न्मस्थितिभङ्गलक्षणं अतर्क्यमप्रमेयं वाङ्मनसयोरगोचरः स्वे महिम्यव-  
 स्थितं वस्तुभूतं पारमार्थिकं नित्यं विस्तरतस्तन्वान्तरेषूपदिष्टम् । ततो  
 ऽन्यत् सर्वमनित्यं परमार्थतः । तत्रापि किञ्चिदचिरावस्थानेन व्यवहार-  
 भूमावप्यनित्यं भवति । किञ्चिच्च प्रागुत्पन्नमवान्तरसर्गप्रलयेष्ववस्था-  
 नादनित्यमपि परमार्थतो व्यवहारभूमौ नित्यमित्यभिलष्यते । व्यव-  
 हारभूमौ खल्वेतत् सच्चाकारणवच्च । अवान्तरसर्गेष्वकारणवन्तोहि  
 वाय्वादयोऽर्थादिति । यत् पुनः सत्परमार्थतोऽप्यकारणवत्, तत्पार-  
 मार्थिकं नित्यं वस्तुभूतम् । तच्चात्र नोपदिष्टं प्रयोजनाभावात् । तत्त्व-  
 ज्ञानार्थं हि शास्त्रारम्भः । तत्त्वज्ञानस्य च प्रयोजनं मिथ्याज्ञानापा-  
 यादपवर्गनिष्पत्तिः । न खलु ब्रह्मात्मनोरितरेतरबुद्ध्या वध्यते पुरुषः ।  
 मुच्यते ह्यनयेत्यागमवादः । तदेवं द्रव्यगुणकर्मणां केषाञ्चिद्व्यवहार-  
 भूमौ नित्यानामपि न पारमार्थिकी नित्यतेत्यनित्यमिति द्रव्यगुण-  
 कर्मणामविशेषः ।

आत्मानः खलु वै अनुपजनापायधर्मकस्य परस्यात्मनोऽंशा-  
 अग्रेरिव विष्फुलिङ्गाअर्णवस्येव जलबुद्बुदास्तस्मात् प्रादुर्भवन्तो जायस्व-  
 म्मियस्व इत्येतत् तृतीयं स्थानं प्राप्ताः संसरन्तोयावदपवर्गं पृथग-  
 वभासन्ते । अपवर्गनिष्पत्तौ पुनस्तत्रैव विशन्तोमधुनीव पुष्परसाः  
 समुद्रइवापगाः परमे व्योम्नि अवान्तराकाशवद्विलीनाः तेनैकी-  
 भवन्ति न तदानीं पृथगवभासन्ते स्वेनैव रूपेणावतिष्ठन्ते, तत्परमं  
 निर्वाणम् । ते खल्वमी नित्याभवन्तोऽप्येवमनित्याभ्यन्ते । एवं  
 खलु द्वैताद्वैतागमप्रवृत्तिः ।

गुणाः कर्माणि च द्रव्यैर्युज्यन्ते, द्रव्याणि द्रव्यैः पृथिव्यङ्गि-  
 रापस्तेजसा पृथिवी पृथिव्यन्तरेण आपोऽवन्तरेण परमाणुः परमा-  
 ण्वन्तरेण । एवं शेषेषु । तदेवं सर्वाणि द्रव्यवन्ति । अतोद्रव्यव-  
 दिति द्रव्यगुणकर्मणामविशेषः । किञ्चित् कस्याचित् कार्यं किञ्चित्  
 कस्यचिदिति कार्यमिति द्रव्यगुणकर्मणामविशेषः । एतेन कारणं  
 व्याख्यातम् । सन्ति द्रव्याणि सन्तो गुणाः सन्ति कर्माणि, अनित्यानि  
 द्रव्याणि अनित्यागुणा अनित्यानि कर्माणीत्येवं समानानि द्रव्याणि  
 समानागुणाः समानानि कर्माणि द्रव्यगुणकर्माणि च । समानानां  
 भावः सामान्यम् । अतः सामान्यवदिति द्रव्यगुणकर्मणामविशेषः । द्रव्यं  
 स्वेन रूपेण विशिष्यते गुणकर्मभ्यां, कर्मापि स्वेनैव रूपेण द्रव्यगुणा-  
 भ्याम्, तथा द्रव्यं द्रव्यान्तरात्, गुणो गुणान्तरात्, कर्म कर्मान्तरात् ;  
 पृथिवी पृथिव्यन्तरादापोऽवन्तरात् तेजस्तेजोऽन्तरादित्यादि यथा-  
 विषयं वेदितव्यम् । एकं खल्वेकेन रूपेण समानमप्यन्येन स्वेन रूपा-  
 न्तरेण तस्माद्विशिष्यते । अतः विशेषवदित्ययमपि द्रव्यगुणकर्मणाम-

विशेषः । अद्यापि परिभाषामात्रमेतौ, सामान्यविशेषवदित्यविशेष-  
एव द्रव्यगुणकर्मणाम् । द्रव्यगुणकर्मसु ह्यसौ भवतीति । सामान्यवि-  
शेषवचने चेत्यमाचार्यप्रवृत्तिर्ज्ञापयति; इत्थं सामान्यमित्यञ्च विशेषः ।  
प्रेक्षावतः खल्वाचार्यस्योपेत्य वक्तव्यमन्यत्र प्रवृत्तिर्नोपपद्यते इति ।  
तदेवं द्रव्यगुणकर्मणामविशेषउक्तः । अथेदानीं द्रव्यगुणयोगुणकर्म-  
णोर्द्रव्यकर्मणोर्द्रव्यस्य गुणस्य कर्मणश्चाविशेषोऽभिधीयते,—

**द्रव्यगुणयोः सजातीयारम्भकत्वं साधर्म्यं ॥ ६ ॥**

जातिर्नाम सामान्यं बुद्ध्यपेक्षम् । इदं द्रव्यमयं गुणद्वयपलब्धे-  
रनयोः प्रतिस्रं सामान्यमनपङ्क्तं भवति । साधर्म्यं सामान्यम् ।  
तदिदं द्रव्यगुणकर्मणाम् महतः सामान्यात् द्रव्यगुणयोरवान्तरं वेदि-  
तव्यम् । न वै खलु पृथिव्यपञ्चारभते आपः पृथिवीं रूपं रसं रसो  
रूपमिति कुतएतदित्यत आह,—

**द्रव्याणि द्रव्यान्तरमारभन्ते गुणाश्च गुणान्तरम् ॥ १० ॥**

अन्यत् द्रव्यं द्रव्यान्तरम् । येनारभ्यते यच्चारभ्यते, तदुभयमपि  
द्रव्यमिति सजातीयमारभन्ते द्रव्याणि । पृथिवी पृथिवीजातीयमा-  
पोऽजातीयमिति । एतेन गुणाव्याख्याताः । गुणारम्भादनियमः ।  
पृथिव्यादि द्रव्यं रूपादिगुणमारभते । तस्मात् नायं नियमः द्रव्याणि  
द्रव्यान्तरमारभन्ते इति । द्रव्ये नियमोपपत्तेरप्रतिषेधः । नायं  
नियमप्रतिषेधः । कस्मात् ? द्रव्ये नियमोपपत्तेः । न भूमेद्रव्याणि  
गुणं पञ्चरभन्ते इति । किन्तु द्रव्यमन्यत् द्रव्यमारभमाणं सजातीय-  
मारभते इति द्रव्ये नियमउपपद्यते । येयं पृथिवी, सा खलु पृथि-

अन्तरमारभते, एवं आपोऽवन्तरं तेजस्तेजोऽन्तरमिति । न खल्वपि पृथिव्यपन्तरभते आपस्तेजः तेजः पृथिवीमिति । वाय्वाकाशौ खल्वपि सूक्ष्मौ द्रव्यमारभमाणौ स्थूलौ वाय्वाकाशवारभते, नापरं द्रव्यम् । एतेन कालदिशोर्द्रव्यारम्भकत्वं व्याख्यातम् । आत्मा च क्षेत्रज्ञः क्षेत्रज्ञान्तरमारभते पितापुत्रव्यपदेशात् “आत्मा वै जायते पुत्रः” इत्यागमवादाचारम्भकत्वं गौणं मन्तव्यम् । एतेन मनोव्याख्यातम् । अथापि खलु नायं नियमोद्रव्येण सताऽवश्यं सजातीयं द्रव्यमारब्धव्यमिति । किन्तु द्रव्यं द्रव्यमारभमाणं सजातीयमारभते न विजातीयमिति । एतेन गुणस्य गुणारम्भकत्वं व्याख्यातम् ।

परमात्मनः सर्वोत्पत्तेरनियमः । परस्मात् खल्वात्मनः सर्वमुत्पद्यते, ततोनायं नियमोभवति द्रव्यं द्रव्यान्तरमारभमाणं सजातीयमारभते इति । उपादाननियमोपपत्तेरप्रतिषेधः । द्रव्यं द्रव्यस्योपादानं भवत् सजातीयस्य भवतीत्युपादाननियमउपपद्यते । तस्मादप्रतिषेधः । प्रकृतिर्नाम त्रिगुणात्मकः परस्यात्मनः शक्तिभेदः त्रिगुणात्मकस्य पृथिव्यादेरुपादानं न साक्षात् परमात्मा । कथं जायते ? जडचैतन्ययोरुपादानोपादेयभावानुपपत्तेः । यदि वै उपपद्येत, तयोरैकजात्यनियमेन कार्येऽपि चैतन्यं प्रसज्येत । शक्तिभेदश्चायमात्मनो नानातिरिच्यते । लोके तथोपलभ्येः । अवस्तुत्वाच्च । शक्तिभेदः खल्वसौ वस्तुभूतो न भवति । वस्तुभूतश्चात्मा । जगदप्यवस्तुभूतमेव सत् व्यवहारभूतौ वस्तुवदवभासते । तत्त्वज्ञानार्थत्वात् शास्त्रस्य मिथ्याज्ञानविषयाणाममीषां वचनम् । तेषाञ्च वस्तुत्वावस्तुत्वव्यवस्थापनस्य प्रयोजनाभावाद्भावहारिकमेव वस्तुत्वमवलम्ब्य

तत्त्वज्ञानमुपदिश्यते । सोऽयं शक्तिभेदोजगच्च न वस्त्वियेकेषां दर्शनम् । विपरीतमन्येषाम् । प्रयोजनभावात् न तत्त्वनिर्णयार्थं प्रवृत्तिराचार्यस्य । चिन्मात्रश्च परमात्मा न परमार्थतो गुणादिमानित्यद्रव्यं भवति । यस्त्वपरः क्षेत्रज्ञो नामात्मा सोऽप्यग्निस्फुल्लिङ्गादिव चिन्मात्र एव सन् व्यवहारभूमौ गुणादिमानिव भवतीति द्रव्यमुच्यते । तस्य च तत्त्वज्ञानान्निध्याज्ञानोपमर्द्देनापवर्गनिष्पत्तिर्भवतीति । अथापि खल्वेकमुत्पेपणमपरमुत्पेपणमारभते । लोष्टादेः सुदुरमूर्द्धमुत्सर्पणं खल्वन्यथा नोपपद्यते । लणचतुष्टयावस्थायिनौ हि क्रिया नैका तावत्कालमवतिष्ठते । एवं सति द्रव्यगुणवत् कर्मणोऽपि सजातीयारम्भकत्वं साधर्म्यं प्रसज्यते इति । यदि वै कर्मसाध्यं कर्म विद्येत, भवेदेतदेवम् । न त्वेतदस्तीत्याह,—

कर्म कर्मसाध्यं न विद्यते ॥ ११ ॥

न वै खलु किञ्चित् कर्म कर्मणा साध्यते । कर्म यस्य साध्यं तत् कर्मसाध्यम् । न त्वेवंविधं कर्म । कर्म न कर्मणः कारणमित्यर्थः । कस्मात् ? उभयथाऽप्यनुपपत्तेः । न वै सजातीयं कर्म कर्मणा साध्यते, न विजातीयम् । कर्म खल्वन्यत् कर्म समानमसमानं वा साधयदुत्पन्नमेव साधयेत् । विलम्बकारणानुपपत्तेः । तत्र पूर्वण कर्मणा विभागे निष्पादिते द्वितीयात् कर्मणो नेदानीं विभागान्तरनिष्पत्तिः सम्भवति । स्वप्रतिद्वन्दिनः संयोगान्तरस्याभावात् । एतेन पूर्वसंयोगनष्टो व्याख्यातः । उत्तरस्य पूर्वभावादिति चेन्न, विनाशानुपपत्तेः । अथ मन्येत, योऽयमुत्तरः संयोगः पूर्वस्मात् कर्मण-

उत्पद्यते, सोऽयमपरस्य कर्मणः पूर्वोभवति, तमेवैतत् नाशयदन्त्यं संयोगमुत्पादयिष्यतीति । तच्च नैवं मन्तव्यम् । कस्मात् ? विना-  
शानुपपत्तेः । योऽयं पूर्वस्य कर्मणउत्तरः संयोगः स खल्वपरस्य  
कर्मणः पूर्वोभवन्नपरस्मात् कर्मणोऽनञ्च्यतीति मन्यते । तच्च नोप-  
पद्यते । यदा खल्वयमुत्तरः संयोगः पूर्वस्मात् कर्मणउत्पद्यते,  
तदा परस्मात् कर्मणो विनाशेनास्य भवितव्यम् । न त्वेवं भवितु-  
मर्हति । न ह्युत्पद्यते च विनश्यति चेत्येकस्यैकदा द्वयमुपपद्यते ।  
विभागस्य चानुत्पत्तेः । यत्कालं वै पूर्वस्मात् कर्मणः पूर्वः संयोगो-  
नश्यति, तत्कालमुत्तरस्मात् कर्मणोविभागेन भवितव्यम् । न त्वि-  
दानीं विभागउत्पत्तुमर्हति । तत्प्रत्यनीकस्य संयोगस्याभावात् ।  
प्रमाणगम्यस्य हेतुफलभावोऽन कर्मणोरस्ति । इतरथा कर्मवतोऽद्रव्यस्य  
थावन्न द्रव्यान्तरेणावरोधस्तावदनुपरमः कर्मणः प्राप्नोति ।

अवयवकर्मणाऽवयविकर्मोत्पत्तेरप्रतिषेधः । अद्यापि खल्ववयव-  
स्यैकदेशस्य कर्मणा तदवयविनएकदेशिनोऽणुपलभ्यते कर्म चलना-  
ख्यम् । न ह्येतदनिमित्तं भवितुमर्हति । उपजनधर्मकाणां हेतुनि-  
यमात् । नचान्यदस्ति निमित्तमित्यवयवकर्मैव तत्र निमित्तमिति  
भवति प्रतिपत्तिः । तस्मात् कर्म कर्मसाध्यं न विद्यते इत्येवं प्रति-  
षेधोऽनोपपद्यते इति ।

अस्य प्रतिषेधः । वेगान्तदुत्पत्तिः । वेगात् खल्ववयविन कर्मोत्पद्यते  
नावयवकर्मणः । कथं ज्ञायते ? तस्मिन् सत्युपलब्धेरसति चानुपलब्धेः ।  
वलवता वेगेन प्रेर्यमाणस्यैकदेशस्य कर्मोत्पत्तौ तेनैवानुरूपस्य वलव-  
तोऽवेगान्तरस्यैकदेशिन्युत्पत्तेस्तत्रोपलभ्यते कर्म । यदा त्वेकदेशिस्यन्दन-

समर्थोवेगो नैव तस्मिन्नाधीयते, तदैकदेशिनि नैवोत्पद्यते कर्मेति ।  
 अथापि खल्वेकदेशकर्मात्पत्तिहेतुरेकदेशिनः कर्मात्पादयति, न त्वेक-  
 देशकर्मेवेति । समानोद्दि स हेतुरेकदेशस्यैकदेशिनश्च भवति । यं वै  
 भवानेकदेशकर्मात्पत्तौ हेतुं मन्यते, सोऽयमविशेषादेकदेशिकर्मात्प-  
 त्तावपि हेतुरिति । तस्मादवयवकर्मणाऽवयविकर्मात्पत्तेरित्यहेतुः ।  
 यच्चोत्तिष्ठन्नस्य लोष्टादेः सुदूरमूर्द्धसुत्सर्पणम्, तत्रापि प्रथमकर्मप्रभवा-  
 द्देगात्कर्मसन्तानस्योत्पत्तिः, न त्वेकस्मात् कर्मणः कर्मान्तरस्य । यावच्च  
 न वेगस्योपरमस्तावत् कर्मसन्तानः प्रवर्तते । तदुपरमे चोपरम्यते ।  
 अथाधः पतति । कर्मणः कर्महेतुत्वे न त्वेतदेवं भवतीति । एतेन  
 कर्मणः क्षणद्वयावस्थितावपि ततः कर्मानुत्पत्तिर्याख्याता ॥

**न द्रव्यं कार्यं कारणञ्च बधति ॥ १२ ॥**

न वै द्रव्यं कार्यं द्रव्यान्तरं गुणादिकञ्च बधति, न खल्वपि  
 कारणम् । द्रव्यं खल्वेकमपरं द्रव्यमारभमाणमानुगुणेनैवारभते, न  
 कार्यं कारणञ्च बधतीति ॥

**उभयथा गुणाः ॥ १३ ॥**

इत्यभ्यावे तृतीया । गुणास्तु उभयथा । गुणः क्वचित् कारणं बधति  
 क्वचिन्न बधति । सोऽयं प्रत्यासत्त्यतिरेकात् कारणबधेनास्याभिसंबन्धः ।  
 हरिद्राचूर्णसंयोगाज्जायमाने द्रव्ये हरिद्रास्थं पीतं चूर्णस्थं शुक्लञ्च  
 पीतं शुक्लञ्च रूपमारभते । तत्र हरिद्राचूर्णगताभ्यां तैत्तल्याभ्यां  
 आरभ्यमानेन कार्यद्रव्यगतेन तैत्तल्याविशेषेण कारणद्रव्यगतं तैत्तल्या



बध्यते । ततः शुक्लपीतयोरवजयात् लौहित्यस्याभिव्यक्तिः । कृष्ण-  
न्वत्पत्नान्नाभिव्यज्यते । पृथग्भावे चैतयोर्यथास्वं पूर्वीरूपोपलब्धि-  
रिति । एतेन हरिद्राकठिनीसंयोगे लौहित्यानभिव्यक्तिर्याख्याता ।  
तन्नूनां शुक्लं पटस्य शुक्लेन न बध्यते । एवमनियमेन कार्यवध्यत्वं  
गुणानां सामान्यम् । निमयतः पुनः,—

### कार्यविरोधि कर्म ॥ १४ ॥

कार्यस्य विरोधि, कार्यं वा विरोधि यस्य, तथाभूतं कर्म ।  
एकस्य कर्मणः कार्यभूतः संयोगः अपरेण कर्मणा वध्यते । कार्येण  
चोत्तरसंयोगेन बधः कर्मणामित्येतदमीषां सामान्यम् ॥

### क्रियागुणवत् समवायिकारणमिति द्रव्यलक्षणम् ॥ ॥ १५ ॥

क्रिया परिस्पन्दोगुणश्च रूपादिर्यत्रास्ति तत् क्रियागुणवत् । यत्  
च समवायिकारणं तत् द्रव्यमिति द्रव्यलक्षणं द्रव्याणां सामान्यम् ।  
परिस्पन्दोनाम स्वभावोद्रव्याणाम् । सेयं पृथिव्यामप्सु तेजसि वायौ  
च स्थवीयसौ सर्वोपलब्धियोग्या । आकाशमपि द्रव्यं द्रव्यान्तरैः  
पृथिव्यादिभिः संहन्यमानं क्रियावदेव भवत्यादिमर्गे । परतस्त्वन-  
भिव्यक्तक्रियं व्यवहारभूमौ महच्चोपलभ्यमानं अक्रियमुच्यते । एतेन  
दिक्कालौ व्याख्यातौ । आत्मा खल्वक्रियोऽपि मनसः क्रियया  
क्रियावानिव भवति व्यवहारदशायामिति द्रव्यमुच्यते ।

यदा चोत्पद्यते द्रव्यं तदानीमपि नागुणं भवति । कस्मात्? स्वाभा-  
विकगुणानुवृत्तेः । स्वाभाविकः खल्वपि गुणोभवत्युत्पाद्यश्च । पृथिव्याग-

न्योऽर्पा रसस्तेजसोरूपमित्येवमादिकः स्वाभाविकोगुणोऽनभिव्यक्तोऽपि न शक्यते प्रतिषेद्धुम् । तथैकत्वादयः । यश्चोत्पाद्योगुणः शुक्लस्य पटस्य लौहित्यं, सोऽयमुपरञ्जनेन पुरुषेणोत्पाद्यते । तत्र योऽसौ स्वाभाविकोगुणः, सोऽयमुत्पत्तिकालमपि द्रव्यस्थानुवर्त्तते । न ह्युत्पत्तिकालेऽपि द्वावेकोभवतः एकं नैकं पृथिव्यादीनि वा अपृथगिति । स्वाभाविकेष्वपि गुणेषु द्रव्याणां कारणभावोऽनुमौयते । उपजनधर्मकाणां हेतुनियमात् । सहभवन्तश्चैते द्रव्येषु समवयन्तीति द्रव्यमेषां कारणमुच्यते । तदुक्तम् । कारणमिति द्रव्ये कार्यसमवायादिति । अथाप्युत्पत्तेरुत्तरकालं द्रव्येषु गुणोत्पत्तिरिष्यते, हेतुफलयोः पूर्वापरभवनियमात् ; ततः उत्पत्तेरुत्तरकालमेव द्रव्यव्यपदेशस्तदानीमेव च लक्षणप्रवृत्तिः । न ह्युत्पत्तिकाले द्रव्यमद्रव्यं वा शक्यं व्यपदेष्टुम् । तत्रापि तस्य हेतुभावात् । द्रव्यमुत्पद्यते इति तु भाविन्या संज्ञया संव्यवहारइति ॥

**द्रव्याश्रय्यगुणवान् संयोगविभागेष्वकारणमनपेक्ष इति गुणलक्षणम् ॥ १६ ॥**

योद्रव्यमाश्रयति न गुणवान् नचानपेक्षः सन् संयोगविभागेषु कारणं भवति, सोऽयं गुणः । कश्च संयोगविभागेष्वनपेक्षः कारणम् ? कर्मैत्याह । कर्म संयोगविभागौ जनयत् न किञ्चिदपेक्षते । संयोगविभागौ त्वपेक्षते किञ्चिदिति । द्रव्यं नाम द्रव्यमाश्रयदपि गुणवदेव भवति न त्वगुणवत् । कर्म त्वित्यस्मूतमपि कर्मैव । गुणस्तु द्रव्यमाश्रयति न गुणवान् नो खल्वपि कर्मैति । रूपादयोगुणाः सङ्ख्यादिगुण-

वन्तोऽपि ये प्रागनभिव्यक्ताः कार्येष्वभिव्यज्यन्ते, तथाविधगुणवन्तोन भवन्तीत्यगुणवन्तः कथ्यन्ते । एकत्वपृथक्त्वादयः स्वाभाविकागुण-  
रूपादिषु न शक्याः प्रतिषेद्धुम् । न हि रूपादयः प्रत्येकमेकेन भवन्ति न वा पृथक् । एकमेतद्रूपमेतस्माद्रूपात् पृथगित्युपलब्धेरिति ।  
प्रमाणविशेषाभावाच्च तत्त्वभाक्त्यवस्थाऽनुपपत्तिः । द्रव्ये एकत्वा-  
दिप्रत्ययस्तत्त्वरूपः गुणे तु भाक्तइति व्यवस्था नोपपद्यते । कस्मात् ?  
प्रमाणविशेषस्याभावात् । आचार्यप्रवृत्तिर्ज्ञापयति सामान्यादयः  
खल्वपि न पदार्थान्तरणि इति । यदि वै भवेयुः, कर्मवद्वातिरेकान्ते-  
षामत्राभिदध्यात् ॥

**एकद्रव्यमगुणं संयोगविभागेष्वनपेक्षकारणमिति-  
कर्मलक्षणम् ॥ १७ ॥**

यत् खल्वेकमेव द्रव्यमाश्रयति, न गुणोभवति, न वाऽस्ति गुणः  
प्रागनभिव्यक्तः पश्चादभिव्यज्यमानोयत्र, यच्च संयोगविभागेष्वनपेक्ष-  
कारणं, तत् कर्म । पृथिव्याद्याः रूपाद्याः उत्तेपणाद्याश्च व्यक्तीरूपादाय  
त्रिसृत्रीयं व्याख्येया ॥

**द्रव्यगुणकर्मणां द्रव्यं कारणं सामान्यम् ॥ १८ ॥**

द्रव्यं द्रव्यमुत्पादयति गुणं कर्म चेति द्रव्यगुणकर्मणां कारणं  
द्रव्यमित्येतत्तस्य सामान्यम् । महावयविद्रव्यमपि खण्डावयविद्रव्यो-  
त्पन्नौ हेतुरिति ॥

## उभयथा गुणः ॥ १९ ॥

गुणस्त्वुभयथा,—कचित् द्रव्यगुणकर्मणां कारणं भवति कचिच्च न भवतीति द्रव्यगुणकर्मस्वनियतहेतुभावः सामान्यं गुणानाम् । कारण-द्रव्ययोः संयोगः कार्यद्रव्योत्पत्तौ हेतुर्न रूपादिकम् । कारण-रूपादिकं कार्यरूपादौ हेतुः । संख्यादिकन्तु न तथा । गुरुत्वादयो गुणा उत्तेपणाद्युत्पादयन्ति, न रूपादय इति ।

## संयोगविभागवेगानां कर्म समानम् ॥ २० ॥

कारणमिति प्रकृतम् । कर्मणा हि किञ्चित् संयुज्यते विभज्यते च, वेगश्चास्मिन्मधीयते इति । अथापि खल्ववयवकर्मणा तेषां परस्परं संयोगात् द्रव्यमुत्पद्यते, तत्र संयोगवत् कर्मापि द्रव्योत्पत्तौ हेतुः, न खल्वन्तरेणावयवसंयोगं द्रव्यस्यात्मलाभः, न चान्तरेण कर्मैतस्योत्पत्तिः । तदेवं द्रव्यस्योत्पत्तौ कर्मणो हेतुभावो न शक्यते प्रतिषेद्धम् । तदेतदपरं सामान्यं कर्मणः प्रसज्यते इति । प्रणाल्या खल्वेतत् द्रव्यस्योत्पत्तौ हेतुः । अतिशयहेतुभावेनातिशयहेतोर्हेतुत्वात् । इत्यमेव हि पाके दहनवदधमां हेतुभाव इति । अव्यवधानेन तु,—

## न द्रव्याणां कर्म व्यतिरेकात् ॥ २१ ॥

कर्म द्रव्याणामव्यवधानेन कारणं न भवति । कस्मात् ? व्यतिरेकात् । यदा खल्व्वात्मलाभो द्रव्यस्य, तदा व्यतिरेकः कर्मणो भवति । संयोगेन खल्ववयवकर्म निवर्त्तते द्रव्यज्ञात्मानं लभते । सोऽयं कर्मणो व्यतिरेकः ।

तस्मान्नैतदव्यवधानेन द्रव्योत्पत्तौ हेतुः । तत् खल्वव्यवधानेन हेतुः, यन्नाम हरेवं कार्यस्योत्पत्तौ निमित्तं भवति, न त्वेवं कर्मेति । व्यतिरेकादित्याचार्यप्रवृत्तिर्ज्ञापयति व्यवधानेन कर्मणोऽद्रव्योत्पत्तौ हेतुभावोऽन प्रत्याख्यायते इति । साक्षाद्भि तस्य व्यतिरेकोऽन प्रणाल्या । अथापि खलु महतः पटस्यात्मप्रहाणात् परतोऽवस्थितैरेव संयोगैः खण्डस्य पटस्योत्पत्तिर्भवति । सोऽयं कर्मणोऽव्यतिरेकोऽप्युत्पद्यते । तस्मादवगच्छामः नात्र द्रव्योत्पत्तौ कर्मणोऽहेतुभाव इति । कारणसामान्यमुक्त्वा कार्यसामान्यमभिधीयते,—

**द्रव्याणां द्रव्यं कार्यं सामान्यम् ॥ २२ ॥**

द्रव्याणां द्रव्यमित्येवं कार्यं सामान्यम् । द्रव्यकारणभाववत् द्रव्यकार्यभावोऽपि सामान्यं द्रव्याणाम् । अनेकेषामवयवद्रव्याणामेकमवयविद्रव्यं कार्यमिति । यत्र महतैकेन तन्तुना तानप्रतितानाभ्यां पटस्योत्पत्तिः, तत्राप्यनेकेभ्यस्खन्तव्येभ्य एव पट उत्पद्यते, न त्वेकस्मात्तन्तोः । तानप्रतितानानुपपत्तेश्च न कल्पान्तरम् । न खल्वेकस्य तन्तोस्तानप्रतिताने उपपद्यते । योहि तन्यते यश्च प्रतितन्यते सोऽयं हेतुः । अवयवा एव तन्तोस्तन्यन्ते प्रतितन्यन्ते चेति तेषामेव हेतुभावोऽन त्ववयविनस्तन्तोऽरिति । गुणोऽपि द्रव्यमाश्रयति कर्मापि । तत्र यथा गुणः कार्यं गुणानां, तत्सामान्यात् कर्मापि कार्यं कर्मणां प्राप्नोति । तदेतदाचार्यः प्रत्याचष्टे,—

**गुणवैधर्म्यान् कर्मणां कर्म ॥ २३ ॥**

न वै खलु कर्मणां कार्यं कर्म । कस्मात् ? गुणवैधर्म्यात् । गुण-

साधर्म्यात् प्राप्तां गुणवैधर्म्यात् प्रतिषिध्यते । कारणगुणारूपादयः  
कार्यगुणं रूपादिकमारभन्ते । न त्ववयवकर्मावयविनि कर्धारभते ।  
यदि वै आरभेत, अवयवकर्मात्पक्षावयविनि कर्मानुत्पत्तिर्नोप-  
पद्यते । तदेतत् कृतभाष्यं पुरस्तादिति । तस्मादनैकान्तिकोहेतुः ।  
पुरस्तात् कारणसामान्यमत्र तु कार्यसामान्यमाश्रित्योक्तम् । एवं  
परत्र ॥

द्वित्वप्रभृतयः संख्याः पृथक्त्वसंयोगविभागाश्च ॥२४॥

कार्यं सामान्यमिति प्रकृतम् । केषाम् ? अनन्तरनिर्दिष्टानां द्रव्य-  
गुणकर्मणाम् । नचेदेवम्, सन्निकर्षातिरेकात् कर्मणामेव प्राप्नोति ।  
न त्वेवं भवितुमर्हति । कस्मात् ? उपलब्ध्यविशेषात् । तस्मात् द्वित्वा-  
दयः संख्याः पृथक्त्वसंयोगविभागाश्चैते द्रव्यगुणकर्मणां कार्यं सामा-  
न्यम् । विप्रतिपत्तेर्द्वित्वप्रभृतिवचनम् । सप्तमे त्वेकत्वचिन्ता वर्त्यतीति ।  
द्वे द्रव्ये त्रीणि द्रव्याणि द्वौ गुणौ त्रयोगुणाः द्वे रूपे त्रीणि रूपाणि  
द्वे कर्मणी त्रीणि कर्माणि द्वे उत्क्षेपणे त्रीण्युत्क्षेपणानीत्यादि यथा  
विषयमुपलब्धिरुत्प्रेक्षितव्या । संयोगः खल्वपि, गुणाः कर्माणि च  
द्रव्यैरूपस्त्रियन्ते तानि च परस्परम् । उपसृष्टोहि संयोगः । सम्यक्  
युज्यते अनेनेति । सोऽयमुपसृष्टोद्रव्याणामिव गुणकर्मणोरपि कार्य-  
मिति । तथा, विभक्तानि द्रव्याणि विभक्तागुणाः विभक्तानि कर्मणीति  
विभागोऽप्यमीषां कार्यमिति । यथा खलु द्वित्वादिकं द्रव्यगुणकर्मणां  
कार्यं, तथा कर्माणि द्रव्यगुणकर्मणां कार्यं स्यादिति दृष्टन्तवलात्  
पुनः प्रत्यवतिष्ठमानं प्रत्याह,—

**असमवायात् सामान्यकार्यं कर्म न विद्यते ॥ २५ ॥**

समानानां द्रव्यगुणकर्मणां कार्यं न भवति कर्म । कस्मात् ? असमवायात् । द्वित्वादिकं हि द्रव्येषु गुणेषु कर्मसु च समवेति । समवायाद्धि कारणभावः । तदुक्तम् । कारणमिति द्रव्ये कार्यसमवायादिति । न त्वेवं कर्म । न खल्वेतत् द्रव्यद्वयगुणे कर्मणि च समवेति । यदि वै समवेयात्, द्वौ गुणौ द्वे कर्मणौ इतिवत् गुणो-  
गच्छति कर्म गच्छतीति प्रतीयेत । न त्वेवम् । तत्र यादृगिदं भवति रूपवत् ज्ञानमपि पृथिव्या गुणः न वाऽऽत्मनोगुण इति, तादृगेतद्भवति द्वित्वादिवत् कर्मापि द्रव्यगुणकर्मणां कार्यमिति । सोऽयं दृष्टान्तोऽस्ति हेतुस्तु नास्तीति ॥

**संयोगानां द्रव्यम् ॥ २६ ॥**

कार्यं सामान्यम् । सूक्ष्मेभ्यः पृथिव्यादिभ्यः परमात्मना संसृज्यमानेभ्यः सूक्ष्मानि पृथिव्यादीन्युत्पद्यन्ते, अनेकेभ्यस्तन्वादि संयोगेभ्यश्चैकं पटादिकमित्यादि यथाविषयं वेदितव्यम् ॥

**रूपाणां रूपम् ॥ २७ ॥**

रूपाणां लोहितशुक्लकृष्णाणां तेन तेन रूपेण संसृज्यमानानां पीतादिकमेकं रूपं कार्यं सामान्यम् । कृष्णशुक्ललोहितानि पृथिव्यग्नेजसां रूपाणि प्रकृतिभूतानि । तेभ्यएव तारतम्येन संसृज्यमानेभ्यः पीतादीनामुत्पत्तिरिति । ब्रह्मनाञ्चावयवरूपाणामेकमवयविरूपं कार्यमिति ॥

**गुरुत्वप्रयत्नसंयोगानामुत्क्षेपणम् ॥ २८ ॥**

कार्थ्यं सामान्यम् । गुरुणोलोष्टादेः प्रयत्नेन हस्तसंयोगेन चोत्क्षेपण-  
मुत्पद्यते । अन्यदपेक्ष्य लघ्वपि भवत्यन्यपेक्ष्य गुर्विति सर्वत्रोत्क्षेपणं  
गुरुत्वकार्थ्यमिति ॥

**संयोगविभागवेगाश्च कर्मणाम् ॥ २९ ॥**

कार्थ्यं सामान्यमिति प्रकृतम् । कर्मणा खल्वपरेण देशेन किञ्चित्  
संयुज्यते, पूर्वस्मादेशादिभज्यते, वेगश्चास्योत्पाद्यते इति । तदेवं गुणेषु  
केषाञ्चित् कारणं भवदपि,—

**कारणसामान्ये द्रव्यकर्मणां कर्माकारणमुक्तम् ॥ ३० ॥**

द्रव्यकर्मणामकारणमिति कारणसामान्यएवोक्तमित्युक्तं द्रव्यगुण-  
कर्मणां सामान्यमिति ॥

इति चन्द्रकान्तीये वैशेषिकभाष्ये प्रथमाध्यायस्याद्य-

माङ्गिकम् ॥



उक्ताद्रव्यगुणकर्माख्याः पदार्थाः । सामान्यञ्चैषामभिहितम् । वि-  
शेषस्तु तत्प्रत्यनीकभावात् प्रतिपत्तव्यः । तावता तत्त्वज्ञानोत्पत्तिः  
पर्याप्ता । तत्त्वज्ञानाच्च निश्चेयसम् । सोऽयमपवर्गः । स खलु किं  
स्वरूपः कथञ्च प्रादुर्भवतीत्येतदिदानीमभिधीयते,—

**कारणाभावात् कार्याभावः ॥ १ ॥**

कारणस्य मिथ्याज्ञानादेरभावात् कर्त्यस्य दोषादेरभावः । आत्मा-  
खल्वपेतधर्मा स्वभावशुद्धस्तत्त्वम् । कामादयः सुखादयश्च मनसो-



धर्मा अनात्मन्यात्माभिमानादनादिमिथ्याज्ञानादात्मन्यवभासन्ते, लौ-  
हित्यादर्थैव स्फटिके दर्पणमालिन्यादयद्वयं सुखे । सोऽयमात्मा-  
ऽभेदेन मनः प्रतिसन्दधानः शरीरादिकञ्च सर्वार्थकारिणमुपकार-  
भावादात्मानं मन्यमानः प्रियाप्रियरहितोऽपि शरीरादेरनुकूलं प्रति-  
कूलञ्चार्थमर्थयते द्रष्टुं च । अथ प्रवर्तते । प्रवर्तमानो धर्ममभ्युदय-  
साधनमधर्मञ्चानभ्युदयहेतुमाचरतीव । आचरन् तत्फलैः सुखदुःखै-  
र्मनोगतैरेव सुखिनं दुःखिनञ्चात्मानं मन्यते । सोऽयमित्यमनवरतं  
धर्माधर्मफलोपभोगार्थं भवति, भूत्वा घ्रियते, मृत्वा पुनर्भवति, पुनर्भूत्वा  
पुनर्घ्रियते इत्येवमनिशमावर्तमानेन स्वस्तिभावमापद्यते । अथ विषय-  
दोषदर्शी विरज्यते । विरक्तस्तुङ्घानमिच्छति । इच्छन् तदुपायमवधार-  
यति । अवधार्य तत्त्वज्ञानाय यतते । यतमानस्त्वं जानाति । तत्त्व-  
ज्ञानञ्च दीर्घकालादनैरन्तर्यसेवितं दृढभूमिः । एतस्मात् तत्त्वज्ञानात्  
प्रत्यनीकं मिथ्याज्ञानमपैति । मिथ्याज्ञानस्य चात्मन्यात्मबुद्धेरनात्म-  
न्यात्मबुद्धेश्चापगमे हेत्वभावात् दोषा अपयन्ति प्रवर्तनालक्षणाः । पर-  
स्वेव शरीरादेरपि सुखदुःखाभ्यां न हृष्यति न चोपतप्यते । दोषस्यापाये  
प्रवृत्तिर्वाग्बुद्धिशरीरारम्भोऽपैति । इच्छादेषपूर्विका हि धर्माधर्म-  
प्रवृत्तिः । स खल्वयमात्मानं तत्त्वतो जानानः कस्य कामाय धर्मा-  
धर्मयोः प्रवर्तते । प्रवृत्त्यपाये च कारणाभावात् जन्मपैति । जन्मने-  
ऽपाये दुःखसन्तानोऽत्यन्तमुच्छिद्यते । कारणाभावादन्यस्य दुःखस्योत्-  
पत्तिर्न भवति । आत्मनश्च स्वरूपेणावस्थानम् । सोऽयमपवर्गः । “दुःख-  
जन्मप्रवृत्तिदोषमिथ्याज्ञानानामुत्तरोत्तरापाये तदनन्तराभावादप-  
वर्गः”—इति तन्त्रान्तरसमाचाराच्चैतदेवं प्रतिपत्तव्यमिति ।

कथं पुनरस्य मिथ्याज्ञानमुदेतीत्यत्र प्रयोजनाभावादप्रवृत्तिराचार्यस्य । तत्त्वज्ञानार्थं हि शास्त्रस्यारम्भः । तच्च यथावस्थिताने, मिथ्याज्ञानवतः प्राणभृद्भेदानधिकृत्योपदिश्यते । तत्त्वज्ञानस्य चोत्पत्तौ न मिथ्याज्ञानमवतिष्ठते । तदपायादपवर्गनिष्पत्तिरिति नात्र मिथ्याज्ञाननिमित्ताङ्गमस्योपयोगः । मिथ्याज्ञाननिमित्तमनवगच्छतोऽपि दशमस्य तत्त्वज्ञानोत्पत्त्या मिथ्याज्ञानोपरमेन दुःखनिवृत्तेरूपलभ्येः ।

न वै खल्वयमपवर्गानामार्थनीयः पुरुषस्य । कुतः ? सुखोपरमादप्रवृत्तेः । सुखं खल्वनुकूलवेदनीयं प्राणभृतामपवर्गे लुप्यते इति न तत्र प्रवृत्तिः पुरुषस्य । कोहि बुद्धिमान् सर्वसुखोपरमलक्षणं भीष्ममपवर्गमर्थयेत् । न, दुःखोपरमात् प्रवृत्तेः । उच्चावचान्यरूनुदानि प्रतिकूलवेदनीयानि बहूनि दुःखान्यपवर्गे उपरम्यन्ते इति कथं बुद्धिमान् सर्वदुःखोपरमलक्षणं शान्तमपवर्गं नार्थयेत् । प्रभूततरं हि पुरुषाणां दुःखं भवत्यन्वीयश्च सुखम् । यथा च खल्वयं पुरुषोदुःखेनोपतप्यते न तथा सुखेन निर्वृतोभवति । सोऽयं दुःखविकल्पे सुखाभिमानेन खल्वपि न बुद्धिमतां हातव्योभवति । दृश्यते खल्वनर्थं बलवन्तं सोढुमत्तमास्तन्मात्रनिविष्टत्सयोद्धन्नादिभिरात्मानं व्यापादयन्तीति । यस्तु दुःखाभावमात्रमपवर्गं प्रतिजानीते, तस्यैतत्स्यात्,—

**न कार्याभावात् कारणाभावः ॥ २ ॥**

कार्यस्य दुःखस्याभावात् न कारणस्य जन्मादेरभावः । एवं सति, श्रद्धा वै न भवति दुःखं तदापि जन्मादयोभवेयुः । यदि वै भवेयुः, कारणसंज्ञावात् दुःखमपि पुनरुत्पद्येत । तस्मान्मिथ्याज्ञानाद्यपाय-

क्रमेणात्यन्तदुःखनिवृत्तिरपवर्गेण दुःखाभावमात्रमिति । सिद्धञ्चाती  
तस्य दुःखस्याभावो न तदर्थं प्रवृत्तिरूपपद्यते । अनागतमपि दुःखं  
नोत्पन्नमिति नास्ति तदभावार्थमपि प्रवृत्तिः । भवच्च दुःखमन्तरे-  
णापि तत्त्वज्ञानं स्वकारणान्नच्छति । मिथ्याज्ञानाद्युपमर्दक्रमेण जन्मो-  
च्छेदार्थं प्रवृत्तिरूपपद्यते इति ।

पर्याप्तः शास्त्रार्थः । परीक्षेदानो पदार्थानां वर्त्तिष्यते । तत्रात्यन्तात्  
व्युत्क्रमेण सामान्यविशेषौ तावत् द्रव्यादीनां परीक्ष्येते । श्रूयते  
खल्वत्र विप्रतिपत्तिरिति ।

### सामान्यं विशेषइति बुद्ध्यपेक्षम् ॥ ३ ॥

समानानां भावः सामान्यं तुल्यार्थता । तद्विपर्ययश्च विशेषः ।  
सामान्यमिति विशेषइति यावेतौ प्रत्ययव्यवहारौ, तदेतत् द्वयं बुद्ध्य-  
पेक्षम् । बुद्धिरपेक्षा यस्य, यद्वा अपेक्षते बुद्धिं तद्बुद्ध्यपेक्षम् । कथम् ?  
येयं भिन्नेष्वभिन्ना बुद्धिस्तया हि समानव्यपदेशोभवति । तत्प्रत्यनी-  
कभावाद्विशेषोव्याख्यातः ।

न वै खलु वस्तुभूतं निमित्तमन्तरेण भिन्नेष्वभिन्ना बुद्धिर्भवति,  
यदस्यानिमित्तं सामान्यं नाम तत् । किञ्चास्यानिमित्तम् ? सदनित्य-  
मित्यादिभिर्यद्वाख्यातं तदस्यानिमित्तम् । भिन्नेषु खल्वपि भावेषु  
कुतश्चित् सामान्यादभिन्ना बुद्धिर्भवति । यथोदकपयसोः संसृज्यमा-  
नयोः सेनावनादिषु चेति । अथापि वक्ष्यति । सर्पिर्जतुमधूच्छि-  
ष्टानामग्निसंयोगात् द्रवत्वमग्निः सामान्यम् इति । सामान्ये सान्तः-  
न्यान्तरापेक्षया न व्यवतिष्ठते बुद्धिरिति चेत् सामर्थ्याद्भवस्या-

स्यते । यावति न व्यवस्थोपपद्यते तावति न व्यवस्थास्यते, परतस्तु सामर्थ्याद्भवस्यास्यते । सामान्यभावादिवत् । यथा खल्वन्यः भ्रमानानां भावः सामान्यमन्योभावः सामान्यस्य, तस्याप्यन्यस्तस्याप्यन्यद्व्यवस्था बुद्धेः प्राप्नोति । सामर्थ्यात्तु व्यवतिष्ठते । तथाऽन्यत्रापि व्यवस्थास्यते । येषु समाना बुद्धिरुदेति तेऽर्थान्तरभूतस्य सामान्यस्य परिकल्पने चोदकपथसोः संसृज्यमानयोर्द्रव्यगुणयोरन्येषु च केनचिद्रूपेण समानबुद्धिनिर्ग्राह्येषु भावेऽर्थान्तरभूतानां सामान्यान्तराणां परिकल्पनं प्राप्नोति । तत्रान्तरेणार्थान्तरभूतं सामान्यं केनचिद्रूपेण समाना बुद्धिरिति चेत् समानमन्यत्र । एतेनैकस्यां व्यक्तौ गौरयमित्युपदिष्टस्य व्यक्त्यन्तरे गौरयमिति प्रतिपत्तिर्याख्याता । अथापि खल्वयं धर्मधर्मिभावः परमार्थतोऽसन्नपि विषयतादिवत् स्वभावाद्भासते । धर्मश्चाभिन्नोधर्मिणोभिन्नवदुपलभ्यते । अथाप्येतदुक्तम् । अर्थक्रियाकारितया भिन्नाएव हि व्यक्तयः । ताएव व्यक्तयस्त्यक्तभेदाजातिरुदाहृतेति । अथापि खल्वस्त्येकोभावानां भावः । स एव तेन तेन विशेषेण तत्र तत्रोपलभ्यमानः सामान्यविशेषबुद्धिहेतुराकाशादिवदिति । द्रव्याणां भावो गुणानां भावः कर्मणां भावः इत्यनुवर्तमान एव हि भावोऽव्यवर्त्तमानैर्द्रव्यादिभिर्विशिष्यते । अथाप्येतदुक्तम् । एकोभावस्तत्त्वतोयेन दृष्टः सर्व्वे भावास्तत्त्वतस्तेन दृष्टादिति । तदेतत् सामान्यं यदि भावः, गुण एव । यदि चानात् किञ्चित्, यथायथं द्रव्यादिष्वन्तर्भवति । एतेन विशेषोऽव्याख्यातः । अथानेकानि द्रव्यत्वादिलक्षणानि सामान्यानि भावाद्भिन्नानि मन्येरन्, नैव गुणलक्षणमतिवर्त्तन्ते इति । अथापि खलु परिभाषामात्रं सामान्यविशेषौ । परिभा-

षातोहि समाना बुद्धिर्विशेषबुद्धिश्चोत्पद्यते । येयं नवसु पृथिव्यादिषु  
द्रव्यमित्यनुगता बुद्धिः, सा खलु परिभाषाबलात् । यथा हि परिभाषा-  
विशेषात् वादजल्पवितण्डादिव्यवहारास्तत्र तत्र प्रवर्तन्ते प्रत्ययाश्च तथा  
तथोत्पद्यन्ते, तद्वदेतत् प्रतिपत्तव्यम् । यदि वै कश्चिद्गुणपरिभाषां  
पृथिव्यादिषु कुर्यात्, तथैव ह्यस्य बुद्धिर्भवेदिति । इत्यमेव प्रति-  
तन्त्रमभिन्नेऽप्यर्थे विभिन्ना बुद्धिरिति । यस्तु द्रव्यपरिभाषां नाभ्यनु-  
जानाति, नासौ चित्तिपयस्तेजांस्युपलभमानोद्रव्यमिति प्रतिसन्धत्ते ।  
यस्यार्थान्तरभूतं द्रव्यत्वादिकं, तस्यैतन्नेापपद्यते । प्रत्यक्षं हि तदभ्यनु-  
ज्ञायते । यथा खल्वालयविज्ञानसम्प्रज्ञातमौलिकार्थप्रतिपत्तिजाति-  
सकलादिबुद्ध्यस्तन्त्रान्तरपरिभाषाभिस्तत्र तत्रोत्पद्यन्ते, तथाऽन्यत्रापि  
प्रत्येतव्यम् । न वै खलु गुरुत्रिकादिषु मत्वादिसामान्यं वस्तुभूतमस्ति ।  
परिभाषातस्तु मत्वादिरूपेणानुगता बुद्धिर्मवतीति । सेयमसत्यर्थे  
बुद्धिरिति बुद्ध्यपेक्षता सामान्यविशेषयोरिति । तावेतौ सामान्य-  
विशेषौ परस्परबुद्ध्यपेक्षौ भवतः । द्रव्यत्वं पृथिवीत्वापेक्षया सामान्यं  
सत्तापेक्षया च विशेषः इति । सत्ता नामान्यं सामान्यं तत्तत्पृथि-  
वीत्वादिकञ्चान्योविशेषइत्यादि यथाविषयं वेदितव्यम् । तत्र सत्ता  
नाम सतां भावः । सोऽयम्,—

**भावोऽनुवृत्तेरेव हेतुत्वात् सामान्यमेव ॥ ४ ॥**

न विशेषः । भावः खल्वयमनुवृत्तेरेव हेतुर्न व्यावृत्तेरपि । आचार्य-  
प्रवृत्तिर्ज्ञापयति, नैव सामान्यादौन्यर्थान्तराणीति । यदि वै भवेयुः, व्या-  
वृत्तिन्तेभ्योभावस्य प्राप्नोतीति । सोऽयं भावः सामान्यमेव । समानोहि  
सर्वेषामर्थानाम् । सन्तोहि सर्वेऽर्थाइति । सद्भिन्नेषाणां पदमभावः,—

द्रव्यत्वं गुणत्वं कर्मत्वञ्च सामान्यानि विशेषाश्च ॥५॥

सत्ताऽपेक्षया विशेषाः पृथिवीत्वादपेक्षया सामान्यानि । न वै खलु सद्विशेषाणां सर्वे भावाः सामान्यानि विशेषाश्च । किन्तु हि ?

अन्यत्रान्त्येभ्योविशेषेभ्यः ॥ ६ ॥

अन्याविशेषास्तत्तत्पृथिव्यादिभावाः । तेभ्योऽन्यत्र ये सद्विशेषाणां द्रव्यादीनां पृथिव्यादीनाञ्च भावाः, तद्विषये सामान्यानि विशेषाश्च, खल्वन्याविशेषाः इति । यथा खल्वन्याविशेषाः विशेषाएव, न सामान्यानि, तथाऽन्यमपि सामान्यं सामान्यमेव न विशेषः । यस्मात् ।

सदिति यतो द्रव्यगुणकर्मसु सा सत्ता ॥ ७ ॥

द्रव्यगुणकर्मस्वविशेषितौ सदितिप्रत्ययव्यवहारौ यतः, सा सत्ता । कुतश्चैतौ प्रत्ययव्यवहारौ ? अविशेषिताद्भावात् । द्रव्यत्वादयस्तु विशेषितोभावाः । द्रव्याणां भावः द्रव्यत्वं गुणानां भावो गुणत्वं कर्मणां भावः कर्मत्वम् । एवं शेषेषु । द्रव्यादिकन्तु क्रियागुणवदित्याद्युक्तम् ।

द्रव्यगुणकर्मभ्योऽर्थान्तरं सत्ता ॥ ८ ॥

अन्योऽर्थोऽर्थान्तरम् । कश्चार्थः ? अर्थ इति द्रव्यगुणकर्मसु इति वक्ष्यति । सोऽयमर्थः । तस्मादियमप्येवैवान्तर्भवति । अर्थः खल्वितरथा न स्यादिति । द्रव्यगुणकर्मणामेव काचिद्भवन्ती सत्ता न खल्वपि निर्दिष्टेषु द्रव्यगुणकर्मस्वन्तर्भवतीति तेभ्योऽर्थान्तरम् । कस्मात् नेयं निर्दिष्टेषु द्रव्यगुणकर्मस्वन्तर्भवति ? यस्मात् ।

गुणकर्मसु भावान्न कर्म न गुणः ॥ ९ ॥

सत्ता खल्वियं गुणेषु भवति कर्मसु च । तस्मात् नासौ कर्म न

## अथ द्वितीयोऽध्यायः ।

—००७५००—

प्रथमाह्निकम् ।

परीक्षितौ सामान्यविशेषौ । पृथिव्यादिकमिदानीं परीक्ष्यते ।  
तत्र प्रत्यक्षाणां स्थूलानां पृथिव्यादीनां न स्वरूपतः परीक्षाऽपेक्षा ।  
गुणतस्तु,—

**रूपरसगन्धस्पर्शवती पृथिवी ॥ १ ॥**

तत्र कृष्णं रूपं पृथिव्याः स्वाभाविकम् । निमित्तव्यपाश्रयमन्यत् ।  
रसोमधुरादिः । गन्धः सुरभिरसुरभिश्च । स्पर्शस्त्वनुष्णाशीतोविल-  
क्षणः । तत्र, गन्धोनाम नैजोगुणः पृथिव्याः । कारणगुणक्रमाच्च-  
रूपादयः । शब्दस्त्वनभिव्यक्तः सन्नपि नोक्तइति । यस्तु सर्व्वेषां समानो  
गुणः संख्यादिर्नात्र तस्योपसंख्यानम् । यस्तु भूतानां विशेषोगुणस्तस्यै  
तदुपसंख्यानमिति । एवं परत्र । क्रमप्राप्तास्तु,—

**रूपरसस्पर्शवत्यत्रापोद्रवाः स्निग्धाः ॥ २ ॥**

शुक्लं रूपमपां स्वाभाविकं निमित्तव्यपाश्रयमन्यत् । रसोमधुरः ।  
रसान्तरं निमित्तकारितमिति । स्पर्शः शीतः । तत्र रसोनैजः । कारण  
गुणक्रमात् रूपस्यर्शौ, अन्यस्त्वनभिव्यक्तत्वान्नोक्तइति । द्रवस्नेहावपि  
नैजावेव गुणौ, कारणगुणक्रमेणान्यत्र तदारम्भकौ न भवतइति पृथ-  
गुक्तौ । सेयमननुयोज्या वस्तुशक्तिरिति । एतेन पृथिव्यादीनां स्वरो-  
दयोगुणाव्याख्याताः ।

तेजोरूपस्पर्शवत् ॥ ३ ॥

रूपं लोहितं तेजसः स्पर्शश्चोष्णः । निमित्तकारिता धान्यथोप-  
लब्धिरिति । तत्र रूपं नैजोगुणः, कारणगुणप्रक्रमादपरः । अन्यस्त्वन  
भिव्यक्तो नोक्त इति ।

स्पर्शवान् वायुः ॥ ४ ॥

स्पर्शो नाम वायो नैजोगुणोऽभिव्यक्तश्च । अनुष्णाशीतो विलक्षण  
स्पर्शो वायोः । निमित्तव्यपाश्रयोऽन्यः । शब्दसु कारणगुणक्रमादुत्पन्नो  
नाभिव्यज्यते इति ।

तत्राकाशे न विद्यन्ते ॥ ५ ॥

ते रूपादयोगुणा आकाशे न सन्ति । रूपादयो हि नैजास्तेजःप्रभृ-  
तीनां, न चैतान्याकाशकारणानि, आकाशाद्धि तेषामुत्पत्तिरिति ।  
अथापि खल्वापोद्भवाः स्निग्धा इत्येतन्नोपपद्यते सर्पिरादीनामपि द्रव-  
त्वादित्यत आह,—

सर्पिर्जंतुमधूच्छिष्टानामग्निसंयोगात् द्रवत्वमग्निः  
सामान्यम् ॥ ६ ॥

आग्निसंयोगात् सर्पिरादीनां यत् द्रवत्वं तत् खल्वग्निः सामान्यम् ।  
आग्निसंयोगादिति निदर्शनमात्रम् । आतपसंयोगादपि कुत्रचित् द्रवत्व  
मुत्पद्यते इति ।

चपुसीसलोहरजतसुवर्णानामग्निसंयोगात् द्रवत्व-  
मग्निः सामान्यम् ॥ ७ ॥

निदर्शनार्थं त्रघ्नादिकमुपादीयते । कांस्यादीनामपि द्रवत्वमग्निः



सामान्यं वेदितव्यम् । द्रवत्वं खल्वेतदपामेव सर्पिरादिगतानां सर्पिरादीनाञ्च प्रभावविशेषान्निमित्तविशेषाच्चाभिव्यज्यते संघातश्चाभिभूयते इति । तदेतत् द्रवत्वमग्निः सामान्यं पृथिव्याः, स्वाभाविकन्तु द्रवत्वमपामेव न त्वन्यस्यास्तीति ।

अत्यन्तानलसंयोगेऽपि तदनुच्छेदान्तेजसः । न वै पृथिव्याएवैतत् सामान्यं किन्तु तेजसोऽपि । सुवर्णं खल्वग्निसंयोगात् द्रवत्वमुत्पद्यते तेजश्च सुवर्णम् । कथा युक्त्या ? अत्यन्तमनलसंयोगेऽपि न तत्रोत्पन्नं द्रवत्वमुच्छिद्यते इति । प्रसिद्धभावादनपदेशः । नैतावता तेजस्त्वं सुवर्णस्य शक्यमपदेष्टुम् । कस्मात् ? प्रसिद्धभावात् । अत्यन्तमनलसंयोगेऽपि द्रवत्वानुच्छेदात् तेजस्त्वं सुवर्णस्य मन्यते । न तत्र प्रसिद्धिरस्ति । यथा खल्वत्यन्तानलसंयोगेऽपि उत्पन्नद्रवत्वस्यानुच्छेदात् तदाश्रयेण पृथिवीति पृथिवीवैधर्म्यात् साध्यते । तथैव तदाश्रयेण तेजइति तेजोवैधर्म्यात् शक्यं साधयितुम् । सुवर्णं खलु न किञ्चित् प्रकाशयति न च तमस्युपलभ्यते । तदेतद्वैधर्म्यं तेजसः । अस्यन्यद्वैधर्म्यमनुष्णत्वादिकम् । द्रवत्वमप्यपरं वैधर्म्यम् । तेजसि तदनुपलब्धेः । पृथिव्यान्तु सर्पिरादौ दृष्टं द्रवत्वमग्निसंयोगादिति । वैधर्म्येण चात्रोदाहरणं पृथिव्युपादीयते । शक्यञ्च साधर्म्येणापि तस्याउपादानम् । वैधर्म्येण तेजसोऽप्यत्रोपादानमुदाहरणतया न शक्यं प्रतिषेद्धुम् । सोऽयमनपदेशेन लैङ्गिकं प्रयोजयति । किञ्चित् कस्यचित् कुत्रचित् साधर्म्यं भवदन्यत्र न भवतीत्यनेकान्तः । कठिना मृत्सा जलसंयोगात् क्लिद्यते । तच्चैतत् क्लेदनं मृत्सायां पृथिव्याः साधर्म्यं भवदग्ननि न भवति । न खल्वग्ना न पृथिवी । तदेवमत्यन्तानलसंयोगेऽपि यत् द्रवत्वं नो-

च्छिद्यते, तदांशयोनं पृथिवीति नैकस्मिन्नन्ते व्यवतिष्ठते हेतुरिति जतुमधूच्छिद्ययोरप्येवं तेजस्त्वप्रसङ्गः । तत्रापि सर्वात्मना द्रवत्वस्यानुच्छेदात् । द्रवीभूतानां स्फटिकादीनामपि तदनुच्छेदात् तेजस्त्वमापद्येत । सोऽयं मृद्वग्निमंयोगे मधूच्छिष्टादावपि द्रवत्वस्यानुच्छेदः, प्रवलेन त्वग्निना भूयसा मंयोगे सुवर्णस्याप्याश्रयोच्छेदात् द्रवत्वोच्छेदइत्युभयतः सव्यभिचारः । यच्चात्यन्तानलमंयोगेऽपि रूपान्तरं नोत्पद्यते, तदपि पीते वामस्यनेकान्तम् । अपां विरोधश्च समानः । सुवर्णेऽपि खत्वापः करकादिष्विव प्रभावविशेषाद्विद्यन्ते, पृथिवीविशेषात्त्वसौ विशेषो नोपलभ्यते । न चात्रापि प्रसिद्धिरस्ति । अथापि पीतिमगुरुत्वाश्रयस्य पार्थिवस्य द्रुतत्वादनैकान्तम् । प्रत्यक्षं हि तस्य द्रवत्वं न शक्यमपक्क्रेतुम् । विशेषोवा वक्तव्यइति । तेजसोऽप्यपूर्ववायं विशेषोऽभ्युपगम्यते । न त्वसौ सर्वेषु तेजःस्वस्ति । तस्मात् सर्वासु पृथिवीष्वसन्नप्यसौ विशेषः पृथिव्याएव स्यात् । नास्त्यत्र तेजसः साधर्म्यम् । वैधर्म्यन्त्वस्ति । पृथिव्यास्तु साधर्म्याणि गुरुत्वादीनि भूयांस्युपलभ्यन्ते । सोऽयं भूम्ना व्यपदेशस्तत्त्वान्तरसमाचारात् प्रतिपत्तव्यः ।

वाष्पभावानिष्यत्तेस्तदनुच्छेदः । वज्रिना नुद्यमानाः खत्वापो-वाष्पभावमापन्नाज्ज्वलमारोहन्ति । वाष्पभावापत्तौ चापामनवस्थानात् तदाश्रयं द्रवत्वमुच्छिद्यते । सुवर्णे च यत् द्रवत्वमुत्पन्नं नोच्छिद्यते, तत् खलु सुवर्णस्य वाष्पभावानिष्यत्तेः । लघीयसां खत्वपां तेजसा वलवता नोदनेन वाष्पभावानिष्यत्तिः । सुवर्णस्य तु गुरुत्वविशेषोवाष्पभावमवरुणद्धि । तस्मात् द्रवत्वस्यानुच्छेदः । आश्रयोच्छेदाद्धि तदुच्छेदोऽप्यु भवतीति । अथापि खत्वग्निमंयोगोद्रवत्वहेतुन

सएव तस्योच्छेदकः । व्यतिरेकोहि तस्य द्रवलोपरमहेतुरिति । प्रत्य-  
चक्षैतन्न शक्यमपक्नोतुम् । सर्पिरादावपि नाग्निमयोगात् द्रवत्वं नश्यति ।  
किन्तु अग्निनोदनात् द्रवाणामेव सर्पिरंशानां वाप्यभावेनापगमात्त-  
दुच्छेदाभिमानइति । वलवता त्वग्निना भूयसा संयोगे वेगातिशये-  
नाग्नेर्गुरुत्वप्रतिबन्धस्यावजयात् सुवर्णांशानामप्यपगमेन द्रवलोच्छेदो-  
भवति इति ।

तैजसं गन्धानुपलब्धेः । न वै खल्वगन्धा पृथिव्यस्ति, न च  
सुवर्णे गन्धउपलभ्यते, तस्मात् तैजसं सुवर्णं न पार्थिवमिति । तत्रा-  
प्यवश्यम्भावादहेतुः । तेजस्वेऽपि सुवर्णस्यावश्यं तत्र पृथिव्या भवितव्यम् ।  
तथा हि गुरुत्वादिकमस्य क्रियते । न च तत्रावश्यं भवन्त्याः पृथिव्या-  
गन्धउपलभ्यते । नचागन्धा पृथिव्यस्ति । तस्माद्गन्धानुपलब्धेरित्य-  
हेतुः । अश्लकाचादिगन्धानुपलब्धिवत्तदनुपलब्धिः । यथा पार्थिव-  
स्याश्लनः काचादेश्च गन्धानोपलभ्यते, स हि तेष्वभिभूयते । तथा  
पार्थिवस्य सतः सुवर्णस्यापि गन्धोऽनोपलभ्यते इति । तेजस्वे तु तमसि  
तद्रूपोपलब्धिप्रसङ्गः । पार्थिवरूपेणाभिभवाद्धि तदनुपलब्धिं मन्यते ।  
अभिभवश्च वलवत्सजातीयग्रहणकृतमग्रहणमिति । तमसि चैत-  
न्नोपपद्यते । वलवत्सजातीयसंबन्धमात्रमभिभवइति चेद्धेतुवचनम् ।  
रात्रावप्युल्काप्रकाशस्याग्रहणप्रसङ्गश्च । तदानीमपि सौरेण तेजसा संसर्ग  
स्याविशेषात् । सौरेण तेजसा खल्वृक्षादीनां रात्रौ प्रकाशइति ।  
एतेन रजतादिकं व्याख्यातम् ।

यस्तु देवतरेतसः परिणतिरेतदिति स्मार्त्ताल्लिङ्गात्तेजस्वं मन्यते ।  
तस्य रुद्राश्रुणः परिणतीरजतमिति नैगमाल्लिङ्गात् करकादिवज्ज

लत्वप्रसङ्गः । प्राप्तिरहितमन्यार्थदर्शनममाधकमन्यत्रापि समानम् ।  
 रेतसोऽपि तेजस्त्वं न प्रमाणत उपलभ्यते इति । एतेन अग्नेरपत्यं  
 प्रथमं हिरण्यमिति नैगममपि लिङ्गं व्याख्यातं वेदितव्यम् । तस्य चाग्ने  
 रापइति नैगमाल्लिङ्गान्तरादपामपि तेजस्त्वं प्रसज्येत । यस्तु सर्पिरा-  
 दीनां पृथिवीत्वं त्रष्वादीनाञ्च तेजस्त्वमिति प्रतिजानीते, तस्यैतत्  
 पृथक् सूत्रणमाचार्यस्य । यथा हि सर्पिरादीनामग्निसंयोगात् द्रव-  
 त्वमग्निः सामान्यं पार्ष्णिवाणां, तथा त्रष्वादीनामपि द्रवत्वमग्नि-  
 संयोगादग्निः सामान्यम् । तस्मान्तदपि पृथिवी भवितुमर्हति । दृष्टं  
 हि पार्थिवस्य सर्पिरादेरग्निसंयोगात् द्रवत्वमग्निः सामान्यम्, तथा  
 चेदमिति । यस्यापि तेजस्त्वं, तस्यापि सामान्यमेव द्रवत्वमग्निरिति ।

पृथिव्यग्नेजांसि प्रत्यक्षाणि द्रव्याणि । नैतेषु स्वरूपतः परीक्षा प्रव-  
 र्त्तते । वायुस्तु द्रव्यं स्वरूपतोऽपि परीक्षणीयम् । श्रूयते खल्वत्र  
 विप्रतिपत्तिः । अतोलिङ्गेनैव साधयितुं दृष्टं तावलिङ्गमुदाह्रियते निद-  
 र्शनार्थम् । दृष्टसामान्याद्धि सिद्धिरदृष्टस्येति ।

**विषाणी ककुदान् प्रान्तेबालधिः सास्त्रावानिति  
 गोत्वे दृष्टं लिङ्गम् ॥ ७ ॥**

विषाणेन गोत्वमनुमीयते, ककुदा, प्रान्तेबालधिना, सास्त्रया चेति  
 विषाणादयोगोत्वस्यानुमितौ दृष्टं लिङ्गम् । विलक्षणं खलु विषाणं  
 गोत्वे लिङ्गं विलक्षणद्वय धूमेवक्त्रौ । प्रान्ते यत्राधीयन्ते बालाः, सोऽयं  
 प्रान्तेबालधिः पुच्छविशेषोगोत्वे लिङ्गमिति । एवन्तावत् लिङ्गमनु-  
 मितौ हेतुरित्युदाहृत्य वायोरनुमापकं लिङ्गमुपादीयते,—

## स्पर्शश्च वायोः ॥ ८ ॥

अनुमितौ लिङ्गमिति प्रकृतम् । शब्दधृतिकम्पाश्चेति चार्थः । योऽयं विलक्षणः स्पर्शोऽनुभूयते, स गुणत्वात् किञ्चिद्द्रव्यमाश्रयति । गुणरूपादयः किञ्चित् द्रव्यमाश्रयन्तोद्दृष्टाः, गुणश्चायं स्पर्शइति तदाश्रयोद्रव्यमनुमीयते । कोष्ठस्य वायोर्महता प्रयत्नेन प्रेरितस्य कण्ठतालवादिप्रतिघातोभवति, प्रतिहन्यमानोवायुराकाशे शब्दमुत्पादयति । बलवता प्रयत्नेन दुन्दुभिरभिहन्यमानः तत्स्थस्य वायोः प्रतिघातेनाकाशे शब्दमुत्पादयति । ऊर्ध्वस्थस्य गुरुद्रव्यस्याधःपतनेन तत्स्थवायोः प्रतिघातादाकाशे शब्दस्योत्पत्तिरिति । प्रेरणादभिघाताच्च वायौ गतिकर्मविशेषः प्रादुर्भवति । ततोवेगउत्पद्यते । यावच्च वेगकारितोवीचीतरङ्गवद्गतिकर्मविशेषः प्रादुर्भवति, तावच्छब्दसन्तानउत्पद्यते । वेगोपरमे चोपरमस्तस्य भवति । अतएवानुवातं दूरस्थस्य शब्दोपलब्धिर्वेगतारतम्याच्च शब्दतारतम्यमिति । मूले चास्य प्रयत्नोऽगुरुद्रव्यप्रतिघातो वा । अतः सर्वदा गतिमानपि वायुर्न सर्वदा शब्दोत्पत्तौ निमित्तं भवति ।

यश्च दृष्टनिमित्तव्यतिरेकेण पर्णादीनां शब्दसन्तानस्तेन तन्निमित्तं वायुरनुमीयते । स्पर्शवद्देगवद्द्रव्याभिघातकारितो हि सः । दण्डाभिघातात् खलु भेरीशब्दउत्पद्यमानोद्दृष्टः, तथाचायमिति । वायुप्रेरितानां त्वणादीनां मेघादीनाञ्च नभसि धृत्या वायोरनुमानं भवति । स्पर्शवद्देगवद्द्रव्यसंयोगनिमित्ता हीयं पयसि नौकादौ दृष्टेति । शाखादिकम्पेन च तन्निमित्तं वायुरनुमीयते । श्रोतसा हन्यमानस्य हि वेतसवनस्य कम्पोद्दृष्टइति ।

अथ मन्येत, योऽयं स्पर्शः स दृष्टानामेव पृथिव्यग्नेजसां कस्यचित् स्यादिति, तच्च नैवं मन्तव्यमित्याह,—

न च दृष्टानां स्पर्शइत्यदृष्टलिङ्गोवायुः ॥ ९ ॥

न वै खल्वयं स्पर्शोदृष्टानां पृथिव्यग्नेजसां भवितुमर्हति । कस्मात् ? विलक्षणत्वात् । पृथिव्यादिस्पर्शविलक्षणो ह्ययमिति । रूपशैत्यौष्णानाद्या-  
नुपलब्धेः । स्पर्शमात्रमुपलभ्यते, न रूपम् । स्पर्शोऽपि न शीतो न  
खल्वप्युष्णः, किन्तु विलक्षणो निपुणसंवेद्य इति । पूर्वकाये चोपलब्धेः ।  
पूर्वकाये चासौ विलक्षणः स्पर्श उपलभ्यते, न तत्र पृथिव्यादिकमस्तीति  
न दृष्टानामयं स्पर्शः । तस्माददृष्टलिङ्गोवायुः । न ह्यस्य लिङ्गं स्पर्शो  
दृश्यते इति । सोऽयं वायुः,—

अद्रव्यवत्त्वेन द्रव्यम् ॥ १० ॥

द्रव्यं यन्न भवति तदद्रव्यम् । अद्रव्यवांश्च वायुः तस्मात् द्रव्यम् । वायौ  
खल्वद्रव्यं स्पर्शो वर्तते इति । अथापि खल्वद्रव्यं भावो द्रव्यगुणकर्मसु  
वर्तते इति गुणः कर्म च द्रव्यं स्यादित्यत आह,—

क्रियावत्त्वादगुणवत्त्वाच्च ॥ ११ ॥

न ब्रूमोऽद्रव्यं भावोऽस्मिन् वर्तते इति वायुर्द्रव्यमिति । किन्त्वद्रव्यं  
क्रिया गुणश्चास्मिन् वर्तते इति वायुर्द्रव्यमिति । क्रियागुणाभ्यां हि द्रव्यं  
लक्ष्यते न भावेन । न वै क्रिया गुणश्च गुणेषु वर्तते कर्मसु वेति । मत्पि  
भावस्य संख्यादेश्च गुणत्वे द्रव्यगुणकर्मवृत्तित्वे च विशेषविवक्षया वैजा-  
त्यादुच्यते, क्रियावत्त्वादगुणवत्त्वाच्चेति ।

अद्रव्यत्वेन नित्यत्वमुक्तम् ॥ १२ ॥

स्थलस्य वायोरुपादानं सूक्ष्मोवायुर्न द्रव्यवानिति नित्यत्व मस्योक्तं

भवतीति सूक्ष्माणां पृथिव्यादीनां साधारणं वचनम् । अथापि प्रागुत्पन्नेरुत्पन्नः स्थूलवायुरवान्तरसर्गप्रलयेऽवस्थानात् न पुनरिदानीं कारणद्रव्यादुत्पद्यते इति व्यवहारदशायामद्रव्यत्वात् नित्यत्वमस्योक्तं भवति ।

नित्यस्य सतोऽनुपलब्धिनिमित्तानुपपत्तेः सर्वदोषलब्धिप्रसङ्गः । न वै खलु सर्वदा वायुरुपलभ्यते । न च नित्यस्य सतोवायोरनुपलब्धिनिमित्तमुपपद्यते । यदि वै उपपद्येत, तस्योपलब्धिः स्यात् । न त्वुपलभ्यते । तस्मात् सर्वदोषलब्धिप्रसङ्गः । ततोयेयं कादाचित्की वायोरुपलब्धिः सा नोपपद्यते । अनित्यस्य खल्वसतोऽनुपलब्धिरुपपद्यते इति । चलत्वाद्देहुः । चलोहि वायुर्नैकत्र चिरमवतिष्ठते देशाद्देशान्तरमपसर्पति । यदा खल्वयमुपलब्धुः सविधं प्रत्यासीदति, तदोपलभ्यते । यदा त्वपसर्पति, न तदोपलभ्यते इति । यश्चान्योवायुराशिरभितः पृथिवीं वर्त्तते, येनायं लोकः प्राणिति, स खलु स्पृष्टोऽपि सर्वकालमल्पत्वान्नोपलभ्यते । तस्मात् नित्यस्य सतोऽनुपलब्धिनिमित्तानुपपत्तेरित्यद्देहुः ।

न चैतन्मन्त्रव्यं नित्यश्चैकश्चायं वायुराकाशवत्, तत्रैवंसत्येकस्यापसर्पणमन्यस्यचोपसर्पणमित्येतन्नोपपद्यते इति । अनेके हि वायवः । कया युक्त्या ? उच्चावचोपलब्धेः । अनेकप्रकारः खलु वायुरुपलभ्यते मन्दस्त्रीब्रोमध्यमश्चातो नायमेकोभवति । अथापि खल्वेतत्,—

**वायोर्वायुसंमूर्च्छनं नानात्वलिङ्गम् ॥ १३ ॥**

वायुसंमूर्च्छनं नाम विरुद्धदिक्रिययोर्विगवतोर्वाव्योः सन्निपातः । या चेयं वायुरेखितानां तृणादीनामूर्द्धगतिरुपलभ्यते, सा खलु वाय

संमूर्च्छनादुत्पद्यते । संमूर्च्छतोवै वायुर्द्धं गच्छन् तृणादिकमप्यूर्द्धं गमयति । विरुद्धदिकक्रिययोर्नदीश्रोतसोः संमूर्च्छनादपां तत्संसृष्टानां तृणादीनाञ्चोर्द्धगमनं दृष्टम्, तथाचैतदिति । तदेवं तृणादीनामूर्द्धं गमनात् तन्निमित्तं वायोः संमूर्च्छनमनुमीयते, ततोवायुनानात्वमिति ।

न वै खलु भोः स्पर्शादिभिर्लिङ्गैर्वायुरनुमीयते । द्रव्यं हि किञ्चिदेतैस्तदाश्रयोऽनुमीयते । न च यदनुमीयते, वायुर्नाम तद्भवति । तत्र, यादृगिदं भवति उपलब्धिलिङ्गात् योऽनुमीयते स वायुविति, तादृगे तद्भवति स्पर्शादिभिर्लिङ्गैर्योऽनुमीयते स वायुरिति । न च वायुर्नाम द्रव्यं प्रत्यक्षम् । अदृष्टलिङ्गो हि स इत्याह,—

**वायुसन्निकर्षे प्रत्यक्षाभावाद्दृष्टं लिङ्गं न विद्यते ॥ १४ ॥**

यदा वै वायुः सन्निकृष्यते, तदापि नैवासौ प्रत्यक्षेणोपलभ्यते । तस्मात् न तत्र दृष्टं लिङ्गमस्ति । न चात्र लिङ्गलिङ्गिभावः प्रत्यक्षेण शक्यो गृहीतुम् । यत्र लिङ्गं लिङ्गी चेत्येतत् द्वयं प्रत्यक्षं, तत्रैतत्स्यात् । नत्वे तदस्ति । कस्मात्? सत्यपि वायुसन्निकर्षे वायोः प्रत्यक्षाभावात् । तस्माद् दृष्टलिङ्गोऽयमिति । अथ मन्येत, कार्येण कारणानुमानवदेतत्स्यात् । कार्यं हि स्पर्शः कारणञ्चास्य वायुरिति । पार्थिवेन चोदञ्चनादिना पार्थिवस्य कारणस्यानुमानं दृष्टमिति । तच्च नैवं भवति । द्रव्यं द्रव्यमारभमाणं सजातीयमारभते इति पार्थिवेन पार्थिवस्यानुमानमुपपद्यते । द्रव्यगुणयोस्तु नैवम् । गुणेन हि स्पर्शेन तदाश्रयो द्रव्यमनुमीयते इति ।

**सामान्यतोदृष्टाच्चाविशेषः ॥ १५ ॥**

सामान्यतोदृष्टाच्चानुमानान्न विशेषः सिध्यति । स्पर्शेन हि तदा-



अयस्य द्रव्यस्यानुमानं भवति न वायोः । त्रिविधं खल्वनुमानमुक्तं पूर्ववत्  
 शेषवत् सामान्यतोदृष्टञ्चेति । यत्र कारणेन कार्यमनुमीयते मेघोन्नत्या  
 भविष्यति दृष्टिरिति, तत् पूर्ववदनुमानम् । यत्र कार्येण कारणमनु-  
 मीयते पूर्वोदकविपरीतोदकेन नद्याः भृता दृष्टिरिति, तत् शेषवदनु-  
 मानम् । अथापि खलु प्रसक्तप्रतिषेधेऽन्यत्राप्रसङ्गाच्छिष्यमाने संप्रत्ययः  
 शेषः, ततः शेषवदिति । गुणस्य स्पर्शस्य द्रव्याश्रितत्वे सिद्धे प्रसक्तस्य  
 पृथिव्याद्याश्रितत्वस्य प्रतिषेधे गुणकर्मणोरप्रसङ्गाच्छिष्यमाने द्रव्यान्तरे  
 वायौ संप्रत्ययदिति । सामान्यतोदृष्टं खल्वेकत्र दृष्टयोरेकस्य दर्शनादन्य-  
 स्यानुमानम् । यथा देवदत्तादिदेशान्तरसंबन्धोब्रज्यापूर्वकोदृष्टः, ततश्च-  
 न्द्रार्कयोरपि देशान्तरसंबन्धोब्रज्यापूर्वकइत्यनुमानमिति । तत्रैवं सति,  
 पूर्ववतः शेषवतश्चेति चार्थोमन्तव्यः । अथापि खलु यत्र साध्यसाध-  
 नयोः संबन्धग्रहणाद्भवत्यनुमानं पूर्ववन्नाम तत् । यत्र तद्व्यतिरेकयोस्तत्  
 शेषवत् । यत्र चोभयथा प्रवृत्तिस्तत् सामान्यतोदृष्टमिति । अथापि  
 खल्व्वाचार्यप्रवृत्तिर्ज्ञापयति द्विविधमनुमानं, क्वचिद्विशेषतोदृष्टं क्वचिच्च  
 सामान्यतोदृष्टमिति । यत्र विशेषतोदृष्टं लिङ्गं भवति लिङ्गं लिङ्गी  
 चेत्येतत् द्वयं यत्र प्रत्यक्षं, तत्र विशेषतोभवत्यनुमानम् । सामान्यतो-  
 दृष्टाच्च न गम्यते विशेषः ।

**तस्मादागमिकम् ॥ १६ ॥**

वायुरेतद्द्रव्यमित्येतदागमिकं मन्तव्यमित्यागमस्य स्वतन्त्रप्रमाण-  
 भावमनभ्युपगच्छतो न किञ्चित् समाधानमिति प्रत्यवतिष्ठमानमुपह-  
 सन्निवेदमाह,—

## संज्ञाकर्म त्वस्मद्विशिष्टानां लिङ्गम् ॥ १७ ॥

तुशब्दात् पक्षोव्यावर्त्यते । स्पर्शेन तदाश्रयस्य द्रव्यस्थानुमाने न विप्रतिपत्तिः । किन्तु तद्द्रव्यं वाय्वभिधानमन्याभिधानं वेति संज्ञायां विप्रतिपत्तिः । संज्ञा तस्माकं न कर्म । अस्मत्तोविलक्षणानां खल्वेतत्लिङ्गम् । परीक्षैव वस्तुनामस्मादृशानां कर्म । संज्ञा त्वस्मद्विलक्षणैर्लौकिकैरपि क्रियते । इदमस्ति नास्तीति परीक्षकैर्निर्णीतेऽर्थे लौकिकैरपि बह्व्यः संज्ञास्तत्र सन्निवेश्यन्ते । असाधारणो हि वस्तुधर्माव्यपदेशनिमित्तम् । तन्निर्णयश्च न परीक्षकेभ्योऽन्यस्मात् । संज्ञा त्वन्यस्मादपीति । यच्चैतत् स्पर्शादिभिर्लिङ्गैर्नुमितं द्रव्यं, तत् खलु वातीति वायुः स्पृश्यते इति स्पर्शनः प्राणित्यनेनेति प्राणः अशितपीतादिसमीकरणत् समानदत्यादि यथाविषयमाख्यायते । अथापि खल्वेतत् संज्ञाकर्म अस्माकमस्मद्विशिष्टानाञ्च लिङ्गमिति । अथापि खल्वस्मद्विशिष्टानां योगिनां लिङ्गमिति लोकसामान्यमिवात्मनि मन्यते इति शैलीयं भगवतः सूत्रकारस्य । अथापि खल्वियं संज्ञा अस्मद्विशिष्टैरपि क्रियते इति कुत एतत्प्रतिपत्तव्यम् ?

## प्रत्यक्षप्रवृत्तत्वात् संज्ञाकर्मणः ॥ १८ ॥

प्रत्यक्षं खल्वद्यतना अपि संज्ञां कर्तुं प्रवर्तन्ते, किमत्रानुमानेन । प्रत्यक्षपूर्वकं खल्वनुमानमिति पूर्वाऽप्येवमिति शक्यमनुमातुम् । दृश्यते खल्वेवमिति । अथापि खल्वसाधारणैर्वस्तुधर्मैः संज्ञाकर्मणः प्रवृत्तिरिति प्रत्यक्षमुपलभ्यते तच्च शक्यमस्मद्विशिष्टैः कर्तुमिति । अर्वाभता वायु-परीक्षा । आकाशमिदानो परीक्ष्यते ।

**निष्क्रमणं प्रवेशनमित्याकाशस्य लिङ्गम् ॥ १९ ॥**

आकाशोऽह्यवकाशं ददाति । ततोनिष्क्रामति प्रविशति च । यत्र चावकाशोनास्ति न तत्रैते भवतः । तस्मादनुमीयते अस्याकाशं यदवकाशं ददातीति । अस्य प्रत्यवस्थानम् ।

**तदलिङ्गमेकद्रव्यत्वात् कर्मणः ॥ २० ॥**

निष्क्रमणं प्रवेशनञ्चेति द्वयं न लिङ्गमाकाशस्य । कस्मात् ? एकद्रव्यत्वात् कर्मणः । कर्म खल्वेतत् निष्क्रमणं प्रवेशनञ्चैकस्मिन् द्रव्ये समवैति; यन्निष्क्रामति प्रविशति च, न त्वेतदाकाशेऽपि समवैतीति नैतदाकालस्य लिङ्गम् । इतश्चैतदेवं प्रतिपत्तव्यम् ।

**कारणान्तरानुकृतिवैधर्म्याच्च ॥ २१ ॥**

यानि कारणान्तरान्यनुकल्पन्ते कार्यान्तरेषु, तेषां वैधर्म्याच्च तदलिङ्गमाकाशस्य । नियतपूर्वभावोऽहि कारणानां धर्मः । सर्वकालञ्चाकाशं विद्यते, न तस्य पूर्वभावनियमः शक्योनिश्चेतुम् । न चैतस्य व्यतिरेकोऽस्ति । अन्वयव्यतिरेकाभ्यां हि कारणभावावगतिः । यदि वै कारणमाकाशं भवेत्, ततोव्यतिरेकाभावात् सर्वदा कर्मेत्युच्येत । असर्वगतत्वं वा आकाशस्य स्यात् । तत्र यादृगिदं भवति द्रव्यं लिङ्गमाकाशस्य, तादृगेतद्भवति निष्क्रमणं प्रवेशनञ्च लिङ्गमाकाशस्येति । अस्योत्तरम् ।

**संयोगादभावः कर्मणः ॥ २२ ॥**

तदलिङ्गमिति न भवति प्रतिषेधः । कस्मात् ? कर्मणः संयोगात् ।

कर्म हि क्रिया । सा च धात्वर्थः फलं व्यापारश्चेति द्वयी । तत्र, व्या-  
पारोयन्त्रिक्रामति प्रविशति च तस्मिन् समवैति । फलन्तु, संयोग-  
आकाशेऽपीति भवति लिङ्गमाकाशस्य । अथापि खल्वकाशः सर्व-  
गतोऽपि न सर्वत्र कर्मात्पत्तिनिमित्तम् । मूर्त्तिमता द्रव्येण संयोगात्  
खल्ववकाशस्यावरोधोभवतीति न तत्र कर्मात्पद्यते । यस्तु सर्वदा सतो  
व्यतिरेकाभावात् पूर्वभावनियमो न शक्नोतिश्चेतुमिति प्रतिजानीते,  
तस्यात्मनोऽपि न कारणभावः प्राप्नोति । अवकाशकारिता कर्मनि-  
धत्तिरिति प्रत्यक्षमेतत् । ततोयथा मूर्त्तिसंयोगाभावस्तत्र हेतुरेव  
माकाशोऽप्यवकाशनिमित्तं हेतुर्भवति विशेषोवा वक्तव्यः । न त्वसावस्ति ।  
तस्मादुभयं हेतुरिति । अवकाशेन हि सोऽनुमीयते । यश्चायमुप-  
लभ्यते शब्दः, सोऽप्याकाशस्य लिङ्गं भवति । कया युक्त्या ? यस्मात् ।

### कारणगुणपूर्वकः कार्यगुणोदृष्टः ॥ २३ ॥

पृथिव्यादीनां रूपादयोगुणाः कारणगुणपूर्वकादृश्यन्ते । शुक्लेभ्य-  
स्तन्तुभ्यः शुक्रः पटउत्पद्यते, कृष्णेभ्यः कृष्णोलोहितेभ्योलोहित-  
इत्यादियथाविषयं वेदितव्यम् ।

### कार्यान्तराप्रादुर्भावाच्च ॥ २४ ॥

कार्यगुणः कारणगुणपूर्वक इति प्रकृतम् । न वै खलु कार्यान्तरं  
कारणगुणाद्विजातीयोगुणः कार्यं प्रादुर्भवति । न शुक्लेभ्यस्तन्तुभ्य  
उत्पन्नस्य वामसः कृष्णं रूपमुत्पद्यते, न कृष्णेभ्योरक्तं, न रक्तेभ्यः  
शुक्रमिति । तदेवं कार्यान्तराप्रादुर्भावाच्च प्रतिपद्यामहे कारणगुण-  
पूर्वकं कार्यगुण इति । तदेवमुपलभ्यमानः शब्दोऽपि कारणगुणपूर्वक  
एवेति भवति प्रतिपत्तिः । सोऽयम्,

## शब्दः स्पर्शवतामगुणः ॥ २५ ॥

स्पर्शवतां पृथिव्यप्तेजोवायूनां गुणेन भवति । कस्मात् ? गुणान्तर-  
 प्रादुर्भावाभावात् । न हि पृथिव्यादीनां कारणेषु शब्दोविद्यते इति ।  
 कारणक्रमादिति चेन्नाप्रत्याख्यानात् । अथ मन्येत, सूक्ष्मेष्वपि पृथिव्या-  
 दिषु कारणक्रमेण शब्दोविद्यते, आकाशादायोर्वायोरग्नोरग्निरपामद्भ्यः  
 पृथिव्याश्चोत्पत्तेरिति । तच्च नैवं मन्तव्यम् । कस्मात् ? अप्रत्याख्यानात् ।  
 न खल्वेवं शब्दस्य मूलकारणमाकाशं शक्यं प्रत्याख्यातुम् । वाय्वादिषु  
 शब्दानुपपत्तेः । आकाशकारितोहि तेषु शब्दः इति । तारमन्दभावो-  
 पलभ्येष्ट । एकस्मिन्नेवाश्रये तारमन्दादिभावेन शब्दउपलभ्यते । पृथि-  
 व्यादिविशेषगुणास्तु रूपादयो नैवम् । तस्मान्न पृथिव्यादिविशेषगुणः  
 शब्दः । न च वायोरयावद्द्रव्यभावात् । अस्तु वायुगुणः शब्दः,  
 वायुकारिता हि शब्दोत्पत्तिरिति । एवं सति स्पर्शवत् शब्दोऽपि यावत्  
 द्रव्यं भवेत् । न च भवति । कथं ज्ञायते ? प्रतिवातं दूरादनुपलभ्येः ।  
 यदि वै भवेत्, येयं वायोः प्रातिकूल्येन वर्तमानस्योपलब्धुर्दूरात्  
 शब्दस्यानुपलब्धिः, सा नोपपद्यते । स्पर्शवदसावपि ह्युपलभ्येत । न चो-  
 पलभ्यते । तस्मादनुमीयते न यावद्द्रव्यं शब्दोभवतीति । अथापि खलु  
 द्वितीयक्षणे प्रणाशात् न यावद्द्रव्यं भवति शब्दइति । तस्मान्न वायु-  
 गुणइति । वायुविशेषगुणोहि स्पर्शोयावद्द्रव्यं भवतीति । एकैकविशेष-  
 गुणाश्च पृथिव्यादय इति शब्दविशेषगुणस्य द्रव्यस्यानुमानं भवति ।  
 क्रमाद्गुणोपचयदर्शनाच्च द्विगुणोऽपि वायुरुपचितगुणइति भवति  
 प्रतिपत्तिरतोऽनुपचितगुणस्याकाशस्यानुमानमिति ।

परत्र समवायात् प्रत्यक्षत्वाच्च नात्मगुणो न मनो-  
गुणः ॥ २६ ॥

परत्र खल्वयं शब्दः समवैति न त्वात्मनि । श्रूयते हि शब्देन त्वात्म-  
गुणवदुपलभ्यते । यदि वै समवेयात्, बधिरोऽप्युपलभेत । सुखीतिवत्  
शब्दवानिति च प्रतिपद्येत् । जड़श्चैवमात्मा स्यात् । एकैकवहिरि-  
न्द्रियग्राह्यविशेषगुणवत् पृथिव्यादि द्रव्यं जड़ं दृष्टम् । तथाचाय-  
मिति । तस्मान्नात्मगुणः शब्दः । न च मनोगुणः । प्रत्यक्षत्वात् ।  
मनसस्तु गुणान् प्रत्यक्षाः । तस्य महत्त्वाभावात् । प्रत्यक्षश्च शब्दइति ।  
सुखादीनान्त्वात्मनि भासमानानां प्रत्यक्षेणोपलब्धिरिति । तस्मात्

परिशेषास्तिङ्गमाकाशस्य ॥ २७ ॥

पारिशेष्यात् शब्देनाकाशमनुमीयते । गुणः शब्दः किञ्चित् द्रव्य-  
माश्रयति, यच्चायमाश्रयति तदाकाशमिति । आचार्यप्रवृत्तिर्ज्ञापयति  
कालादिक् चाकाशमेवति । यदयमन्येषां व्यतिरेकमाकाशे साधयति  
न कालदिशोः, अथापि स्पर्शवदत्ममनसां न गुणइति प्रसाध्य पारि-  
शेष्याच्छब्देन तदाश्रयस्याकाशस्यानुमानं मन्यते । तदेवमनुमितस्या-  
काशस्य,

द्रव्यत्वनित्यत्वे वायुना व्याख्याते ॥ २८ ॥

क्रियावत्त्वाद्गुणवत्त्वाच्च द्रव्यत्वमद्रव्यत्वेन च नित्यत्वमिति ।

तत्त्वं भावेन ॥ २९ ॥

तस्य भावस्तत्त्वं भावेन व्याख्यातम् । भावएव विशिष्यमाणस्तत्त्व-

मिति । अथापि खल्वेकमाकाशं भाववदुपाधिभेदाद्भिद्यते इति । कुतः पुनरेकमाकाशमिति प्रतिपत्तिः ?

शब्दलिङ्गाविशेषाद्विशेषलिङ्गाभावाच्च ॥ ३० ॥

एकत्वे चाकाशस्य,

तदनुविधानादेकपृथक्त्वञ्चेति ॥ ३१ ॥

एकपृथक्त्वं खल्वेकत्वमनुविधत्ते इत्येकपृथक्त्वञ्च सिध्यतीति ॥

इति चन्द्रकान्तीये वैशेषिकभाष्ये द्वितीयस्याध्यायस्याद्य-

मान्त्रिकम् ॥



परीक्षितानि संक्षेपेण गुणतः पृथिव्यप्तेजांसि । परीक्षितश्चाप्रत्यक्षो-  
वायुराकाशश्च । पृथिव्यप्तेजसां लक्षणानि गन्धादयददानीं परीक्ष्यन्ते ।  
तत्र गन्धस्तावत् परीक्ष्यते । किमयमुपलभ्यमानोगन्धः पृथिव्याएव  
विशेषगुणश्चाहोस्वित् वाय्वादेरपीति । कुतः संशयः ? उपलब्धेरुभयथोप-  
पत्तेः । येयं वायावप्सु च गन्धस्योपलब्धिः—सुरभिः समीरणोदुर्गन्ध-  
मुदकमिति, सा किमुपाधिनिमित्ता स्वाभाविकी वेति नोपलभ्यते  
विशेषः । यदि स्वाभाविकोऽपां वायोश्च गन्धः, यदि वा सूक्ष्मपृथिवी-  
भागोपाधिनिमित्तः, उभयथाऽपि उपलब्धिरुपपद्यते । यस्तु पृथिव्या-  
संहन्यमानेषु वाय्वादिषु गन्धः, न तस्योपलब्धिरस्ति सूक्ष्मत्वात् । यस्तु प-  
लभ्यते स्थूलोगन्धस्तत्रायं विमर्शइति । उपाधिनिमित्तेयं पृथिव्यागन्ध-  
स्याप्सु वायौ चोपलब्धिः । कस्मात् ? तदनुविधानादुपलब्धेः । यासु  
खल्वप्सु दुर्गन्धस्योपलब्धिस्तास्वेव प्रयत्नपरिशुद्धासु दुर्गन्धवत्पार्थिवां

शापगमात् न खल्वपि दुर्गन्धउपलभ्यते । पुष्पितमाराममावर्ज्य वाति  
वायावनुवातस्थः सुरभिं गन्धमुपलभते न प्रतिवातस्थः । 'सेयमुपलब्धिः  
पार्थिवांशमनुविधत्ते । तदनुविधानादनुमीयते पार्थिवोपाधिनिमित्ते-  
यमसु-वायौ च गन्धस्योपलब्धिरिति । तत्र निदर्शनम् ।

पुष्पवस्त्रयोः सति सन्निकर्षे गुणान्तराप्रादुर्भावो  
वस्त्रे गन्धाभावलिङ्गम् ॥१॥

वस्त्रे तावत् पुष्पगन्धानोपलभ्यते । पुष्पवस्त्रयोः सन्निकर्षे सति तु  
पुष्पगन्धादपरोगन्धान खल्वपि वस्त्रे प्रादुर्भवति, पुष्पेन संसृज्यमाने  
वाससि पुष्पगन्धएवोपलभ्यते न गन्धान्तरम् । सोऽयं पुष्पवस्त्रयोः  
सति सन्निकर्षे गुणान्तराप्रादुर्भावोवस्त्रे पुष्पगन्धाभावस्य लिङ्गम् ।  
न खल्वसति पुष्पवस्त्रयोः सन्निकर्षे वाससि पुष्पगन्धस्योपलब्धिर्भवति,  
सति च सन्निकर्षे पुष्पगन्धस्यैवोपलब्धिर्न गन्धान्तरस्य । तस्मादनुमी-  
यते वाससि पुष्पगन्धानास्ति पुष्पोपाधिनिमित्ता तु तत्र तदुपलब्धि-  
रिति । या च परस्तादुपलब्धिः साऽप्युपाधिनिमित्ता प्रदीपवत् । यथा  
प्रदीपस्य सूक्ष्माश्रयवाः परितः प्रसर्पन्तोवेक्षणोऽभ्यन्तरं प्रकाशयन्ति,  
यथा पुष्पस्य सूक्ष्मा अंशावाससि संसृष्टास्तत्र पुष्पगन्धोपलब्धिनिमित्त  
मिति ! अप्रक्षयान्नेति चेन्नोपादानमात्रापगमात् । यदि पुष्पस्य सूक्ष्मा-  
अंशा अपगच्छन्तोवाससि पुष्पगन्धोपलब्धौ निमित्तं भवति, सर्वेषामंश  
नामपगमात् कदाचित् प्रक्षीयेत पुष्पं, न च प्रक्षीयते, तस्मान्नैव-  
मिति । तव नैवम् । कस्मात् ? उपादानमात्रापगमात् । कश्चित् खल्वं  
शः पुष्पस्य उपलभ्यमानगन्धोपादानं न सर्व्वः । पार्थिवितेव्वनपलब्धेः ।



न खल्वपि पर्युषितेषु पुष्पेषु गन्धउपलभ्यते । कथञ्च नोपलभ्यते ? तदुपादानपगमात् । योवै खल्वंशः पुष्पस्य उपलभ्यमानगन्धोपादानं, सोऽयमंशोवायुना नृद्यमानस्तस्मादपगच्छति अन्यश्चांशोऽवतिष्ठते इति न द्रव्यस्य प्रत्ययोभवति । सोऽयं संयोगविशेषावस्थितः पुष्पांशो वायुना न खल्वपि शक्योनेतुमिति । एतेन सर्व्वे भावाव्याख्याताः । अथापि खलु तन्तुषु वस्त्रोपादानेषु न पुष्पगन्धोऽस्तीति न जातु चिद्वस्त्रे पुष्पगन्धः प्रादुर्भवितुमर्हति स्वाभाविकः । गुणान्तरप्रादुर्भावाभावात् । सोऽयं गुणान्तरप्रादुर्भावः सत्यपि पुष्पवस्तयोः सन्निकर्षे वस्त्रे स्वाभाविकस्य पुष्पगन्धस्याभावे लिङ्गम् । यथाऽऽरामस्यपुष्पगन्धो न वाससीति । तदेवम्,

**व्यवस्थितः पृथिव्यां गन्धः ॥ २ ॥**

पृथिव्यामेव स्वाभाविको गन्धोऽन्यत्र त्ववादवुपाधिनिमित्त इति ।

**एतेनोष्णता व्याख्याता ॥ ३ ॥**

उष्णतापि क्वचिदुपाधितिमित्ता क्वचिच्च स्वाभाविकी भवति । तत्र पृथिव्यामप्सु वायौ च योष्णतोपलभ्यते, उपाधिनिमित्तेयम् । स्वाभाविकी तु,

**तेजसउष्णता ॥ ४ ॥**

या चेयं शिलाशकलादिषु शैत्योपलब्धिरुपाधिनिमित्ता सा इति,

**अप्सु शीतता ॥ ५ ॥**

व्यवस्थिता भवति । अग्नेजसोऽर्थत्क्रमेणाचार्य्यप्रवृत्तिर्ज्ञापयति रूपा-

दिगुणान्तरमध्येवं स्वाभाविकमौपाधिकञ्च प्रतिपत्तयमिति । रूपादयो-  
गुणाः पृथिव्यादीनां लक्षणानि, इमानि तु,—

**अपरस्मिन्नपरं युगपच्चिरं क्षिप्रमिति काललि-  
ङ्गानि ॥ ६ ॥**

यमपेक्ष्य यस्योत्पत्तिरल्पेन तपनपरिस्पन्देनान्तर्धीयते तमपेक्ष्य  
सोऽपरः । अपरञ्चापेक्ष्यान्यः परदति प्रत्यनीकभावान्नुभ्यते । तत्र  
यत्-द्रव्यं, योऽयमपरस्तेन तपनेन च संसृज्यते अपरस्य तपनक्रियया  
सम्बन्धं करोति तपनपरिस्पन्दांश्च तत्रोपनयति, तत् द्रव्यं कालः । स  
ह्येतत् कलयति । आत्मा तु चेतनः सर्वोपाधिविनिर्मुक्तोऽन खल्वप्यन्यस्य  
धर्ममन्यत्रोपनयति । अचेतनन्तु द्रव्यमन्यस्य धर्ममन्यत्रोपनयत् दृष्टं,  
यथा पुष्पस्य गन्धं वायुरिति । एतेन परस्मिन् परं व्याख्यातम् ।  
किञ्चित् कदाचित् स्पन्दते किञ्चिच्च कदाचिदित्यन्यपरिस्पन्दस्यान्यत्रो-  
पनयमन्तरेण परापरव्यवहारोऽनोपपद्यते इति । युगपदित्येकया  
क्रियया भूयसामवच्छेदः । यत् द्रव्यं तथा क्रियया भूयसां संवन्धं  
करोति भूयःसु चैनामुपनयति, तत् द्रव्यं कालः । चिरमिति क्रमेण  
भवन्तीभिर्भूयसीभिरनियताभिः क्रियाभिर्यस्यावच्छेदस्तत्र प्रयुज्यते ।  
क्षिप्रमित्यल्पीयसीभिः क्रियाभिः क्रियान्तरस्यावच्छेद इति । अस्य च,—

**द्रव्यत्वनित्यत्वे वायुना व्याख्याते ॥ ७ ॥**

**तत्त्वं भावेन ॥ ८ ॥**

तदेतत् सूत्रद्वयं कृतभाष्यं पुरस्तादिति ।

नित्येष्वभावादनित्येषु भावात् कारणे कालाख्येति ॥ ९ ॥

नित्येषु वस्तुषु प्रावृषेणादिव्यवहारो न भवति, भवति त्वनित्येष्विति तत्र कालः कारणमित्यनुमीयते । किञ्चित् प्रावृष्युत्पद्यते किञ्चित् शरदि हेमन्तादौ च किञ्चिदिति । न खल्वनिमित्ता नियतकालमुत्पत्तिरिति कालो निमित्तमनुमीयते । वायौ तु प्रावृषेणादिव्यवहारस्तत्कालकारितधर्मान्तराभिमाननिमित्तोभाक् इति । परीक्षितः कालः दिगिदानो परीक्ष्यते,—

**इतद्दमिति यतस्तद्दिश्यं लिङ्गम् ॥ १० ॥**

इतोऽवधिभूतादिदं दूरमन्तिकञ्चेति यस्माद्वस्तुनः प्रत्ययो भवति तद्वस्तु दिश्यं लिङ्गम् । तेन हि दिगनुमीयते । किं पुनस्तत् ? दूरत्वमन्तिकत्वञ्च । यदेतत् दैशिकं परत्वमपरत्वञ्चाख्यायते । ततो हि दूरमन्तिकमिति बुद्धिरुत्पद्यते । हिमालयावस्थितस्य वै पुरुषस्य विन्ध्यमपेक्ष्य पारिपात्रः परो भवति, पारिपात्रञ्चापेक्ष्य विन्ध्योऽपर इति । कस्मात् ? यस्मात् हिमालयविन्ध्ययोर्मध्ये यावन्तः संयोगास्ततो भूयांसः संयोगा हिमालयपारिपात्रयोर्मध्ये भवन्तीति । यच्चैतान् संयोगानुपनयति तत् द्रव्यं दिगिति । दिशश्च,—

**द्रव्यत्वनित्यत्वे वायुना व्याख्याते ॥ ११ ॥**

**तत्त्वं भावेन ॥ १२ ॥**

आचार्यः प्रवृत्तिर्ज्ञापयति आकाशकालदिगाख्यमेकं द्रव्यमिति । यतोऽसौ महता प्रयत्नेनाकाशे स्पर्शवदात्ममनसां व्यतिरेकमाह न कालदिशोः । तयोस्तु न कस्यापि । आकाशे वचनात् खल्वनयोरुक्तं मन्यते इति । यद्येकं द्रव्यं कथमाकाशं कालो दिगिति व्यपदेशभेदो भवति इत्यत आह,—

## कार्यविशेषेण नानात्वम् ॥ १३ ॥

शब्दोत्पत्तिः क्रियासंयोगयोश्चोपनयदति कार्यविशेषाः, तन्निमित्त-  
श्वैकस्य व्यपदेशभेदः । यथैकस्य प्राणभृतः कार्यविशेषादाचार्या  
यजमानोऽजकदति । अस्त्रैकस्य द्रव्यस्य कार्यविशेषाद्व्यपदेशभेदः दिश-  
स्त्रैकेस्थानं खल्वपि कार्यं विशिष्यते, संयोगोपनयोहि तस्याः कार्यं,  
तत्कथं प्राच्यादिव्यपदेशभेदोभवति ? उपाधिभेदादित्याह,—

## आदित्यसंयोगाद्भूतपूर्वाद्भविष्यतोभूताच्च प्राची ॥ १४ ॥

यः खल्वादित्यस्य सृष्टिकाले पूर्वं भूतः प्रथमः संयोगः, यश्च तस्यै  
वास्तं गतस्य पुनरुदेद्यतो भविष्यन् प्रथमः संयोगः, यश्च पुनरुदयतो  
भवन् प्रथमः संयोगः, स येनावच्छिद्यते सा प्राची । प्राक् खल्वस्यामा-  
दित्योऽञ्चतीति । यथोपाधिविशेषात् प्राचीव्यवहारः,—

## तथा दक्षिणा प्रतीच्युदीची च ॥ १५ ॥

तथैवोपाधिविशेषाद्दक्षिणादिव्यवहारदति । अञ्चतः खल्वादित्यस्य  
दक्षिणोऽंशो याऽवच्छिद्यते सा दक्षिणा दिक् । पूर्वाभिमुखः खल्वा-  
दित्योऽञ्चतीति । यस्याश्च दिशः प्रातिकूल्येनादित्योऽञ्चात् सा प्रतीची ।  
पूर्वाभिमुखोभ्रमन् खल्वादित्यः पश्चिमां दिशं पृष्ठतः कुर्वन्ञ्चतीति ।  
यस्यां दिश्यूर्द्धमादित्योऽञ्चति सा दिगुदीची । उदीच्यां खल्वादित्यः  
पृथिव्याऊर्द्धं दूरमञ्चतीति । एतेन मथुरावस्थितस्य प्रयागे प्राची  
व्यवहारः, काश्यवस्थितस्य तत्रैव प्रतीचीव्यवहारश्च व्याख्यातः । मथुराया  
मवस्थितस्य यस्यां दिशि प्रयागोभवति, तथा खल्वादित्यस्य प्रथमः

संयोगस्तस्यावच्छिद्यते । काश्चवस्थितस्य च यथा प्रयागोऽवच्छिद्यते  
तस्याः प्रातिकूल्येनादित्योऽञ्जतीति ।

## एतेन दिगन्तरालानि व्याख्यातानि ॥१ ई॥

द्वयोर्दयोर्दिशोलक्षणमाङ्गर्थ्येण दक्षिणापूर्वादयोविदिशोभवन्ति ।  
यस्मात्पतति सा दिगूर्द्धा, यत्र पतति सा दिगधइति । आकाशकाल  
दिगाख्यमेकं द्रव्यमिति परतोनिर्दिष्टायादिशउपाधिभेदाद्व्यपदेशभेद-  
वचनेनैव कालाकाशयोरपि तथैव व्यपदेशभेदमुक्तं मन्यते सूत्र-  
कारः । तत्र यस्योत्पत्तिमारभ्य यावद्विनाशं यः कालः स तस्य भवन्,  
प्रागुत्पत्तेः स भविष्यन्, परतस्तु विनाशात् स एव भूतइति । तदेवं  
यदा द्रव्यं वर्तते स तस्य वर्त्तमानः कालः, यदोत्पत्त्यते स भविष्यन्,  
यदोपरतं सोऽतीतइति । यदोत्पद्यते स क्षणः, द्वौ क्षणौ लवइत्यादि  
यथाविषयं वेदितव्यम् । कथमस्मिन्नर्थे सूत्रं न दृश्यते । शैली ह्येषा  
भगवतः सूत्रकारस्य यदयं किञ्चिदर्यात् प्रज्ञापयति किञ्चिच्च साक्षादु-  
पदिशति इति ।

एकमेव द्रव्यमाकाशं कालोदिक् चेत्यतिरिक्ताकाशसिद्धौ कृत-  
प्रयत्नः सूत्रकृदुपरराम । शब्दस्तत्र लिङ्गम् । तच्चैतत् तदा भवति  
यदि शब्दोगुणः स्यात् । तच्च नैवं मन्तव्यम् । श्रूयते खल्वत्र विप्रति-  
पत्तिरिति । अतो लिङ्गभूतस्य शब्दस्य गुणभावददानीं परीक्ष्यते ।  
नैवञ्चेदुपेक्ष्य स्थानवन्तमात्मानं कथमप्रस्तुतस्य शब्दस्य परीक्षाया-  
माचार्यः प्रवर्त्तते इति । तत्रानिमित्तः संशयो न खल्वपि निर्णयस्याङ्गं  
भवतीति संशयनिमित्तं तावदभिधत्ते,—

सामान्यप्रत्यक्षाद्विशेषाप्रत्यक्षाद्विशेषस्मृतेश्च संशयः

॥ १७ ॥

योधर्मोदयोः समानस्तस्योपलब्धेर्विशेषस्य चानुपलब्धेस्तस्मिन् स संशयो भवति । यो वै खलु विशेषः स्मर्यते स चेन्नोपलभ्यते धर्माणि, तदा तत्र संशयो भवति । तदुपलब्धौ संशयो निवर्तते । दूरात् स्थाणुं पश्यन् खल्वयं पुरुषः सन्दिग्धे योऽयं दूरात् दृश्यते स स्थाणुर्वा भवेत् पुरुषो वेति । समानमनयोर्धर्ममारोहं परिणाहञ्चोपलभे विशेषञ्चानयोः पूर्वदृष्टं नोपलभे इति । यद्वै विशेषं वुभत्समानस्य किं खिदित्यनवधारणं ज्ञानं स संशय इति । सामान्यप्रत्यक्षस्योदाहरणम्,—

दृष्टञ्च दृष्टवत् ॥ १८ ॥

दृष्टं स्थाण्वादि, दृष्टं यदारोहपरिणाहादि तद्युक्तं हि भवति । अतो दूरात् दृष्टे स्थाणादौ, स्थाणुपुरुषादेः समानोयोधर्मः पूर्वं दृष्टारोहपरिणाहादिस्तद्युक्ते संशय उत्पद्यते किं खित् स्थाणुरारोहोऽस्ति पुरुष इति । समानं ह्यनयोर्धर्ममुपलभ्यते । तदेतत् दृष्टारोहादिमत् दृष्टं स्थाण्वादि संशयहेतुरिति । अथ विशेषाप्रत्यक्षस्योदाहरणम्,—

यथा दृष्टमयथा दृष्टत्वाच्च ॥ १९ ॥

येन खलु विशेषेण वक्रकोटरादिना करचरणादिना च स्थाणुपुरुषस्य दृष्टः तस्यायथादर्शनाच्च संशय उत्पद्यते । स्थाणौ पुरुषे च यो विशेषः पूर्वमुपलब्धस्तस्मिन् नोपलभे, सोऽयं स्थाणुः पुरुषो वेति । यथा खलु स्थाण्वादि पूर्वं दृष्टं न तथैतत् दृश्यते इति । तदेतत् यथा दृष्टं स्थाण्वादिकमयथा दृष्टत्वात् संशयं प्रयोजयति । एतेन विशेषस्मृति

व्याख्याता । तदेवं सामान्यप्रत्यक्षादिकं संशयहेतुरित्युक्तम् । अस्त्यन्य-  
दपि संशयकारणं विप्रतिपत्तिरिति । व्याहतमेकार्थदर्शनं विप्रतिपत्तिः ।  
व्याघातः पुनर्विरोधोऽसहभावइति । तदुच्यते,—

**विद्याऽविद्यातश्च संशयः ॥ २० ॥**

यथार्थबुद्धिर्विद्या विपर्ययोऽविद्या । ताभ्याञ्च संशयोभवति ।  
पुनः संशयग्रहणं पूर्वस्मान्निमित्तादेतदन्यत् संशयनिमित्तमिति  
प्रज्ञापनार्थम् । येयं विरुद्धा प्रतिपत्तिरस्त्यात्मेत्येकं दर्शनं नास्त्यात्मेत्य-  
परमिति, तयोरेका विद्या परा चाविद्या । कस्मात्? वस्तुनि विक-  
ल्पानुपपत्तेः कल्पान्तरानुपपत्तेश्च । न हि सद्भावासद्भावाभ्यामन्यः  
कल्पउपपद्यते । ताञ्चोपलभमानोऽन्यतरनिश्चयहेतुञ्चापश्यन् किं  
स्विदिति नावधारयति, स संशयः । सह भवन्त्यौ खल्वेते विद्याऽविद्ये  
संशयहेतुः । अस्त्यात्मा नास्ति कर्मफलमित्येतान् जात्वपि संशयोत्-  
पत्तिरिति । सम्प्रतिपत्तेरहेतुः । यां वै भवान् विप्रतिपत्तिं मन्यते,  
सम्प्रतिपत्तिरेव सा वादिनोर्भवति । न खल्वपि सम्प्रतिपत्तेः संशय  
उत्पद्यते । तस्मादहेतुः विप्रतिपत्तिः संशयस्य । तृतीयोत्पत्तेरप्रति-  
षेधः । न खलु विप्रतिपत्तेः संशयहेतुभावः शक्यः प्रतिषेद्धुं । कस्मात्?  
तृतीयस्य संशयोत्पत्तेः । योवै मन्यते अस्त्यात्मेति तस्य खलु सा सम्प्रति  
पत्तिः, यश्च मन्यते नास्त्यात्मेति, तस्यापि सम्प्रतिपत्तिरेव सा भवति ।  
तृतीयं प्रति त्वेतद्व्याहतं दर्शनं विप्रतिपत्तिः संशयहेतुः । योयस्य पक्षस्तस्य  
तत्र सम्प्रतिपत्तिर्न तृतीयस्य । न हि तस्यानयोरन्यतरः पक्षइति ।  
स खल्वयं तत्त्वं बुभुक्षमानोविरुद्धां प्रतिपत्तिञ्च वादिनोरुपलभमान-  
स्तत्त्वनिर्णयहेतुमनाकलयन् किमत्र तत्त्वमिति नावधारयति । सोऽयं

तत्त्वतउत्पद्यमानः संशयोविप्रतिपत्तेः सम्प्रतिपत्तिसमाख्यान-  
तः योजनया न शक्योनिवर्त्तयितुमिति । तन्त्वान्तरसमाचाराच्च । तन्वा-  
न्तरे हि “समानानेकधर्मापपत्तेर्विप्रतिपत्तेरुपलब्धनुपलब्धव्यवस्था-  
तश्च विशेषापेक्षोविमर्शः संशयः” इत्युक्तम् ।

तत्र समानजातीयसमानजातीयज्ञानेकम् । तस्य योधर्मः स  
समानएवधर्मः संशयहेतुरिति । उपलब्धनुपलब्धव्यवस्थातः खल्वपि ।  
सञ्ज्ञादकमुपलभ्यते तद्भागेषु असच्च मरीचिषु । एवं सदपि नोपलभ्यते  
असदपि नोपलभ्यते । तत्र यदिदमुपलभ्यते यच्च नोपलभ्यते, तत्  
किं सदाहोस्विदसदिति तत्त्वव्यवस्थापकप्रमाणानुपलब्धेः संशयोभवति ।  
तत्र योऽयं संशयहेतुरुपलभ्यमानत्वमनुपलभ्यमानत्वञ्च, स समानएव  
धर्मइति । विशेषविवक्षया तु तन्त्वान्तरे पुनर्वचनम् । समानस्यैकस्य  
धर्मस्यानेकत्रोपपत्तिरनेकस्य चैकत्रेति । तावेतौ समानानेकधर्मा  
ज्ञेयस्यौ, उपलब्धनुपलब्धौ पुनर्ज्ञातस्ये इत्यमीषां विशेषः । सोऽयं  
संशयः कोपयुज्यते इत्यत आह,—

**ओत्रग्रहणोयोऽर्थः स शब्दः ॥ २१ ॥**

योऽयं ओत्रेण गृह्यतेऽर्थः स खलु शब्दः । तत्रायं संशयउपयुज्यते ।  
योऽसौ शब्दः ओत्रेण गृह्यते, स किं द्रव्यमाहोस्विदुण्णत कर्मेति संश-  
योभवति । कस्मात् ?

**तुल्यजातीयेष्वर्थान्तरभूतेषु विशेषस्योभयथा दृष्ट-  
त्वात् ॥ २२ ॥**

योऽयं शब्दे विशेषः संयोगजत्वं विभागजत्वं शब्दत्वञ्च, सोऽयं तुल्य



जातीयेषु रूपादिगुणेषु अर्थान्तरभूतेषु द्रव्यकर्मसु च उभयथा दृश्यते  
संयोगजत्वं विशेषोद्ध्ये दृश्यते कर्मसु च गुणेषु च क्वचित् न रूपादिषु ।  
विभागजत्वं शब्दत्वञ्च विशेषेण खल्वपि द्रव्येषु न रूपादिषु न कर्मसु  
चेति । तस्मात् संशयः किं द्रव्यस्य सतोऽयं विशेषः आहोस्वित् गुणस्य  
सतः अथ कर्मणः सतइति ।

अथापि खलु तुल्यजातीयेष्वर्थान्तरभूतेषूभयथा विशेषस्य व्यावृत्ते-  
दर्शनात् संशयः । उभयथा चार्थोविशिष्यते तुल्यजातीयेभ्यश्चार्थान्तर-  
भूतेभ्यश्च । गन्धवत्त्वं पृथिव्याविशेषः । सा चेयं गन्धवत्त्वेन विशेषेण यथै-  
वार्थान्तरेभ्योगुणकर्मभ्योविशिष्यते, तथैव तुल्यजातीयेभ्योऽवादिभ्यो-  
ऽपि । शब्दस्य च योविशेषस्तेनासौ विशिष्यते द्रव्येभ्यो रूपादिभ्यः कर्म-  
भ्यश्चेति । तत्र, किं द्रव्यस्य सतस्तुल्यजातीयेभ्यः पृथिव्यादिभ्योऽर्थान्तर-  
भूतेभ्योगुणकर्मभ्यश्चायं विशेषः, अथ गुणस्य सतस्तुल्यजातीयेभ्योरूपा-  
दिभ्योऽर्थान्तरभूतेभ्योद्रव्यकर्मभ्यश्च, अथ कर्मणः सतस्तुल्यजातीयेभ्य-  
उत्क्षेपणादिभ्योऽर्थान्तरभूतेभ्योद्रव्यगुणेभ्यश्चेति । तदेवं विशेषस्योभयथा  
दृष्टत्वादन्यतमव्यवस्थापकं प्रमाणमनुपलभमानस्य संशयोभवति योऽयं  
ओत्रेण गृह्यतेऽर्थः स किं द्रव्यमथ गुणआहोस्वित् कर्मेति । अथ निर्णयः

**एकद्रव्यत्वान्न द्रव्यम् ॥ २३ ॥**

शब्दो न द्रव्यम् । कस्मात् ? एकद्रव्यत्वात् । एकस्मिन् खल्वाकाश  
द्रव्ये शब्दः समवैति न त्वनेकस्मिन् । द्रव्यन्त्वेनेकस्मिन् समवैतीति न  
शब्दोद्रव्यम् । विशेषस्योभयथा दृष्टत्वात् प्रत्यवतिष्ठमानस्य द्रव्य  
वैधर्म्यात् स्थाप्यते एकद्रव्यत्वान्न द्रव्यमिति ॥

**नापि कर्माचाक्षुषत्वात् ॥ २४ ॥**

कर्माणि चक्षुषा गृह्यन्ते शब्दस्तु न तथेति नायं कर्म । न ह्यत्राद्यहण कारणं किञ्चिदुपलभ्यते । रूपवदवृत्तेरिति चेन्न तथाप्यकर्मत्वात् । अथ रूपिद्रव्यवृत्तौनि कर्माणि चक्षुषा गृह्यन्ते, शब्दस्त्वाकाशवृत्तिर्न रूपिद्रव्येषु वर्तते, तस्माच्चक्षुषा न गृह्यते इति । एवं सति कर्माणि रूपिद्रव्येषु वर्तन्ती शब्दस्तु न तथेति नैवासौ कर्म । रूपिद्रव्येषु हितानि वर्तन्ते इति । अथ नायमाकाशे वर्तते किन्तु वीणादाविति, तर्हि चक्षुषा गृह्येत, चक्षुषा हि वीणादिकर्म गृह्यते इति । अथापि खलु शब्दः स्पर्शवतामगुणइति नैवासौ वीणादिषु वर्तते इति । अथापि खलु शब्दात् शब्दस्य निष्पत्तिर्भवतीति नायं कर्म । न कर्म कर्मणो निष्पद्यते । तदेतत् वैधर्म्यं कर्मणोऽस्ति । अस्त्यपरं वैधर्म्यमचाक्षुषत्वम् । न खल्वपि संयोगे न विभागे शब्दः कारणं भवति । प्रमाणतोऽनुपलब्धेः । कारणञ्च संयोगे विभागे च कर्म । तदेवं शब्देन द्रव्यं न कर्म, यश्च परिशिष्यते सोऽयमिति शब्दस्य गुणत्वप्रतिपत्तिः । एकैकविशेषगुणाश्च पृथिव्यादयो भवन्ति । विशिष्यते चाकाशस्य शब्दः । तस्मात् रूपादिवत् सोऽपि गुणइत्यनुमीयते । यत् पुनः कर्मायाशु विनश्यति शब्दोऽप्याशु विनश्यति, सोऽयम्,—

**गुणस्य सतोऽपवर्गः कर्मभिः साधर्म्यम् ॥ २५ ॥**

गुणस्य सतः शब्दस्य योऽयमपवर्गश्चाशुविनाशः, स खलु कर्मभिः साधर्म्यम् । यदि सन्नेव शब्देन तर्हि सतः शब्दस्यापवर्गो भवितुमर्हति । यो हि भूत्वा न भवति स विनाशधर्मकोऽपवृज्यते । शब्दस्तु सन्—अनुत्पद्य भवति न च भूत्वा न भवति । सोऽयं सन्नेवाभिव्यज्यते अभि-

व्यक्तश्चोपलभ्यते, न त्वसन्नोत्पद्यते उत्पन्नश्चोपलभ्यते इति । न ब्रूमः सन्नेव सदा शब्दइति । किन्तुर्हि ? यदाऽसावुपलभ्यते तदा सन्निति । संश्चायं गुणोन द्रव्यं न खल्वपि कर्म । तदेवं गुणस्य सतः शब्दस्याप-  
वर्गः कर्मभिः साधर्म्यं भवति । सोऽयमुपलब्धिकाले सन्नपि तत्पूर्वा-  
परयोर्नास्ति । कस्मात् ?

**सतेलिङ्गाभावात् ॥ २६ ॥**

यदा खल्वमुपलब्धा शब्दमुपलभते, सन्तमेनमुपलभते । यदा तु  
नोपलभ्यते शब्दस्तदा त्वसौ नास्ति । प्रत्यक्षं लैङ्गिकञ्च खल्वर्थं प्रज्ञाप-  
यति अस्थेतिदिति । यदा त्वसौ नोपलभ्यते, तदैतस्य सद्भावे न प्रत्यक्षं  
न खल्वपि लिङ्गमस्ति । सतेलिङ्गाभावाच्चानुपलब्धिकाले नास्तीति  
विज्ञायते । आवरणादनुपलब्धिरिति चेन्नावरणानुपलब्धेः । अथ मन्येत,  
विद्यमानः खल्वपि शब्दश्रावरणेनावृतो नोपलभ्यते रूपवदिति । तच्च नैवं  
मन्तव्यम् । कस्मात् ? आवरणानुपलब्धेः । एवं सति येनावृतः शब्दो नो-  
पलभ्यते तदावरणमुपलभ्येत नचोपलभ्यते, येनावृतं रूपं नोपलभ्यते  
तत् खल्ववरणमुपलभ्यते इति । तस्मादनुपलब्धेर्नास्त्यावरणम् । आव-  
रणाभावाच्च सतः शब्दस्यानुपलब्धिर्नोपपद्यते । तस्मात् प्रागुच्चारणा-  
दनुपलब्धेरावरणानुपलब्धेश्चोपलब्धिपूर्वापरयोर्नास्ति । सतेलिङ्गाभा-  
वान्तु प्रतिपद्यामहे अनुपलब्धिकाले नास्तीति । इतश्च प्रतिपद्यामहे  
न शब्दः सदा सन्निति ।

**नित्यवैधर्म्यात् ॥ २७ ॥**

यदभूत्वा भवति तदुत्पत्तिधर्मकं यच्च भूत्वा न भवति तद्विनाश-  
धर्मकम् । नैतावुत्पत्तिविनाशौ नित्यधर्मः । न वै नित्यमुत्पत्तिधर्मकं न

खल्वपि विनाशधर्मकम् । शब्दस्त्वभूत्वा भवतीत्युत्पत्तिधर्मकः, भूत्वा च न भवतीति विनाशधर्मकः । तस्मान्नित्यवैधर्म्यादनुपधिकपक्षे नास्तीति । वचनेन खल्वपि वक्तुरनुमानं भवति । कस्मात् ? उत्पत्तेः स्थाभाभावात् । यस्मात् पुरुषाद्यः शब्दोऽप्यभूत उत्पद्यते, न तस्य तथाभूतस्य पुरुषान्तरादुत्पत्तिः । यथाभूतः खलु शब्दः पुरुषान्तरादुत्पद्यते, तस्य पुरुषान्तरादुत्पद्यमानस्यापि न तथाभावोभवति । तस्माद्वचनेन वक्तुरनुमानं भवति । तदेतदपरं नित्यवैधर्म्यम् ॥

### अनित्यश्चायं कारणतः ॥ २८ ॥

भेरीदण्डसंयोगादेः कारणात् खल्वयमुत्पद्यते । तस्मादनित्यः । कारणवदनित्यं दृष्टं स्थाल्यादि, कारणवांश्चायमिति । सोऽयं शब्दः कारणतश्चानित्यो न केवलं सत्तालिङ्गाभावात् नित्यवैधर्म्यञ्चेति ।

किमुत्पत्तिकारणं संयोगादिः शब्दस्य आहोस्विदभिव्यक्तिकारणमिति । यद्युत्पत्तिकारणमनित्यः शब्दः । अथाभिव्यक्तिकारणं, नायमनित्यो भवितुमर्हति । मतएवाभिव्यक्तेः । यं वै भेरीदण्डादिसंयोगमुत्पत्तिकारणं शब्दस्येति मन्यते, सोऽयमभिव्यक्तिकारणं शब्दस्य स्यात् । तस्मात् न कारणवत्त्वं सिध्यति इत्यत आह,—

### न च असिद्धं विकारात् ॥ २९ ॥

न त्वसिद्धं कारणवत्त्वं शब्दस्य । कस्मात् ? विकारात् । विक्रियते हि शब्द उदात्तादिरूपेण । न त्वसौ नित्यस्य घटते । एवं गुणान्तरापत्त्युपमर्दह्रासवृद्धिलेशक्षेपेभ्यस्तु विकारोपपत्तेर्वर्णविकारः । विकारधर्मात्वे च नित्यत्वाभावात् कारणाच्छब्दस्योत्पत्तिर्न त्वभिव्यक्तिरिति । अथापि

खलु विक्रियते शब्दः तीव्रः शब्दो मन्दः शब्द इति । तीव्रमन्दभावेन विक्रियमाणं सुखादि कारणवत् दृष्टं, तथा चायमिति ।

सांशयिकमेतत् किं कारणस्य तीव्रमन्दभावात् तीव्रमन्दभावेन शब्दो विक्रियते, अथ व्यञ्जकस्य तीव्रमन्दभावाद् ग्रहणस्य तीव्रमन्दभावेन तथा गृह्यते इति । कुतः संशयः ? ग्रहणस्योभयथा दर्शनात् । सुखादौ सन्नेव तीव्रमन्दभावो गृह्यते, तथा व्यञ्जकस्य प्रकाशस्य तीव्रमन्दभावात् रूपग्रहणस्य तीव्रमन्दभावो भवात्, तेन चासन्नपि तीव्रमन्दभावो रूपादौ गृह्यते इति । सोऽयं व्यञ्जकस्य संयोगस्य तीव्रमन्दभावात् शब्दग्रहणस्य तीव्रमन्दभावः स्यात् नतु शब्दो भिद्यते रूपवदिति । तच्च नैवं मन्तव्यम् । कस्मात् ?

**अभिव्यक्तौ दोषात् ॥ ३० ॥**

येषां समानदेशानां समानेनेन्द्रियेण ग्रहणं भवति, एकेन व्यञ्जकेन तेषामभिव्यक्तिर्दृष्टा । यथा वस्तुनः संख्या परिमाणं रूपञ्चैकेनेन्द्रियेण गृह्यते, एकश्चालोकस्तेषामभिव्यञ्जक इति । संख्याऽभिव्यक्तये कृतप्रयत्नः खल्वयं पुरुषो यावदालोकमुपादत्ते, तावत् रूपमपि तेनाभिव्यज्यते । सति चैवमेकस्य वर्णस्याभिव्यक्तये कृतप्रयत्नस्य पुरुषस्य सर्वेषां वर्णानामभिव्यक्तिः प्राप्नोति । सोऽयमभिव्यक्तौ दोषः । अथैतद्दोषपरिजिहीर्षया यावन्तो वर्णास्तावन्तोऽभिव्यञ्जका अभ्युपगम्यन्ते, समानदेशस्थितानां समानेन्द्रियग्रहणानामपि व्यञ्जकभेदः प्राप्नोति । न त्वेवं दृष्टम् । दृष्टाच्चादृष्टं सिध्यति । अयमप्यभिव्यक्तिपक्षे दोषः । तीव्रेण शब्देन मन्दस्य शब्दस्याभिभवानुपपत्तिश्चापरो-

दोषः । तीव्रेण खलु भेरीखनेन मन्दस्तन्वीखनोऽभिभूयते । स चाय-  
मभिभवोऽभिव्यक्तिपक्षे नोपपद्यते । कस्मात् ? प्राप्यभावात् । व्यञ्जकेन  
समानदेशः खल्वयमभिव्यज्यते, न त्वसमानदेशः । प्राप्यभावात् ।  
न खल्वपि देशान्तरं व्यञ्जकः प्राप्नोति । अप्राप्तावयमभिव्यक्तौ कचि-  
देव व्यञ्जकसङ्गावे सर्वत्र शब्दोऽभिव्यज्यते । अप्राप्तेरविशेषात् । यदि वै  
व्यञ्जकसमानदेशः शब्दोऽभिव्यज्यते, भेरीशब्देन तन्वीशब्दस्याभि-  
भवो नोपपद्यते । कस्मात् ? प्राप्यभावात् । न खलु भेरीखनेन तन्वी-  
खनः प्राप्यते । अप्राप्य चाभिभवन् सर्वमभिभवेत् । तत्र कचिदेव  
भेरीयां प्रणादितायां समानकालास्तन्वीखनालोकेषु न श्रूयेरन्निति ।  
उत्पत्तिपक्षे त्वयं दोषो न भवति । सन्तानक्रमेण श्रोत्रप्रत्यासन्नस्त्रीब्रः  
शब्दस्तथाभूतं मन्दं शब्दमभिभवतीति । अयञ्चाभिव्यक्तौ दोषः,  
दूरस्थस्य चानुपलब्धिः । यद्यभिव्यज्यते शब्दो नोत्पद्यते, दूरस्थेन  
शब्दस्यानुपलब्धिः प्रसज्यते । समानदेशो हि व्यञ्जकोऽव्यनक्तौति । वैभ-  
वादिति चेदश्रवणानुपपत्तिः । विभुः शब्दोऽभिव्यज्यते इति दूरस्थस्य  
नानुपलब्धिः । एवं चेदश्रवणं नोपपद्यते । तथा च कचिदेवाभिव्यक्तं  
सर्वोलोकः शृणुयात् । विभुः खल्वभिव्यज्यते इति । निवृत्तौ चानुप-  
लब्धिः । यद्यभिव्यज्यते शब्दो व्यञ्जकनिवृत्तावनुपलब्धिः प्राप्नोति  
प्रदीपवन् । यथा प्रदीपनिवृत्तावर्थो नोपलभ्यते, एवं व्यञ्जकनिवृत्तौ  
शब्दोऽपि नोपलभ्येत । न तु नोपलभ्यते । यदा वै पुरुषो दारु  
वृश्चति, दारुपरशुसंयोगनिवृत्तौ दूरस्थितः शब्दमुपलभते उत्पत्ति-  
पक्षे त्वयमदोषः । सन्तानोत्पत्तिक्रमेण श्रोत्रप्रत्यासत्त्या संयोगनिवृत्ता-  
नुपलब्ध्युपपत्तेरिति । तस्मात्,—

## संयोगाद्विभागाच्च शब्दाच्च शब्दनिष्पत्तिः ॥ ३१ ॥

भेरीदण्डादिसंयोगात् शब्दस्य निष्पत्तिरुत्पत्तिर्भवति नाभिव्यक्तिः । विभागात् खल्वपि । पूर्वस्माद्देशादिभक्तेवायुरपरेण देशेन संयोगात् प्रतिहन्यमानः शब्दमुत्पादयति । पात्र्यमाने च वंशे यः शब्द उत्पद्यते, दलद्वयविभागस्तत्र निमित्तम् । शब्दश्च सूक्ष्मः स्थूलस्य हेतुः । प्रतिशब्दात्मा च शब्दः शब्दान्निष्पद्यते । सन्तानक्रमेण प्रत्यासन्नाच्च शब्दादिज्ञायते उत्पत्तिधर्मकोऽयं नाभिव्यक्तिधर्मक इति । तारमन्दभावेन खल्वयं प्रत्यासन्नो भवति । न चैतदेकस्य शब्दस्य सम्भवति । नाना भूतस्य तु शब्दस्यैतत् स्यात् । तदित्यभूतात् शब्दादनुमीयते अयमुत्पद्यते नाभिव्यज्यते इति । शब्दः खल्वपि मात्रया वायुं प्रेरयति । प्रेरितश्च प्रतिहतः शब्दनिमित्तं भवति ।

यत्र च सन्तानक्रमेण प्रत्यासन्नस्य ग्रहणं, न तत्र पूर्वः शब्द-उत्तरस्य शब्दस्य निमित्तम् । प्रयत्नेन हि पूर्वः शब्दस्तथोत्पद्यते, उत्तरस्तु शब्दोवेनकारितस्तथा भवति । सोऽयं शब्दसन्तानोपावद्देगमनुवर्त्तते वेगोपरमे चोपरमिति । पूर्वः शब्द उत्तरस्य शब्दस्य निमित्तमिति पक्षे शब्दसन्तानस्यानुपरमप्रसङ्गः । पूर्वो हि शब्दो हेतु-रुत्तरस्येति नायमुच्छिद्येत । पूर्वोदुत्तरनाशे च तृतीयस्याश्रवणप्रसङ्गो-हेतुचवनं वा । अथ मन्येतोत्तरः शब्दः पूर्वं शब्दं नाशयन् स्वयमपि तेनैव नश्यतीति सन्तानस्योच्छेदो भवति । एवं सति द्वितीयः शब्दः पूर्वं शब्दं नाशयन् स्वयमपि तेन नश्यन् न तृतीयं शब्दमुत्पादयेत् । तथा सति तृतीयः शब्दो न अयेत । अथ यस्मात् शब्दात् परतो न शब्दोपलब्धिः स एवोत्तरोऽन्त्यः शब्दः पूर्वमुपान्त्यं शब्दं नाशयन्

तेनैव स्वयञ्च नश्यतीति । एवन्तर्हि अयमुत्तरः शब्दः पूर्वस्मात् शब्दात् नश्यति न त्वयनित्यत्र हेतुर्वक्तव्यः । न त्वसावस्ति । यदा चान्तः शब्द उत्पद्यते तदुत्तरक्षणे खल्वयमुपान्यं नाशयन् स्वयमपि तेन नश्यति इति वक्तव्यम् । सोऽयमुपान्यं नाशयन्नन्यञ्च जनयन् नश्यतीति कुतोऽनेन विज्ञायते । तस्मादिदं शेषहेत्वभावादयमसमाधिः । कस्तर्हि समाधिः ? परतोऽनुपलब्धेः सन्तानोच्छेदो विज्ञायते । स च किञ्चिन्निमित्तमनुमापयति । तच्च कारणनिवृत्तिरेवावधार्यते । महता खल्वयं प्रयत्नेन वायुं प्रेरयति, स तु तथा प्रेरितस्तेषु प्रदेशेषु प्रतिहतः शब्दोत्पत्तौ निमित्तभावं प्रतिपद्यते । तदेवं यावद्वेगवशाच्चलन् वायुः प्रतिहतो भवति तावच्छब्दसन्तानः प्रवर्तते । वेगोपरमे च क्रियोपरमात् सन्तानोच्छेदः । दृष्टं हि प्रतिहतो वायुः शब्दमुत्पादयतीति ॥

### लिङ्गाच्चानित्यः शब्दः ॥ ३२ ॥

सतोलिङ्गाभावादिभ्यश्चेति चार्थः । व्याख्यातं तत् । लिङ्गं खल्वपि शब्दमनित्यं प्रज्ञापयति । किं पुनर्लिङ्गम् ? यत्तन्त्वान्तरेऽनुश्रियते “आदिमत्त्वादैनद्रियकत्वात् कृतकवदुपचाराच्च” इति । आदिः कारणं, तद्व्याख्यातम् । ऐन्द्रियकः खल्वपि । दूरादुत्पन्नः शब्दः सन्तानक्रमेण ओत्र प्रत्यासन्नो गृह्यते । यदि शब्दोऽनित्य उत्पद्यते, सन्तानक्रमेणस्य ओत्र प्रत्यासत्तिरुपपद्यते । अथ नित्योऽभिव्यज्यते, नास्य ओत्रेण प्रत्यासत्तिर्भवितुमर्हति । ततश्चन्द्रियेण ग्रहणं न प्राप्नोति । व्यञ्जकसमानदेशो हि व्यज्यते इति । तीव्रं सुखं मन्दं सुखमिति कृतकं यथोपचर्यते, शब्देऽपि तथोपचारो दृष्टः तीव्रः शब्दो मन्दः शब्द इति । तथोप-



चर्थमाणमनित्यं दृष्टं, तस्मादनित्यः शब्द इति । यस्तु शब्दस्य नित्यत्वं प्रतिजानीते, स कस्माद्धेतोः प्रतिजानीते ?

**द्वयोस्तु प्रवृत्त्योरभावात् ॥ ३३ ॥**

तुशब्दात् पक्षोविपरिवर्तते । योऽध्यापयति यस्याध्याप्यते तयोर्द्वयोरध्यापनेऽध्ययने च न भवेत् प्रवृत्तिर्यदनित्यः शब्दः स्यात् । आचार्यस्यः शब्दोदन्तेवासिनमापद्यते तदध्यापनम् । यदि नित्यः शब्दो-विद्यमानस्य शब्दस्य देशान्तरप्राप्तिरूपपद्यते, अथानित्यः शब्दोनास्य देशान्तरप्राप्तिर्घटते । तदेवमध्यापनेऽध्ययने चाचार्यस्यान्तेवासिनश्च न भवति प्रवृत्तिः । योऽयमनित्यपक्षे द्वयोः प्रवृत्त्योरभावस्तस्मादनुमीयते नित्यः शब्द इति ॥

**प्रथमादिशब्दात् ॥ ३४ ॥**

प्रथमा सामिधेनी मध्यमा सामिधेन्युत्तमा सामिधेनीति प्रथमादयः शब्दास्तदा भवन्ति यदि नित्यः शब्दः स्यात् । अवस्थितानां वै प्रथमादयो व्यपदेशालोके, न त्वनवस्थितानाम् । तस्मात् प्रथमादिशब्दादनुमीयते, यः प्रथमोऽयश्चोत्तमः तावेतौ सह भवतइति ॥

**सम्प्रतिपत्तिभावाच्च ॥ ३५ ॥**

नित्यः शब्द इति प्रकृतम् । का पुनरियं सम्प्रतिपत्तिः ? सम्यग्भेदेन प्रतिपत्तिर्ज्ञानं सम्प्रतिपत्तिः । ज्ञायते खल्वयमनुवाकोदेवदत्तेनाधीतोऽयमेव यज्ञदत्तेनाप्यधीयते इति । यदनित्यः शब्दः, समानवर्ण-राशिरप्यनुवाकोनैकोभवतीति नेयं सम्प्रतिपत्तिर्भवितुमर्हति । भवति

चैवं सम्प्रतिपत्तिः । सम्प्रतिपत्तिभावाच्चानुमीयते नित्यः शब्द इति ।  
-तदमे हेतवः,—

**सन्दिग्धाः ॥ ३६ ॥**

• कस्मात् ? नृत्यादीनामसहभुवामयध्यापनेऽध्ययने च द्वयोः प्रवृत्त्यो  
र्भावात् प्रथमादिशब्दात् सम्प्रतिपत्तिभावाच्च । नृत्यादयोवै वहवो-  
भवन्त्यनित्याः । तत्रापि द्वयोः प्रवृत्तिर्भवति । सेयं प्रवृत्तिरनित्येऽपि  
भवन्ती न नित्यत्वपक्षे व्यवतिष्ठते इति । न वै खल्वाचार्यस्यस्य शब्द-  
स्यान्तेवासिनि प्राप्तिरध्यापनम् । किन्तर्हि, नृत्योपदेशवद्गृहीतस्यानु-  
करणमिति । नृत्यमधीते वटुरध्यापयत्येनं नाय्याचार्य इति । प्रथमं  
नृत्यं द्वितीयं नृत्यं प्रथमं भोजनं द्वितीयं भोजनमित्यादावनित्येऽपि  
प्रथमादयः शब्दाः प्रयुज्यमानान् नित्यत्वहेतवोभवन्ति । सम्प्रति-  
पत्तिभावः खल्वपि, तदेवेदं नृत्यं तएवामी केशास्तदेवैतदौषधमित्य  
नित्येऽपि दृष्टो न नित्यत्वहेतुरिति ।

ये चान्ये हेतवः शब्दत्वात् अस्पर्शत्वात् अभ्यासादित्येवमादयः, तेऽपि  
सन्दिग्धाः । शब्दत्वं यथा नित्यतायां तथैवानित्यतायामपि शक्यं  
प्रयोक्तुम् । स्पर्शवांश्चाणुर्नित्यश्च, अस्पर्शश्च कर्मानित्यश्चेति । दिनृत्यतु  
द्विर्भुङ्क्ते द्विरग्निहोत्रं जुहोतीति ।

यदि नित्यः शब्दः, पञ्चाशद्वर्णाः चतुर्दशाचदित्येवमादिका संख्योप-  
पद्यते । अथानित्यः शब्दः, एकैकएव वर्णाभवन्त्यपरिसंख्येया इति  
पञ्चाशदाद्याः संख्यानोपपद्यन्ते । अस्ति चेयं संख्योपपत्तिः । तस्मादनु-  
मीयते नित्यः शब्द इति । अयमपि सन्दिग्धो हेतुः । वक्त्रेषु वीणासु  
वाद्यमानासु प्रयुज्यते वीणा वाद्यते इति । कुत एतदित्यत आह,—

सति बहुत्वे संख्याभावः सामान्यतः ॥ ३७ ॥

ये वै 'कचित् ककाराः सर्वेऽप्यमी ककाराएव । एवं खकाराः एवं गकारा इत्यादि । तदेवं सर्वे ककाराः समाना इत्येको भवति ककारः । तथैकः खकार एको गकारः । एवं शेषेषु । सेयं ककारादीनां सामान्य-  
माश्रित्य पञ्चाशद्वर्णा इत्येवमादिका संख्या भवतीति ॥

इति चन्द्रकान्तीये वैशेषिकभाष्ये द्वितीयस्याध्यायस्य  
द्वितीयमाह्निकम् ॥

सामान्यत्वायं द्वितीयोऽध्यायः ॥

~~~~~

## अथ तृतीयोऽध्यायः ।

स्थानवतां परीक्षेत्यात्मानं परीक्षितुमारभते,—

### प्रसिद्धाद्भिन्द्रियार्थाः ॥ १ ॥

घ्राणरसनचक्षुस्त्वक्श्रोत्राणीन्द्रियाणि, गन्धरसरूपस्पर्शशब्दाः पृथिव्यादिगुणास्तदर्थान् प्रसिद्धाः । घ्राणमिन्द्रियं गन्धं गृह्णाति, रसनं रसं, चक्षुरूपं, त्वक् स्पर्शं, श्रोत्रं शब्दमिति प्रतिनियतमेषां ग्रहणं प्रसिद्धम् । न खल्वपि घ्राणं रूपं गृह्णाति, न चक्षुर्गन्धं, न रसनं शब्दं, न त्वक् रसं, न श्रोत्रं स्पर्शमिति । यदिन्द्रियं यदुपादानं, तत् उपादानस्य द्रव्यस्य गुणमसाधारणं गृह्णाति न गुणान्तरमिति प्रसिद्धमेव । प्रसिद्धत्वान्न हेत्वपेक्षा । कथं खोपादानगुणमेव गृह्णाति न गुणान्तरमित्यत्र न खल्वपि हेत्वपेक्षा भवतीति । सेयम्,—

### द्भिन्द्रियार्थप्रसिद्धिरिन्द्रियार्थेभ्योऽर्थान्तरस्य हेतुः ॥ २ ॥

इन्द्रियेभ्योऽर्थेभ्यश्च योऽयमन्योऽर्थआत्मा तस्य हेतुर्भवति । किं प्रसिद्धमिन्द्रियमात्मनोहेतुराहोस्वित् प्रसिद्धोऽर्थइति । न वै खल्विन्द्रियं न चार्थआत्मनोहेतुः । यस्मात्,

### सोऽनपदेशः ॥ ३ ॥

येनापदिश्यते सोऽयमपदेशोहेतुर्लिङ्गमित्यनर्थान्तरम् । इन्द्रियेणार्थेन च न खल्वात्मा शक्यतेऽपदेष्टुमित्यात्मनोऽनपदेशोऽर्थश्चेन्द्रि-

यञ्चेति । इन्द्रियार्थप्रसिद्धिस्त्वपदेशः । प्रसिद्धिज्ञानं रूपमिति वा रसइति वा भवति । तत् खलु गुणः किञ्चिद्द्रव्यमाश्रयति । रूपवत् । यच्चाश्रयति तत् द्रव्यमात्मेति । अस्तु तर्हि संघातइन्द्रियं वा प्रसिद्धेराश्रयः ? न,

### कारणाज्ञानात् ॥ ४ ॥

न खल्विन्द्रियं संघातं वा प्रसिद्धिराश्रयति । न ह्येतेषां कारणेषु पृथिव्यादिषु ज्ञानमस्ति । कारणगुणपूर्वकोहि कार्यगुणः पृथिव्यादौ दृष्टइति । अथापि खल्विन्द्रियसंघातकारणेष्वसती प्रसिद्धिः कार्येष्विन्द्रियसंघातेषु प्रादुर्भविव्यति । तच्च नैवं प्रतिपत्तुमर्हति । कस्मात् ?

### कार्येषु ज्ञानादज्ञानाच्च ॥ ५ ॥

क्वचित् कार्यं ज्ञानमुपलभ्यते संघातादौ, क्वचिच्च नोपलभ्यते घटादौ । तस्मात् प्रतिपद्यामहे न खल्वपि कारणेष्वसज्ज्ञानं कार्येषु प्रादुर्भवति इति । कारणेष्वसच्चेत् कार्यं प्रादुर्भवेत् ; सर्वत्राविशेषेण प्रादुर्भवेत्, नवा प्रादुर्भवेत्, न जालपि क्वचित् प्रादुर्भवेत्, विशेषहेतुर्वा वक्तव्यइति । तदेवं नेन्द्रियं न चार्थान खल्वपि संघातः प्रसिद्धेराश्रयः । इन्द्रियमर्थस्यात्मनो न हेतुः । कस्तर्हि हेतुः ?

### अन्यदेव हेतुरित्यनपदेशः ॥ ६ ॥

एवमब्दादिन्द्रियमर्थञ्च व्यवच्छिन्नन्ति । इन्द्रियेभ्यश्चार्थेभ्यश्चान्यदेव हेतुरितीन्द्रियमर्थज्ञानपदेशोऽहेतुः । नैताभ्यामात्मा शक्योऽपदेष्टुमिति । किं पुनरन्यत् ? “आत्मेन्द्रियार्थसन्निकर्षाद्यन्निष्पद्यते तदन्यत्”— इति वक्ष्यति । कस्मादिन्द्रियमर्थज्ञानपदेशः ?

## अर्थान्तरं द्व्यर्थान्तरस्यानपदेशः ॥ ६ ॥

यस्मादर्थान्तरमर्थान्तरस्यानपदेशो भवति न तेनासौ शक्योऽपदेशुमिति । तत्र यादृगिदं भवति रूपमात्मनो हेतुरिति, तादृगेतद्भवति इन्द्रिय-मर्थस्यात्मनो हेतुरिति । अस्तु तर्हि इन्द्रियार्थप्रसिद्धिरात्मनोऽनपदेशः । अर्थान्तरमिन्द्रियार्थप्रसिद्धिरर्थान्तरज्ञात्मेति । तच्च नैवं भवति । प्रसिद्धिपूर्वकत्वादपदेशस्य । अप्रसिद्धेऽह्यनपदेशः । तदेतत् सिध्यति ययोरर्थान्तरभूतयोः प्रसिद्धिर्नास्ति, तयोरेकमन्यस्यानपदेशः । ययो-स्त्वस्ति प्रसिद्धिस्तयोरर्थान्तरमपदेशो भवत्यर्थान्तरस्येति । ज्ञानस्या-त्मनश्चास्ति प्रसिद्धिरिति ज्ञानमात्मनोऽपदेशः । आत्मनि खल्वेत-त्समवैति । इन्द्रियार्थाभ्यां न तस्य प्रसिद्धिरिति नोन्द्रियमर्थस्यान-पदेश एवात्मन इति । ज्ञानञ्च खल्वेतदात्मनः कार्यं नात्यन्तमर्थान्तर-भूतमिति । अर्थान्तरं तर्ह्यर्थान्तरस्यानपदेश एव ? यत्र प्रसिद्धिर्नास्ति तत्रार्थान्तरमर्थान्तरस्यानपदेशः । यत्र त्वस्ति प्रसिद्धिस्तत्र भवत्यप-देशोऽर्थान्तरमर्थान्तरस्येति । किं पुनरर्थान्तरमर्थान्तरस्यापदेशो लिङ्गं भवति ? तदुच्यते,—

संयोगि समवाय्येकार्थसमवायि विरोधि च ॥ ८ ॥

अर्थान्तरमर्थान्तरस्यापदेशः । ययोः खल्वर्थान्तरभूतयोः संयोगादि-रस्ति, तयोरर्थान्तरमर्थान्तरस्य लिङ्गं भवति । इन्द्रियन्तु नात्मनः संयोगि न समवायि नैकार्थसमवायि न विरोधीत्यनपदेश ए-वेति । एतेनार्थो व्याख्यातः । एभ्यश्चान्यत्रानुमानाभिमानः सभावनामू-लान् खल्वपि प्रमितावुपयुज्यते । प्रमाणतो ह्यपलभ्येस्तथाभावो न्याय्येन

विपर्ययः । विपर्यय इति चान्यदनुमानमिति न तत्प्रमाणम् । कार्यं न कारणद्वयान्तरमर्थान्तरभूतमिति नात्र तथोरूपसंख्यानम् । यदर्थान्तर-  
मपदेशोभवत्यर्थान्तरस्य, तत् खल्वत्रोपसंख्यायते । नवमे तु लैङ्गि-  
कोपसंख्याने तदप्युपसंख्यास्यतीति । एषामुदाहरणम्,—

**कार्यं कार्यान्तरस्य ॥ ९ ॥**

कार्यं शरीरसंयोगि त्वगद्रव्यं कार्यान्तरस्य संयोगिनः शरीरद्रव्यस्य  
लिङ्गमर्थान्तरभूतम् । सहजं खल्वावरणं शरीरस्य त्वगुच्यते । तच्चैतत्  
शरीरस्य न कार्यं न कारणं केवलं सहेत्यद्यमानं नियतसंयोगि शरी-  
रेणेति । कार्यं खल्वपि रूपं द्रव्यसमवेतं कार्यान्तरस्य समवायिनो लिङ्गं,  
कार्यञ्च शब्दः कार्यान्तरस्याकाशस्य लिङ्गमिति । कार्यं खल्वपि रूपं  
स्पर्शश्चैकस्मिन्नर्थे समवैति । तयोरर्थान्तरमेकमर्थान्तरभूतस्यापरस्य  
लिङ्गमिति । अथ विरोधि,—

**विरोध्यभूतं भूतस्य ॥ १० ॥**

अभूतं नास्तीत्यनर्थान्तरम् । असत् खल्वपि विरोधि सतो विरो-  
धिने लिङ्गम् । नकुलः खल्वमन्नहेर्लिङ्गं भवति । निराकुला हि तत्र  
तस्यावस्थितिरवस्थित्युचिते देशे ॥

**भूतमभूतस्य ॥ ११ ॥**

सर्वं विरोधि विरोध्यन्तरस्यासतो लिङ्गम् । नकुलेन सताऽनुमीयते  
नास्त्यत्रादिरिति ॥

**भूतोभूतस्य ॥ १२ ॥**

भूतो विरोधी भूतस्य विरोधिने लिङ्गम् । गतिविशेषात् प्रसर्पता

नकुलेनानुमीयते अस्यत्राहिरलक्ष्यइति । तथाभूतेन वाऽहिना  
नकुलस्यानुमानम् । अथापि खल्वेतदर्थान्तरमर्थान्तरस्यापदेशेन  
त्वन्यदिति कुतएतत् प्रतिपत्तव्यम् ?

**प्रसिद्धिपूर्वकत्वादपदेशस्य ॥ १३ ॥**

प्रसिद्धिपूर्वकः खल्वपदेशोभवति । अस्ति चैतेषु प्रसिद्धिर्नियत  
संबन्धात् । तस्मादेभिरर्थान्तरभूतैरर्थान्तरभूतान्येतान्यपदिश्यन्ते इति  
भवन्त्येतेऽपदेशाः । अन्ये त्वनपदेशाः, न खल्वपि तेषु प्रसिद्धिरस्ति  
नियतसंबन्धस्याभावात् । यस्मात् प्रतिद्धिपूर्वकोभवत्यपदेशस्तस्मात्,

**अप्रसिद्धोऽनपदेशः ॥ १४ ॥**

यत्र नास्ति प्रसिद्धिः सोऽनपदेशः ॥

**असन् सन्दिग्धश्चानपदेशः ॥ १५ ॥**

यत्रानुमीयते, तत्र योन भवति हेतुः, सोऽयमसन्ननपदेशः । सन्दि-  
ग्धश्च हेतुरनपदेशोऽहेतुः । नैताभ्यां शक्यमपदेष्टुमिति । सन्दिग्ध-  
श्चनैकान्तिकः सव्यभिचारइत्यनर्थान्तरम् । व्यभिचारश्चैकत्रायवस्था ।  
सोऽयमनैकान्तिकः । साध्यश्चैकोऽन्तः, तदभावश्चैकोऽन्तः । यः खल्वे-  
कस्मिन्नन्ते वर्तते सएकान्तिकः । विपर्ययादनैकान्तिकः योद्वयो-  
रप्यन्तयोर्वर्तते इति । तन्त्वान्तरे च, सव्यभिचारविरुद्धप्रकरण-  
समसाध्यसमातीतकालाः पञ्चानपदेशाउक्ताः । “ सिद्धान्तमभ्युपेत्य  
तद्विरोधे विरुद्धः । यस्मात् प्रकरणचिन्ता स निर्णयार्थमपदिष्टः  
प्रकरणसमः । साध्याविशिष्टः साध्यत्वात् साध्यसमः । कालात्ययापदिष्टः



कालातीतः” इति । तदमेऽप्रसिद्धाऽसन्तः सन्दिग्धाश्चेति । अनपदेश-  
स्योदाहरणम्,—

**यस्माद्विषाणी तस्मादश्वः ॥ १६ ॥**

अश्वविषाणिनोः प्रसिद्धिर्नास्तीत्यप्रसिद्धोऽनपदेशः । न चाश्वे  
विषाणमस्तीत्यसन्ननपदेशः । यश्च विषाणी नामावश्वइति सन्दिग्ध-  
श्चानपदेशः । अथापि खल्वश्वेऽपि दशनमस्ति गव्यपीति अप्रसिद्धः  
सन्दिग्धश्चानपदेशः । अश्वेऽपि कदाचिन्नास्ति दशनमित्यसंश्चानपदेश  
इति ॥

**यस्माद्विषाणी तस्माज्जौरिति चानैकान्तिकस्योदा-  
हरणम् ॥ १७ ॥**

यस्माद्विषाणी तस्मादश्वइति चार्थः । तद्व्याख्यातम् । गवि यद्वि-  
लक्षणं विषाणं, न तस्य प्रतिसन्धानेन हेतुः प्रवर्तते । विषाणमाश्वस्य  
त्वभिसन्धानमिति । अन्यदेव हेतुरिति यदन्यदात्मनोहेतुरित्युक्तं, तदन्य-  
दिदानीमभिधीयते,—

**आत्मेन्द्रियार्थसन्निकर्षादुयन्निष्यद्यते तदन्यत् ॥ १७ ॥**

आत्मना इन्द्रियस्य तस्य चार्थेन सन्निकर्षात् यदुत्पद्यते तदन्यत् ।  
किं पुनरात्मेन्द्रियार्थसन्निकर्षादुत्पद्यते ? ज्ञानमुपलब्धिर्वोधइति । तच्चै-  
तदात्मनोहेतुः । न त्विन्द्रियमर्थश्च । कार्यभूतं खल्वेतत् कारण  
भूतस्यात्मनोऽपदेशइति । न वै खल्विन्द्रियं ज्ञानेन शक्यमपदेशम् ।  
कस्मात् ?

दर्शनस्पर्शनाभ्यामेकार्थग्रहणात् । यः खल्वर्थोदर्शनेन गृहीतः स्पर्शने-  
नापि सोऽर्थो गृह्यते । यमहमद्राक्षश्चक्षुषा तमेवैतर्हि स्पर्शनेन स्पृशामि,  
यश्चास्याक्षं स्पर्शनेन तमेवैतर्हि चक्षुषा पश्यामीति । तावेतावेकविषयौ  
प्रत्ययोषेकर्तृकौ प्रतिसन्धीयेते । तत्र योऽसौ चक्षुषा स्पर्शनेन चैकमर्थं  
गृह्णात्येककर्तृकौ च प्रत्ययौ प्रतिसन्धत्ते, सोऽयमर्थान्तरमात्मा । इन्द्रियं  
खलु खं खं विषयग्रहणं प्रतिसन्धातुमर्हति न विन्द्रियान्तरस्य विष-  
यान्तरग्रहणमिति । संघातोऽप्यवस्थाभेदाद्भिद्यमानेनैकइति न भिन्न-  
निमित्तौ विभिन्नकालीनौ प्रत्ययावेककर्तृकौ प्रतिपत्तुमर्हति, योऽहं  
वाक्ये पितरावन्वभवं स एवाहमेतर्हि प्रणप्नूनुभवामीति । तस्मादि-  
न्द्रियेभ्योऽर्थेभ्यः संघाताच्चार्यान्तरमात्मेति ॥

**प्रवृत्तिनिवृत्तौ च प्रत्यगात्मनि दृष्टे परत्र लिङ्गम् ॥१६॥**

चेष्टया परस्य प्रवृत्तिं निवृत्तिञ्चानुमाय ताभ्यां रागद्वेषावनुमि-  
नेति, ताभ्यामपि सुखदुःखहेतुभावज्ञानस्य, तेन च परात्मनोऽनुमा-  
नम् । तदेवं चेष्टानुमिता प्रवृत्तिर्निवृत्तिश्च परचात्मनि लिङ्गं भवति  
इति ॥

इति चन्द्रकान्तीये वैशेषिकभाष्ये तृतीयस्याध्याय  
स्याद्यमानिकम् ॥

## द्वितीयमाह्निकम् ।

मनोगतिरात्मनोलिङ्गमिति वक्तुं मनः परीक्ष्यते,—

आत्मेन्द्रियार्थसन्निकर्षे ज्ञानस्य भावाभावश्च मन-  
सोलिङ्गम् ॥ १ ॥

सत्यनुमानागमसंशयस्त्रयज्ञानोद्भूतसुखादिप्रत्यक्षादयश्चेति चार्थः ।  
आत्मना इन्द्रियाणां तैश्चार्थस्य सन्निकर्षे सत्यपि न युगपदुत्पद्यन्ते  
सर्वेन्द्रियनिमित्तानि ज्ञानानि । किन्तु किञ्चिदिन्द्रियनिमित्तमेव  
ज्ञानमुत्पद्यते । तेनानुमीयते; अस्ति किञ्चिन्निमित्तान्तरं यस्या-  
सन्निधानात् ज्ञानं नोत्पद्यते सन्निधानाच्चोत्पद्यते इति । सोऽयं ज्ञानस्य  
भावोऽभावश्च मनसोलिङ्गम् । तच्चैतत् येनेन्द्रियेण सन्निकृत्यते तदि-  
न्द्रियनिमित्तं ज्ञानमुत्पद्यते, येन लिन्द्रियेण न सन्निकृत्यते तदिन्द्रिय-  
निमित्तं ज्ञानं नोत्पद्यते इति ।

स्रत्यादयश्च न घ्राणादिनिमित्ताः, घ्राणाद्युपरमेऽपि गन्धादिस्रत्या-  
द्युपलब्धेः । न घ्राणिनिमित्ताः स्रत्यादय इति यदेषां निमित्तं तन्मन इति ।  
सुखाद्युपलब्धिः खल्वपि करणजन्या भवितुमर्हति रूपाद्युपलब्धिवत्  
तच्च करणं मन इति । यथा घ्राणेन रसेन गृह्यते इति करणान्तरं  
रसनं, घ्राणरसनाभ्यां रूपं न गृह्यते इति करणान्तरं चक्षुः । एवं  
सर्वत्र । तथा घ्राणादिभिः सुखादयोन गृह्यन्ते इति करणान्तरं मनः ।  
तत्प्रत्याख्याने सर्वत्रैवं प्रसङ्गः । अथ सुखाद्युपलब्धेः करणं प्रत्याख्यायते,

गन्धाद्युपलब्धेरपि करणान्यविशेषात् शक्यन्ते प्रत्याख्यातुमिति सर्वत्र प्रत्याख्यानं प्रसज्यते । नियमस्य निरनुमानः । यच्च नियमो गन्धाद्युपलब्धिः करणनिमित्ता न सुखाद्युपलब्धिरिति, सोऽयं निरनुमानः । नात्र किञ्चिदनुमानमस्ति यतो नियमप्रतिपत्तिर्भवति । ज्ञातुर्ज्ञानसाधनवत् मन्तुर्मतिसाधनोपपत्तिः । यथा ज्ञातुर्ज्ञानसाधनानि घ्राणादौ नि तथा मन्तुर्मतिसाधनं मन इति । घ्राणेन खल्वयं ज्ञाता गन्धं जानीते, रसनेन रसं, चक्षुषा रूपमित्यादि यथाविषयं वेदितव्यम् । एवं मनसा सर्वं मन्यते इति । तच्चैतत्सर्वविषयं मनोघ्राणादिकन्तु प्रतिनियतविषयमिति ॥

तस्य द्रव्यत्वनित्यत्वे वायुना व्याख्याते ॥ २ ॥

मनोहि प्रागुत्पन्नं सदाविमोक्षमनुवर्त्तते । तच्चैतन्मनः,—

प्रयत्नायौगपद्याज्ज्ञानायौगपद्याच्चैकम् ॥ ३ ॥

न युगपत्प्रयत्नादुत्पद्यन्ते, न युगपज्ज्ञानान्युत्पद्यन्ते, यस्य सन्निधेरसन्निधेश्च तयोस्तत्पत्तिरनुत्पत्तिश्च, तस्मिन् प्रतिशरीरमेकं न नाना । न खल्वपि ज्ञानस्य भावाभावेनानुमितं मनोनाना भवितुमर्हति । नानात्वे तु मनसोऽनेकैरिन्द्रियैरेकदा सन्निधानोपपत्तेर्युगपज्ज्ञानानि प्रयत्नाद्योत्पद्येरन् । नानैव मनांस्तेकैकस्मिन्निति तेषां द्वित्राणां सन्निधेर्द्वित्राण्युत्पद्यन्ते कदाचिदुत्पद्यन्ते दीर्घशक्कुलीभक्षणादाविति प्रावादुकानां दृष्टिभिः शिथ्यान मुञ्चेरन्निति त्वाचार्यस्य प्रवृत्तिरिति । युगपदनेकक्रियोपलब्धेर्नेति चेन्नालातचक्रदर्शनवत्तदुपलब्धिराशुसञ्चारात् । एका खलु नर्तकी करचरणादौ नि चालयति गायति भ्रमति शृणोत्यातोद्यजान् शब्दान् स्मरति गेयं पदं नृत्यञ्चाभिमतमिति तेषां

क्रमोगृह्यते, क्रमस्याग्रहणात् युगपदेताः क्रियाइति । तच्च नैवम् । कस्मात् ? यस्मादलातस्य संभ्रमतः खल्वाशुसञ्चाराद्विद्यमानः क्रमो- यथा न गृह्यते, क्रमस्याग्रहणाच्चाविच्छेदवुद्ध्या चक्रवदुद्धिर्भवति । एवं मनसोऽप्याशुसञ्चारादुद्धीनां क्रियानाञ्च विद्यमानः क्रमोन गृह्यते क- मस्याग्रहणात् युगपद्भवन्तीत्यभिमन्यते । तस्मादुत्पलशतपत्रभेदवन्न- र्त्तकौकरचरणादिषु क्रियायौगपद्योपलभिरिति । छिन्नवृश्चिकादिश- कलानाञ्च या क्रिया, सेयं खड्गाद्यभिघातादुत्पद्यते न प्रयत्नादिति । एतेनावैभवं व्याख्यातम् । आत्मप्रतिपत्तिहेतूनां मनसि सम्भवइति- चेत् ज्ञातुर्ज्ञानसाधनवन्मनुर्मतिसाधनोपपत्तेः संज्ञाभेदमात्रम् । ये खल्वात्मनः प्रतिपत्तौ हेतवस्ते मनसि सम्भवन्तीति मनएवात्मा स्यात् । एवमपि यथा ज्ञातुर्ज्ञानसाधनानि घ्राणादीनि, तथा मन्तुर्मतिसाधन- मन्यदुपपद्यते । तस्मात् संज्ञाभेदमात्रं न त्वर्थे विवादः । येयं मन्तुरात्म- संज्ञा सा न मृश्यते, मनःसंज्ञा त्वभ्यनुज्ञायते । या च मतिसाधनस्य मनः- संज्ञा, सा न मृश्यते मतिसाधनसंज्ञा त्वभ्युपेयते इति । सति च मनसि,

**प्राणापाननिमेषोन्मेषजीवनमनोगतीन्द्रियान्तरवि-  
काराः सुखदुःखेच्छाद्वेषप्रयत्नाश्चात्मनोलिङ्गानि ॥४॥**

शरीरान्तश्चारिणोवायोर्यत्प्रागप चाननं तेनानुमीयते अस्त्यात्मा यस्तिर्यग्गमनस्वभावं वायुमूर्द्धमधश्चानयतीति । संमूर्च्छनादिति चे- न्नापाने तदभावात् । अथ मन्येत, संमूर्च्छितः खल्वान्तरोवायुरूद्धमनि- तीति । तच्च नैवं मन्तव्यम् । कस्मात् ? अपाने तदभावात् । अधः खल्वे- षोऽनिति नोर्द्धम् । न चैतत्प्रयत्नमन्तरेणोपपद्यते इति । अक्षिपक्षणी

येन संयुज्येते तदुन्मेषः, येन च संयुक्तयोस्तयोर्विभागः तन्निमेषः । ते खल्वेते निमेषोन्मेषकर्मणी यस्य प्रयत्नादुत्पद्येते, सोऽयमर्थान्तरभूत-  
आत्मा । अचेतनस्य दारूपुत्रकस्य नर्तनं चेतनकारितं दृष्टमिति । जीवन-  
श्चात्मिकवायुसंवन्धोनियतसहभावादात्मनोहेतुः । न खल्वन्यत्र शि-  
लादौ तदुपलब्धिरिति । जीवनकार्यं खल्वपि वृद्धिस्तसंरोहणादि-  
कमचेतनेष्वदृष्टं चेतनस्यानुमितौ हेतुर्भवति । मनसश्चेन्द्रियविशेषे  
योऽयं सन्निधिर्ज्ञानोत्पत्तिहेतुः स मनसोगतिविशेषादुत्पद्यते । प्रणि-  
धाय खल्वयं ज्ञाताऽभिमतेष्विन्द्रियेषु मनः प्रेरयति, उदवसितान्तः  
पृथुकइवाभिमतप्रदेशेषु कन्दुकम्, अथाभिमतं जानीते इति ।

शरीरेण च खल्वात्मनः संवन्धे सति पुरुषः प्राणिति अपानिति निमि-  
षत्युन्मिषति जीवति मनश्चाभिमते प्रदेशे गमयति । आत्मनस्तु संवन्ध-  
स्थापगमे न प्राणिति नापानिति न निमिषति नोन्मिषति न जीवति  
न मनोगमयति । तस्मादेभिरनुमीयते अस्यात्मा यत्संवन्धादेते भव-  
न्तीति । इन्द्रियान्तरविकारः खल्वपि । कस्यचिदस्तरसस्य फलस्य गृहीत  
साहचर्यं रूपे गन्धे वा चक्षुषा घ्राणेन वा गृह्यमाणे इन्द्रियान्तरस्य  
रसनस्य योऽयं विकारः—नियतसहचरितेन रूपेण गन्धेन वा गृह्य-  
माणेन रसानुसृतौ रसगर्द्धिप्रवर्त्तितोदन्तोदकसंज्ञवः प्रवर्त्तते तदा-  
त्मनोलिङ्गम् । गृहीतसाहचर्यं रूपं गन्धं वा गृह्यन् खल्वयमात्मा  
रसननुस्मरति । तच्चानुस्मरतोरसगर्द्धिः प्रवर्त्तते । ततोरसनस्य वि-  
कारइति । अथेन्द्रियाणि चेतयन्ते, नायमिन्द्रियान्तरविकारउप-  
पद्यते । न खल्वन्यदृष्टमन्यः स्मरतीति । संघातोऽपि न पूर्वापरयोरे-  
कोऽस्तौति । सुखदुःखेच्छादेषप्रयत्नाश्च ज्ञानवद्वाक्यान्ताः ॥

तस्य द्रव्यत्वनित्यत्वे वायुना व्याख्याते ॥ ५ ॥

तदेवं सिद्धमात्मनोऽनुमानम् । अतः परं प्रावादुकानां दृष्टयः प्रदर्श्यन्ते । तत्रात्मनोऽनुमानमसम्भवं मन्यमानः कश्चिदाह । न वै खल्वात्मा शक्योऽनुमातुम् । यस्मात्,

यज्ञदत्तइति सन्निकर्षे प्रत्यक्षाभावादृष्टं लिङ्गं न विद्यते ॥ ६ ॥

यदा वै यज्ञदत्ते चक्षुः सन्निकृत्यते, तदाऽपि नात्मनः प्रत्यक्षं भवति । अतोनास्ति दृष्टं लिङ्गं येनायमात्मेत्यनुमीयेत । न च सामान्यतोद्दृष्टालिङ्गादयमात्मेत्यनुमानं सम्भवतीत्याह,

सामान्यतोद्दृष्टाच्चाविशेषः ॥ ७ ॥

अस्ति किञ्चिदस्त्विति शक्यमनुमातुं न त्वस्यात्मेति ॥

तस्मादागमिकः ॥ ८ ॥

प्रतिषेधरूपस्य वायुपरीक्षायामुक्तः । आत्मनः प्रत्यक्षाभावमदृश्य-  
न्नपरम्राह,—

अहमिति शब्दस्य व्यतिरेकान्नागमिकम् ॥ ९ ॥

अहमिति योऽयं प्रत्ययस्तत्र शब्दस्य व्यतिरेकोभवति । शब्दात् खल्वसौ व्यतिरिच्यते । तस्मादहमिति यज्ज्ञानं नैतदागमिकं भवति । सोऽयं प्रत्यक्षएवात्मा नागमिको न खल्वप्यनुमेयइति । अथापि खल्वयमात्मा प्रत्यक्षोऽप्यनुमेयः स्यादित्यत आह,—

यदि दृष्टमन्वक्ष्यमहं देवदत्तोऽहं यज्ञदत्तइति ॥ १० ॥

यदि इन्द्रियेणामि गृह्यते अहं देवदत्तोऽहं यज्ञदत्त इति प्रत्यात्मं, न तर्ह्यात्मन इदानीमनुमानं भवति । यदि प्रत्यक्षोऽयमात्मा, किन्तु चानुमानेनेति ।

अथापि खल्वात्मा नाम द्रव्यं नागमिकम् । कस्मात् ? अहं मिति शब्दस्य व्यतिरेकात् । किन्त्वहं देवदत्तोऽहं यज्ञदत्त इत्यन्वयं दृष्टमिति । अथापि खल्वात्मद्रव्यमहमिति शब्दस्य व्यतिरेकान्नागमिकम् । यदि अहं देवदत्तोऽहं यज्ञदत्त इत्यन्वयं दृष्टमात्मा नाम द्रव्यं, कथमिदानीमागमिकं स्यादित्यपरोहेतुस्तत्रैव प्रवर्तते । महत् खल्वेतद्वचसेवैचित्र्यमाचार्यस्येति । अथास्य प्रतिषेधः । न वै खल्वयमात्मा प्रत्यक्षः । किन्तु,—

**दृष्टयात्मनि लिङ्गे एक एव दृढत्वात् प्रत्यक्षवत्प्रत्ययः ॥११॥**

यदिदमात्मनि लिङ्गं दृश्यते ज्ञानप्रभृतिकम्, तस्मिन् लिङ्गे सति अनुमानमेक एव प्रत्ययो भवति, न प्रत्यक्षमनुमानश्चेति द्वयमात्मनि प्रवर्तते । स खल्वयं दृढत्वात्प्रत्यक्षवदवभासते, न त्वेतत्प्रत्यक्षमिति ।

विप्रतिपत्त्युपलब्धेश्चाप्रत्यक्षः । नायमात्मा प्रत्यक्षः । कस्मात् ? विप्रतिपत्त्युपलब्धेः । उपलब्धते खल्वात्मनि विप्रतिपत्तिरस्ति नास्तीति । येऽप्यहं प्रत्ययमास्थिषत, तेऽपि केचिन्नास्तित्वमात्मनः संघातव्यतिरिक्तस्य प्रतिजानते । न खलु प्रत्यक्षे कश्चिद्विप्रतिपद्यते इदमस्ति नास्तीति । तस्मादहमन्वोऽहं वधिरोऽहं स्थूलोऽहं गौर इति संघात एवाहं प्रत्ययविषयो न तद्व्यतिरिक्तात्मा । योऽपि अहमिहैवास्मि सद्ने जानान इति प्रत्ययः, सोऽपि व्यापकस्यात्मनः प्रादेशिकत्वानुपपत्तौ गौरोऽहं जानामीति वत्संघातालम्बनो भ्रम एव । तत्रैव ज्ञानमपि कथाचिद्विवक्षया मन्यते इति । वाक्य-



स्थाविरशरीरभेदेऽपि यत्सोऽहमित्येकत्वप्रतिसन्धानम्, तदपि स एवायं हस्तइतिवत्संघातविषयमेव कयाचिद्विवक्ष्येति । परीक्षकाश्च खल्वे-  
तदात्मविषयं प्रतिसन्धानं मन्यन्ते, न लौकिकाः । ते हि संघातमेव  
तथा प्रतियन्ति इति ।

भवन्नप्ययमात्मनि प्रत्ययोन पृथिव्यादिवदात्मानं गोचयति । योऽयं  
प्रतीयते, सोऽयं संघातइन्द्रियमन्योवेत्यहंप्रत्ययवतामपि विमर्शोप-  
लभ्येः । तस्मादनुमेयआत्मा न प्रत्यक्षइति । यथा खल्वर्थं दूरादुपल-  
भमानोनावधारयात् जलाशयोवा मरीचिका वा इति । ततोवला-  
कादिलिङ्गेनानुमिनोति योऽयं दूरादुपलभ्यते जलाशयोऽसाविति ।  
तत्र यदनवधारणं ज्ञानं जलाशयोवा मरीचिका वेति, न तत्प्रत्य-  
क्षम् । तथैवाहमिति जानानोनावधारयति संघातं वा इन्द्रियाणि वा  
तद्व्यतिरिक्तं वोपलभे इति । तदेतदनवधारणं ज्ञानं न प्रत्यक्षमिति ।  
तदुक्तम् । “तत्रात्मा मनश्चाप्रत्यक्षे” इति । “इन्द्रियार्थमन्निकर्षात्पन्नं  
ज्ञानमव्यपदेश्यमव्यभिचारि व्यवसायात्मकं प्रत्यक्षम्”—इति तन्ना-  
न्तरे चोक्तमिति । तच्चैतदात्मनः प्रत्यक्षं निरूपितेरभावादसत्कल्पं  
नात्रभवान् सूत्रकारोऽभ्युपगच्छति ।

यश्च प्रत्ययोऽहं देवदत्तोऽहं यज्ञदत्तइति, सोऽयम्,

देवदत्तो गच्छति यज्ञदत्तो गच्छतीत्युपचाराच्छरीरे-  
प्रत्ययः ॥ १२ ॥

शरीरं खल्वेकस्माद्देशाद्देशान्तरं गच्छति । उपवर्त्यते च देवदत्तो-  
गच्छति यज्ञदत्तो गच्छतीति । तस्मात् योऽयं प्रत्ययोऽहं देवदत्तो-  
ऽहं यज्ञदत्तइति, सोऽयं शरीरे प्रत्ययोन त्वात्मनि । शरीरे हि देव-

दत्तत्वादेरुपचारं दति । देवदत्तत्वादिकं खलु शरीरमाश्रयति नत्वा-  
त्मानम् । तस्मादहं देवदत्तइत्येवमादिकः प्रत्ययः शरीरे भवतीति ।  
अत्रापरआह,—

सन्दिग्धस्तूपचारः ॥ १३ ॥

योऽयं शरीरे देवदत्तत्वादेरुपचारोनात्मनीति, स तु सन्दिग्धः ।  
किमात्मनि चोपचारः शरीरे च, किं वा शरीरेणवेति न निर्णयहेतु-  
रस्ति । यथैव प्रतीयते देवदत्तो गच्छतीति, तथैव प्रतीयते देवदत्तो-  
जानातीति । सन्देहाच्चानिर्णयस्तत्त्वस्य । तस्मात्,

अहमिति प्रत्यगात्मनि भावात् परचाभावादर्थान्तर  
प्रत्यक्षः ॥ १४ ॥

अहमिति योऽयं प्रत्ययः सखल्वर्थान्तरप्रत्यक्षः । यत् खलु शरीराद-  
र्थान्तरमात्मा तत्प्रत्यक्षः । कुत एतत् ? प्रत्यगात्मनि भावात् परचाभा-  
वाच्च । अहं जानामीति खल्वयं प्रत्ययः प्रत्यगात्मनि भवति शरीरे-  
च न भवतीति । अस्य प्रतिषेधः,

देवदत्तो गच्छतीत्युपचारादभिमानात्तावच्छरीरप्र  
त्यक्षोऽहङ्कारः ॥ १५ ॥

योऽयमहङ्कारोऽहमिति प्रत्ययः, स तावच्छरीरप्रत्यक्षोनात्मप्रत्यक्षः ।  
कस्मात् ? देवदत्तो गच्छतीत्युपचारात् । यच्चाहं जानामीति प्रत्येति,  
तदप्यात्मनो धर्म्मं ज्ञानं तत्संबन्धाच्छरीरेऽभिमन्यते । स्थूलोऽहं सुखी-  
तिवत् । पुनरपरआह,—

सन्दिग्धस्तूपचारः ॥ १६ ॥

देवदत्तो गच्छतीति किं शरीरसंबन्धादात्मनि गतेरूपचारः, आहो-  
 स्विदगच्छति" शरीरे आत्मसंबन्धादेवदत्तत्वादेरूपचारः इति । सोऽयं  
 सन्देहान्न तत्तन्निर्णयाय कल्प्यते इति । सोऽयमनिर्णयहेतुं सन्देहमस-  
 कृदुपन्यस्यन्नहंप्रत्ययगोचरञ्चात्मानं प्रतिजानानोऽनवधेयवचनोऽभ्युप-  
 लब्धोपेक्षितवानाचार्यः । निमीलिताक्षस्योपलब्धेरात्मनीति चेन्नान्यत्रापि-  
 तदुपलब्धेः । अथ निमीलिताक्षोऽप्यहमित्युपलभते, सा चेयमुपलब्धि-  
 रात्मनि विज्ञायते इति । तच्च न । यथा खल्वयं पुरुषो निमीलिताक्ष-  
 उपलभते जानाम्यहमिति, तथैव खल्वयमुपलभते स्थूलोऽहमिति ।  
 तस्मात् नेयमुपलब्धिरात्मन्येव शक्या विज्ञातुमिति । अस्तु तर्हि यत्र  
 मुक्तसंशयं प्रत्यक्षं तदेव शरीरमात्मा, चक्षुषा ह्येतद्गृह्यते इत्यत आह,—

**नतु शरीरविशेषाद्यज्ञदत्तविष्णुमित्रयोर्ज्ञानं वि-  
 षयः ॥ १७ ॥**

न वै खलु शरीरविशेषात् यज्ञदत्तविष्णुमित्रयोर्ज्ञानं विशेषेण व-  
 ष्यते विशिष्यते इति । ज्ञानं यदि शरीरगुणः स्यात्, शरीरविशेषात्तत्र  
 विशेषो भवेत् । शरीरगुणस्य रूपादेः खलु शरीरविशेषाद्विशेषो दृष्टः ।  
 न त्वेतत् तथा भवति । यथा खल्वेकोरूपं रूपमिति जानीते, रसं  
 रस इति, परोऽपि तथेति नैतत् शरीरस्य गुणः, किन्त्वर्थान्तरस्यात्मन  
 इति । स खल्वविशेषः सर्वत्रेति न तस्य गुणे विशेषः सम्भवति । असिद्धमि-  
 ति चेन्न कारणवशात् । ज्ञानं खल्वपि यज्ञदत्तविष्णुमित्रयोर्विशिष्यते,  
 यज्ञदत्तः खल्वयं प्रभृततरं जानाति शास्त्रं, स्मरति स्मर्त्तव्यस्य, शक्नोति  
 चोहापोहौ कर्तुं; विष्णुमित्रस्तु न जानाति शास्त्रं, न स्मरति  
 स्मर्त्तव्यस्य, न शक्नोत्यहापोहौ कर्त्तुमिति । तत्रैवं सति यज्ञदत्तविष्णुमित्र-

योर्ज्ञानं न विशिष्यते इत्येतदसिद्धमिति । तच्च नैवं मन्तव्यम् । कस्मात् ? कारणवशात् । यदयं विष्णुमित्रो न जानाति शास्त्रं न स्मरति स्मर्त्तव्यस्य न शक्नोत्यूहापोहौ कर्त्तुमिति, करणदोषादेतद्भवति । कुत एतत्प्रतिपत्तव्यम् ? दर्शनात् । दृश्यते ह्युपदेशविशेषाद्यतमानः खल्वयमेव शक्नोति शास्त्राणि ज्ञातुं स्मर्त्तव्यस्य स्मर्त्तुमूहापोहौ च कर्त्तुमिति । कुतश्चिच्च कारणदुपहतकरणोपज्ञदत्तोऽपि तत्कालं न शक्नोति शास्त्राणि ज्ञातुं स्मर्त्तव्यस्य स्मर्त्तुमूहापोहौ च कर्त्तुमिति । तदेवमुत्तममध्यमाधमकरणवशाज्ज्ञानतारतम्यं न त्वात्मस्वभावभेदादिति । अथापि खल्वात्मधर्माज्ञानं शरीरग्रहणे न गृह्यते, शरीरधर्मस्तु रूपादिकं गृह्यते, तस्मान्न शरीरमात्मा । ज्ञानं खल्वेवं शरीरस्य ग्रहणे रूपवद्गृह्येत इति । तदेवं संघातादर्थान्तरमात्मा । न तच्च प्रत्यक्षं नो खल्वनुमानम् । प्रत्यक्षपूर्वकं खल्वनुमानमिष्यते । सामान्यतोद्दृष्टाच्चाविशेषः । तस्मादागमिकोऽयमात्मेति । तदेवं प्रावादुकानां दृष्टीरूपन्यस्य सिद्धान्तमाह,—

**अहमिति मुख्ययोग्याभ्यां शब्दवद्व्यतिरेकाव्यभिचाराद्विशेषसिद्धेर्नागमिकः ॥ १८ ॥**

योऽयमहमिति प्रत्ययस्तस्य मुख्यआश्रयआत्मैव भवति । आत्मसंवन्धात्, शरीरमपि तस्य कदाचिदाश्रयोव्यपदिश्यते, पादे मे वेदना सुखं वपुषीतिवत् । योग्यस्यास्य प्रत्ययस्यात्मा न शरीरादिः । आत्मा खल्वेतस्य प्रत्ययस्याश्रयोयुज्यते न शरीरादिः । कस्मात् ? तथा स्वभावात् । तथाहि स्वभावः शरीरादेर्यदेतदेतस्य प्रत्ययस्याश्रयोभवितुं न योग्यं, तथाच स्वभावआत्मनोयदेष योग्यइति । कारणज्ञानात् कार्येषु ज्ञा-

नादज्ञानाच्च न शरीरादिकं प्रत्ययस्याश्रयोभवितुमर्हति । तदेवमहमिति प्रत्ययादनुमीयते अस्यात्माऽर्थान्तरभूतइति । तत्र दृष्टान्तः शब्द-  
वदिति । यथा खल्वाकाशं शब्दस्य मुख्यं योग्यञ्चाश्रयः न पृथिव्यादिक-  
मेवमात्मा अहं प्रत्ययस्येति । कुत एतत्प्रतिपत्तव्यम् ? व्यतिरेकाव्यभि-  
चारात् । यथा खलु शब्दः पृथिव्यादिष्वनुपलब्धेः पृथिव्यादिव्यतिरेकं न  
व्यभिचरति, तथाऽहमिति प्रत्ययोऽपीति । यथा खलु शब्दः पृथिव्यादि-  
ष्वनुपलब्धेः पृथिव्यादिव्यतिरिक्ताकाशस्यानुमितौ हेतुः, तथैवाहमिति  
प्रत्ययोऽपि व्यतिरिक्तामात्मानमनुमापयतीति । यथा च शब्दोऽव्यभिचा-  
रात् कारणभूतस्य वायोरनुमितौ हेतुः, तथा खल्वहमिति प्रत्ययोऽप्य-  
व्यभिचारात् कारणभूतस्यात्मनोऽनुमाने हेतुर्भवतीति । तदेवमहमिति  
प्रत्ययोनात्मानं गोचरयति, अनुमितौ त्वात्मनोहेतुर्भवतीति । अहमिति  
प्रत्ययान्नात्मा गम्यते इति ब्रुवाणमुपहसन्निवाहमिति मुख्ययोग्याभ्यामि-  
त्याह । सोऽयमहमिति प्रत्ययोनिर्दर्शनमात्रम् । प्रत्ययमात्राच्चात्मा अनु-  
मीयते । तस्मान्नागमिकश्चात्माइति ।

स खल्वयमर्थान्तरभूतश्चात्मा किं सर्वशरीरेष्वेकश्चाहोस्वित् प्रतिश-  
रीरं भिन्नइति । कुतः संशयः ? उभयथोपपत्तेः । यदप्रत्यक्षं लिङ्गे-  
नानुमीयते, तत् खलु लिङ्गस्याविशेषे न विशिष्यते, एकस्मैवानुमानं  
भवति । अथापि खल्वेकः सुखी एकोदुःखी कश्चिदिभ्यः कश्चिद्रङ्गः  
कश्चिदनूचानः कश्चित् जाल्मः कश्चित् जायते कश्चिन्म्रियते चेति  
विरुद्धधर्माणामुपलब्धेः प्रतिशरीरमात्मनोभेदः स्यात् । सेयमुप-  
लब्धिर्यथाऽऽत्मभेदादुपपद्यते, तथैकस्यात्मनः प्रदेशभेदादुपपद्यते ।  
स्फटिकः खल्वेकोऽपि महान् तैस्त्रैरुपाधिभिरुपरज्यमानस्तेषु तेषु प्रदेशेषु

लोहितनीलपीताद्यनेकप्रकारमुपलभ्यमानोदृष्टइति । सेयं विरुद्धो-  
पलब्धिः कालभेदवद्देशभेदेनैकस्मिन् युगपद्भवन्ती न शक्याऽपल-  
पितुमिति । यथैकस्मिन् शरीरे घनसारकण्टकयोः सम्भेदात्  
देशभेदेन सुखदुःखयोरुपलब्धिः । मनस्तत्रैकमिति विद्यमानस्य क्र-  
मस्याग्रहणाद्युगपदुपलब्ध्यभिमानोभ्रमः । शरीरभेदे तु मनसोभे-  
दात् न खल्वपि युगपदुपलब्धिर्न भवति । मनसः खल्वेते धर्मास्तदनुव-  
न्धान्मित्याज्ञानाच्चात्मन्यवभासन्ते । सोऽयं संयोगो नाश्रयं व्याप्य भवतीति ।  
तदेवमुभयथोपपत्तेर्न ज्ञायते किमियमेकस्यात्मनः शरीरभेदादुपाधि-  
निमित्ता विरुद्धोपलब्धिरथानेकस्यात्मनः पारमार्थिकीति । उपाधि-  
निमित्तेयमुपलब्धिः । कस्मात् ? यस्मात्,—

**सुखदुःखज्ञाननिष्पत्त्यविशेषादैकात्म्यम् ॥ १९ ॥**

सुखादीनां निष्पत्तिरात्मनेलिङ्गम् । तच्च न विशिष्यते । यथा खलु  
सदितिलिङ्गाविशेषादिशेषलिङ्गाभावाच्चैकोभावः, शब्दलिङ्गाविशेषादिशे-  
षलिङ्गाभावाच्चैकमाकाशम् । तथैव सुखदुःखज्ञाननिष्पत्तिलिङ्गाविशे-  
षादिशेषलिङ्गाभावाच्चैकआत्मा सर्वत्रेति । यच्च व्यवस्था विशेषलिङ्गमि-  
ति मन्यते । तच्च नैवम् । एकस्यापि व्यवस्थोपपत्तेः । तदव्याख्यातम् ।  
दृष्टं खल्वेकमाकाशं तेषु तेषु प्रदेशेषु तत्तत्शब्दादीनां सङ्गावासङ्गा-  
वाभ्यां तेन तेनोपाधिना भिन्नं परमार्थतो न भिद्यते इति । तदेतत्  
तत्त्वम् । व्यवहारभूमिकायां खलु,—

**व्यवस्थातेनाना ॥ २० ॥**

तदेतत्त्वतभाष्यं पुरस्तादिति ॥

## शास्त्रसामर्थ्याच्च ॥ २१ ॥

एकमेवाद्वितीयं, एकोदेवः सर्वभूतेषु गूढः, द्वितीयाद्वै भयं भवति, ब्रह्मैव सन् ब्रह्माप्येति, सर्वत्रात्मानएकीभवन्ति, तद्यद्दह रमणीयचरणाः, एतस्मादात्मनः सर्वत्रात्मानोव्यवहरन्ति, दादुपर्णा इत्यादिशास्त्रसामर्थ्याच्च प्रतिपद्यामहे एकएवात्मा व्यवहारभूमौ भिद्यते इति ।

एकएव हि भूतात्मा भूते भूते व्यवस्थितः ।

एकधा बद्धधा चैव दृश्यते जलचन्द्रवत् ॥

सूतयश्चैवमाद्याभवन्तीति ।

इति चन्द्रकान्तीये वैशेषिकभाष्ये तृतीयस्थाध्यायस्य

द्वितीयमाङ्गिकम् ॥

॥०॥ समाप्तश्च तृतीयोऽध्यायः ॥०॥

---

## अथ चतुर्थोऽध्यायः ।

—००५१००—

### प्रथमाह्निकम्

परौक्षितानि द्रव्याणि । तेष्वेव कश्चिद्विचारः प्रवर्तते । तत्र सद-  
नित्यमित्यादिना अनित्यमिति द्रव्यगुणकर्मणामविशेषद्वयुक्तम् । सर्व-  
स्वेदनित्यं यदेषां कारणं तदनित्यं तस्यापि यत्कारणं तदप्यनित्यं एवं  
तत्र तत्रेत्यव्यवस्था प्राप्नोति इत्यतश्चाह,—

### सदकारणवन्नित्यम् ॥ १ ॥

यत् सदकारणवच्च भवति तत् नित्यमाख्यायते । सद्धि नात्यन्त-  
मुच्छिद्यते । रूपान्तरेणावस्थानात् । सच्च खलु स्वेन रूपेण प्राग-  
सदपि रूपान्तरेण सदेवोत्पद्यते । यच्चैतेषां कारणानां कारणं तत्  
खलु सदेव न कदाचिदसत् । कस्मात् ? कारणदनुत्पत्तेः । यद्धि-  
कारणादुत्पद्यते, तत्कारणात्मना सदपि कार्यात्मना भवत्यसत्कदा-  
चित् । यत्तु कारणान्नोत्पद्यते अस्ति च, तत् खलु सर्वदैव सत् न  
कदाचिदसत् । तच्चैतत्कारणानां कारणं निमित्तविशेषात्तेन तेन रूपेण  
विपरिणममानं कार्यबुद्धिविषयः । तदेतत् प्रागुत्पत्तेरुत्पद्यमानं नासन्न  
सन्न सदसदसत्सतोर्वैधर्म्यात् । बुद्धिसिद्धन्तु तदसत् । दधि खल्वयं  
निष्पादयिष्यन् क्षीरमुपादत्ते । तच्च प्रयत्नेन तथा परिणमयति । अथ  
दधि निष्पद्यते । सोऽयमतिशयः क्षीरदध्नोरेव न दधिपयसोरिति ।  
तदेतद्वटकपालादौ यथाविषयं वेदितव्यम् । तच्चैतत् क्षीरे केनचिद्रूपेण



सदपि दधिरूपेण त्वसदेवोत्पद्यते । बुद्ध्या खल्वेतत् सिध्यति । तदेवं कार्यकारणयोः संबन्धः कार्यस्योत्पत्तिश्चेति द्वयमुपपद्यते न त्वन्यथा । असंबन्धोत्पत्तौ सर्वत्र सर्वोत्पत्तिप्रसङ्गः । यच्च मन्यते, कार्यं खल्वेतत् न कारणेन संबध्यते तत्तत्पद्यते चेति । तस्यासंबन्धाविशेषात् सर्वत्र सर्वस्योत्पत्तिः प्रसज्यते । शक्तिविशेषे चाभ्यनुज्ञा । अथ मन्येत वस्तु-शक्तिरेवैतादृशी यत्किञ्चित् किञ्चिदुत्पादयति न सर्वं सर्वमिति । एवं सति शक्तिविशेषे अभ्यनुज्ञा प्राप्नोति । ओमिति ब्रुवतश्चाभ्युपगम-विरोधः । तस्मात् घटकपालादावुपलब्धेः कारणविपरिणामः कार्य-मिति । मृत्पिण्डं हि तेन तेन रूपेण विपरिणममानं घटबुद्धि-मुत्पादयत् दृष्टमिति । तैलं खल्वपि सदेव निष्पीड्यमानात्तिलादु-त्पद्यते, तन्त्ववश्च तेन तेन रूपेणावस्थिताः पटमुत्पादयन्तीति । अनि-त्यमिति द्रव्यगुणकर्मणामविशेषदत्येतच्च मूलकारणं द्रव्यं विहाय मन्तव्यम् । परमात्मानञ्चापेक्ष्य सदस्यसङ्गवतीति । अथापि खल्वस्ति किञ्चित्कारणं यस्य विपरिणामेनैतानि कार्याणीति कुत एतत् प्रतिपत्त-व्यम् ? लिङ्गादित्याह,—

**तस्य कार्यं लिङ्गम् ॥ २ ॥**

कार्येण हि लिङ्गेन कारणमनुमीयते इति । यच्च परमं कारणं यदेतत् कार्यकाकारणभावप्रसङ्गस्यावधिभूतं तन्निरवयवम् । साव-यवानि खलु कार्याणि भवन्तीति । यथैतत् लोष्टस्य खलु प्रविभज्य-मानावयवस्याल्पमल्पतरमल्पतममुत्तरमुत्तरं भवति । स चाल्पाल्पतर प्रसङ्गोयस्मान्नाल्पतरमस्ति यः परमोऽल्पस्तत्र निवर्तते । योऽयं पर-माणुरिति । स खल्वयं परमाणुर्मूर्तिमान् परिच्छिन्नोभवति द्वाभ्या-

ज्ञानुभ्यां पार्श्वद्वये संयुज्यमानस्तयोर्व्यवधानं करोति । सोऽयं स्पर्शवानु-  
रणोर्व्यवधानहेतुरिति भागभक्तिरिति । स्पशवत्त्वादणुर्याभ्यामणुभ्यां  
संयुज्यते तयोर्व्यवधानहेतुरिति तस्य भागभक्तिर्भवति । अणुसंयोगो  
ऽस्ति नाश्रयं व्याप्य भवतीति । यदि कारणात्मना कार्यस्यावस्थानं, मूल-  
कारणं नित्यमिति सर्वं नित्यं स्यात्, ततश्चानित्यमिति द्रव्यगुणकर्म-  
णामविशेषो नोपपद्यते इत्यत आह,—

**कारणभावात् कार्यभावोऽनित्यइति ॥ ३ ॥**

योऽयं कारणभावोभावानां स खलु नित्यः । कारणभाववन्नापेक्ष्य  
योऽयं कार्यभावः सोऽयमनित्यइति । अतः कार्यभावविवक्षया अनित्य-  
मिति द्रव्यगुणकर्मणामविशेषइत्युक्तमिति ॥

**विशेषतः प्रतिषेधभावोऽविद्या ॥ ४ ॥**

यश्च विशेषतः कारणभावप्रतिषेधोभावानां, कार्यं न जात्वपि  
कारणात्मना सदिति, सोऽयं प्रतिषेधभावोऽविद्या भ्रान्तिरिति । तदेव-  
माचार्यप्रवृत्तिर्ज्ञापयति अस्ति कारणभावः कार्यभावश्च भावानां, तयोः  
पूर्वनित्यउत्तरश्चानित्यइति कारणस्य विपरिणामः कार्यमिति ।

अथेयमपरा योजना । सदकारणवन्नित्यमिति नित्यं मूलकारण-  
माह । तस्य कार्यं लिङ्गमिति तत्रानुमानं प्रमाणमाचष्टे । कारण  
भावात् कार्यभावइति कार्यं गन्वाद्युपलब्धेः कारणेऽपि तदनुसिनोति ।  
अनित्यइति विशेषतः प्रतिषेधभावइति अस्ति किञ्चिन्नित्यमित्यभ्य-  
नुजानाति । अविद्या इति सर्वमनित्यमिति प्रवादं प्रत्याचष्टे इति ।  
अथापि खलु योविशेषतएकान्ततः प्रतिजानीते सर्वमेवानित्यं नास्ति

किञ्चिन्नित्यमिति, तस्यैतत् स्यात् ; अनित्यमिति विशेषतः प्रतिषेध-  
भावोऽविद्येति ।

यद्वै खल्वेतत् कारणानां कारणं, कुतएतन्नोपलभ्यते ? नैतदनेक-  
द्रव्यवत् । न चैतस्मिन् संस्कृतं रूपम् । तस्मान्नोपलभ्यते । यतः,—

**महत्यनेकद्रव्यवत्त्वात् रूपाच्चोपलब्धिः ॥५॥**

महत्युपलब्धिर्न सूक्ष्मे । सा चोपलब्धिर्नानेकद्रव्यवत्त्वात् रूपाच्च  
संस्कृताद्भवति न त्वन्यथा । यच्च कारणानां कारणं तदेतन्नानेकद्रव्य-  
वत् । न च तत्र रूपमस्यभिव्यक्तम् । अतो नोपलभ्यते । महत्त्वात्  
सिद्धिरिति चेत् तुल्यम् । अथ मन्येत, महत्त्वादुपलब्धिः सिध्यति इत्यनेक  
द्रव्यवत्त्वमहेतुरुपलब्धाविति । तच्च नैवं रुन्तव्यम् । तुल्यं खल्वेतद्भवति ।  
यथा महत्त्वादुपलब्धिसिद्धिरित्यनेकद्रव्यवत्त्वमहेतुरेवमनेकद्रव्यवत्त्वा-  
दुपलब्धिसिद्धिरिति महत्त्वमहेतुरिति । तुल्यत्वाच्चोभयं हेतुर्भवति ।  
न खल्विदं हेतुर्नेदमिति शक्यमध्यवसितुमिति । तद्भावाच्चोपलब्धिः ।  
दूरात् खल्वयमुपलब्धा उत्कृष्टमहत्त्वमपि लूतातन्तुजालं नोपलभते,  
अनेकद्रव्यवत्त्वात्तु लूतामात्रमुपलभते । तदेवमनेकद्रव्यवत्त्वस्य भावा-  
दुपलब्धिर्भवतीत्यनेकद्रव्यवत्त्वमुपलब्धिहेतुरिति । अनेकद्रव्यवतः खल्वपि  
द्व्यणुकस्य महत्त्वाभावान्नोपलब्धिरिति । मध्यन्दिनाल्काप्रकाशस्य तु  
सौरेण प्रकाशेन वलवताऽभिभवान्नोपलब्धिरिति ।

यस्तु मन्यते, गुणाएव लोहितशुक्रादयोद्रव्यस्योपलभ्यन्ते न द्रव्य-  
मिति । तं प्रत्युच्यते । न गुणमात्रं विवेकोपलब्धिः । न वै खलु गुणमात्र-  
स्योपलब्धिः, किन्तु द्रव्यस्यापि । कस्मात् ? विवेकोपलब्धिः । समानेऽपि स्थैर्य-  
शुक्रादौ योऽयमुपलब्धुर्जलस्थलविवेकः उपलभ्यते, स नोपपद्यते, यदि

न द्रव्यं प्रत्यक्षम् । अप्रत्यक्षं हि द्रव्यं गुणश्च समानइति । भवति तस्य विवेकोजलमेतत् स्थलञ्चेदमिति । यदि वै न भवेत्, स्थलवज्जलेऽपि विचरितुं प्रयतेत, जलवद्वा स्थलेऽपि नैवं कुर्यात् । न त्वेवम् । तस्मान्न ~~महत्मात्रस्योपलब्धिरपि तु द्रव्यस्यापीति । अनुभवाच्च प्रतिपद्यामहे द्रव्य-~~स्योपलब्धिर्भवतीति । सर्वः खलु लोकोऽनुभवति कालायसममानकान्तिं गर्जन्तं हस्तिनमुपलभेदिति । यतोऽपसरति । न त्वेतत् द्रव्यस्यानुपलब्धौ पुनरुपपद्यते । अथापि खलु गुणान्यत्वेऽपि प्रत्यभिज्ञानात् गुणव्यतिरेको-द्रव्यस्य । अथापि स्यात्, गुणममुदायोद्रव्यं न तेभ्योव्यतिरिच्यते इति । एवं सति गुणान्यत्वे प्रत्यभिज्ञानं न स्यात् । अस्ति त्वेवं प्रत्यभिज्ञानं यएव पटः पूर्वं शुक्रासीत् सएवैतर्हि रक्तोजातइति । तत् खल्वेतदेकं पूर्वा-परकालावस्थायिनं गुणश्रयं विषयीकुर्वद्गुणव्यतिरिक्तं द्रव्यं ज्ञापयति । यदि द्रव्यस्योपलब्धिर्भवति वायुर्नाम द्रव्यं कथं नोपलभ्यते इत्यत आह,—

**सत्यपि द्रव्यत्वे महत्त्वे रूपसंस्काराभावादयोरनु-  
पलब्धिः ॥ ६ ॥**

महतोद्रव्यस्य वायोरस्त्यनेकं द्रव्यं, रूपसंस्काराभावात् न तस्यो-पलब्धिरिति । आचार्यप्रवृत्तिर्ज्ञापयति वायोः खलु रूपमस्ति संस्का-रस्तु तस्य नास्तीति । वायोर्यदि रूपमस्ति, कुत एतन्नोपलभ्यते इत्यत आह,—

**अनेकद्रव्यसमवायात् रूपविशेषाच्च रूपोपलब्धिः ॥ ७ ॥**

यत् खलु रूपमनेकद्रव्यवति समवैति यत्र च विशेषः संस्कारो विद्यते, तस्य रूपस्योपलब्धिर्भवति । वायोस्तु यद्रूपं, न तत्र संस्कारे-ऽस्तीति न तस्योपलब्धिरिति ॥

तेन रसगन्धस्पर्शेषु ज्ञानं व्याख्यातम् ॥ ८ ॥

तेनेति मन्त्रिकृष्टतरं विशेषं परासृशति । संस्कारेण खलु रसगन्ध-  
स्पर्शेषु ज्ञानं व्याख्यातमिति । यश्च गन्धोवायुनोपनीयते, तस्य संस्कार  
भावादेव द्रव्यस्यानुपलब्धावप्युपलब्धिर्भवति । अथापि खल्वियमुप-  
लब्धिः संस्कारं व्यभिचरति । पाषाणादौ रसगन्धयोरनुपलब्धेरिति ।  
तच्च नैवं मन्तव्यमित्याह,—

तस्याभावादव्यभिचारः ॥ ९ ॥

पाषाणरसगन्धादौ तस्य विशेषस्य संस्कारस्याभावात् नास्ति व्यभि-  
चारः । अव्यभिचाराच्च संस्कारोद्देतुरूपलब्धिरिति । संस्कारः खल्वयं  
कार्येणानुमीयते । न च पाषाणरसगन्धादौ तदनुमाने हेतुरस्ति ।  
पाषाणभस्मनि तु संस्कारभावान्तदुपलब्धिरिति ॥

संख्याः परिमाणानि पृथक्त्वं संयोगविभागौ परत्वा  
परत्वे कर्म च रूपिद्रव्यसमवायाच्चाक्षुषाणि ॥ १० ॥

संस्कृतरूपवद्द्रव्यसमवायाच्चाक्षुषाण्येतानि । तदभावान्न मूलकारण-  
स्यैतानि चाक्षुषाण्येति । स्नेहस्तु गुणेन चाक्षुषः । कार्येण खल्वयमनु-  
मीयते । वेगः खल्वपि न चाक्षुषा गृह्यते कर्मणा त्वनुमीयते इति ।  
द्रवत्वन्तु चाक्षुषमपि न सूत्रितमसूत्रणदिति । तानि खल्वेतानि,—

अरूपिष्वचाक्षुषाणि ॥ ११ ॥

स्पर्शनानि तु कचिद्भवन्ति । फुत्कारादौ खलु संख्यादीनामुपलब्धि  
भवति । दोषान्तु कचिन्न भवत्युपलब्धिरिति ॥

एतेन गुणत्वे भावे च सर्वेन्द्रियं ज्ञानं व्याख्यातम्  
॥ १२ ॥

गुणत्वं गुणभावः । भावस्त्वविशेषितोद्रव्यगुणकर्मणामिति । चक्षुषा  
गुणभावो विज्ञायते, स्पर्शनेन गुणभावो विज्ञायते । एवं शेषेषु । तदेवं  
सर्वेन्द्रियैर्गुणभावो विज्ञायते इति । एतेन भावो व्याख्यातः । अथापि  
गुणत्वं भावश्चार्थान्तरभूतं सर्वेन्द्रियनिर्ग्राह्यमिति यो मन्यते, तस्यैतत् ।  
एतेन सर्वेन्द्रियं ज्ञानं व्याख्यातमिति । नास्त्येतत् गुणत्वभावयोः  
सर्वेन्द्रियं ज्ञानमिति व्याख्यातम् । यदि वै स्यात्, नैव तत्र कश्चिद्वि-  
प्रतिपद्येत । न हि चक्षुर्विषये कश्चिद्विप्रतिपद्यते । प्रागेव तु सर्वेन्द्रियानि  
ग्राह्ये । अथाप्येतदुक्तम् । सा चेयंप्रमितिः प्रत्यक्षपरा, जिज्ञासितमर्थमा-  
प्नोपदेशात् प्रतिपद्यमानो लिङ्गदर्शनेनापि वुभुक्षते, लिङ्गदर्शनानुमि-  
तन्तु प्रत्यक्षतो दिदृक्षते प्रत्यक्षत उपलब्ध्येऽर्थे जिज्ञासा निवर्तते इति ।  
तस्मान्नास्ति तत्र सर्वेन्द्रियं ज्ञानमिति व्याख्यातम् । न ह्येतत् तत्र तत्र  
समवैति । तत्र तत्र समवायाद्धि तत्तदिन्द्रियं ज्ञानमिति । यदि  
त्वेतदपि द्वयं तत्र तत्र समवेयात्, उपपद्यते सर्वेन्द्रियं ज्ञानमिति ।  
अथापि खलु परिभाषामात्रं गुणत्वं परिभाषामात्रं भावः, ततो-  
विषयस्य सर्वेन्द्रियज्ञानाद्विषयिणि तस्योपचारः ॥

इति चन्द्रकान्तीये वैशेषिकभाष्ये चतुर्थस्याध्याय-

स्याद्यमानिकम् ॥



## अथ द्वितीयमाह्निकम् ।

—००५००—

परीक्षितं कारणद्रव्यम् । कार्यद्रव्यमिदानीं परीक्ष्यते,—

तत्पुनः पृथिव्यादि कार्यद्रव्यं त्रिविधं शरीरेन्द्रिय  
विषयसंज्ञकम् ॥ १ ॥

चेष्टेन्द्रियार्थाश्रयः शरीरम् । घ्राणरसनचक्षुस्त्वक्श्रोत्राणीन्द्रियाणि ।  
शिष्टं विषयः । तत्र यदेतत् त्रिविधं कार्यद्रव्यं, तत् किं पञ्चभिर्भूतै-  
रेकैकमारभ्यते, आहोस्विदेकैकमेकैकेनेति । कुतः संशयः ? विशेषा-  
नुपलब्धेः । गन्धक्लेदादयस्तावदत्रोपलभ्यन्ते, ते किं भूतानां प्रकृति-  
भावात्तद्गुर्माउपलभ्यन्ते, आहोस्विदप्रकृतभावानां भूतानां संयो-  
गस्याप्रतिषेधात् सन्निधेरिति नोपलभ्यते विशेषः । अतः संशयइति ।  
किन्तु तत्त्वम् ?

प्रत्यक्षाप्रत्यक्षाणां संयोगस्याप्रत्यक्षत्वात् पञ्चात्मकं  
न विद्यते ॥ २ ॥

प्रत्यक्षाणामप्रत्यक्षाणाञ्च यः परस्परं संयोगः, स खलु न प्रत्यक्षः ।  
कस्मात् ? तदाश्रयाणामप्रत्यक्षत्वात् । प्रत्यक्षाणां स्वस्वेष प्रत्यक्षइति ।  
तस्मात् कार्यद्रव्यं न पञ्चात्मकं विद्यते । अप्रत्यक्षं हि तदैतस्या-  
दिति । तदेवं न पञ्चभिरेकैकमारभ्यते, किन्वेकैकमेकैकेनेति । इत-  
श्चैतदेवं प्रतिपपत्तव्यम्,

गुणान्तरांप्रादुर्भावाच्च ॥ ३ ॥

यदि भूतपञ्चकोपादानकमेतत् स्यात्, अपूर्वः कश्चिद्गुणोद्हरिद्रा-  
चूर्णोपादानकद्रव्ये लौहित्यवदत्र प्रादुर्भवेत् । गुणान्तरप्रादुर्भावाच्च  
प्रतिपद्यामहे नैतत् पञ्चात्मकमिति । तदिदमनेकभूतोपादानं गुणा-  
न्तरवद्वा स्यात्, अगन्धमरूपमरसमस्पर्शश्च वा प्रकृत्यनुविधानात्  
स्यादिति । अतएव,—

**न त्यात्मकम् ॥ ४ ॥**

प्रत्यक्षैः पृथिव्यग्नेजोभिरपि नैतदारभ्यते । गुणान्तरप्रादुर्भावाभा-  
वात् । प्रत्यक्षाप्रत्यक्षाणां संयोगस्याप्रत्यक्षत्वाच्चस्य प्रतिषेधो न भवतीति ।  
क्लेशादीनान्तर्ह्युपलब्धिः शरीरादौ नोपपद्यते इत्यत आह,—

**अणुसंयोगस्त्वप्रतिषिद्धः ॥ ५ ॥**

न ब्रूमः सूक्ष्माणां पृथिव्यादीनां परस्परसंयोगो नास्तीति । अस्ति-  
त्यं परस्परं संयोगः । तदेवं परस्परसंयुक्तानां भूयस्त्वात् पृथिव्यादि-  
व्यपदेशमुपादानभावञ्चाचक्ष्महे, नत्वणूनां परस्परसंयोगं प्रतिषेधाम  
इति ॥

**तत्र शरीरं द्विविधं योनिजमयोनिजञ्च ॥ ६ ॥**

योनिरुत्पत्तिस्थानविशेषस्ततो जातं योनिजं, विपर्ययादयोनिज-  
मिति । तत्राप्यादिशरीरमयोनिजमेव । पार्थिवन्तु योनिजमयोनिज-  
ञ्चेति द्विविधं भवति । योनिजं खल्वपि जरायुजस्वेदजाण्डजोद्भिज्ज-  
भेदाच्चतुर्विधम् । सेयं चतुर्विधा नियतोत्पत्तिस्थली योनिरि-  
त्याख्यायते । एताभ्यः खलु येषामुत्पत्तिस्ते भवन्ति योनिजाः ।  
अथापि खल्वाभ्योऽन्याप्यस्युत्पत्तिस्थली अस्ति चायोनिजं शरीरमिति  
कुत एतत् प्रतिपत्तव्यम् ?



### अनियतदिग्देशपूर्वकत्वात् ॥ ७ ॥

नियतदिग्देशपूर्विका खलु जरायुजादीनामुत्पत्तिरयोनियोजानान्तु । अनियतदिग्देशपूर्विकोत्पत्तिरिति । मरीच्यादयः खल्वात्मभुवोमानसाः पुत्राः और्वश्चोरुजइत्येतेषां न नियता दिगस्त्युत्पत्तौ न नियतोद्देशः— सेयमनियतदिग्देशपूर्विकोत्पत्तिस्थली अयोनिरित्युच्यते ॥

### धर्मविशेषाच्च ॥ ८ ॥

योगसमाधिजाद्धर्मविशेषादयोनियोजशरीराण्युत्पद्यन्ते । योगी खल्विच्छया कायव्यूहं निर्मिमीते इति ॥

### समाख्याभावाच्च ॥ ९ ॥

यः खलु प्रजापतेर्मनसः प्रादुर्भूतः स दुर्वासाः, यश्चोरुतः सोऽयमौर्वः । या चेयं नारायणस्योरुदेशादुत्पन्ना, सेयमुर्वशी । भृगुर्भर्जनात्, अङ्गिराअङ्गारात्, तत्रैव योऽयमर्चिषि जातस्तृतीयः सोऽयमत्रिरित्येवमादिका समाख्या भवति । समाख्याभावाच्च प्रतिपद्यामहे अस्यन्या उत्पत्तिस्थली, अस्ति चायोनियोजं शरीरमिति । या चेयं जराज्वादिभ्योऽन्या उत्पत्तिस्थली, तस्याः खल्वयोनिरिति समाख्या भवति, न त्वेतस्याः पञ्चमी योनिरिति समाख्या भवतीति कुत एतत् ?

### संज्ञायाश्चादित्वात् १० ॥

आदिः खल्वेषा संज्ञा, न त्वधुना क्रियते इति न तत्र पर्यनुयोगः । या चादिभृता स्वयम्भवादिसंज्ञा, तया ज्ञायते अस्ययोनियोजं शरीरमिति । न वै स्वयं भुर्जरायुजेन खेदजेनाण्डजेनोद्भिज्जइति । तस्मात्,—

### सन्त्ययोनियाः ॥ ११ ॥

मरीच्यादयः । अयोनियानां सङ्गावे उक्ते अयोनेः सङ्गावमुक्तं

मन्यते सूत्रकारः । न वै खल्वेतैरेव हेतुभिर्ज्ञायते सन्त्ययोनिजाइति,  
किन्तु,—

**वेदलिङ्गाच्च ॥ १२ ॥**

प्रजापतिः खल्वात्मनः शुक्रमग्नौ ऊतवान् । ततोऽर्चिषि ज्वालायां  
भृगुरुत्पन्नः । व्यपगते त्वर्चिषि योऽयमङ्गारेषु जातः, सोऽङ्गिराः ।  
यश्च तत्रैव जातस्तृतीयः, सोऽयमग्निः । अथापि खलु प्रजापतिरात्मनो-  
वपामुदक्खिदत्, तामग्नौ प्राग्यङ्गात्, ततोऽजस्तूपरउदगादिति ।  
ब्राह्मणः खल्वपि प्रजापतेर्मुखादुदपद्यत, क्षत्रियोवाक्कोरुर्वैश्यः पद्भ्यां  
शूद्रइति ।

आचार्यप्रवृत्तिर्ज्ञापयति स्वेदजादयोयोनिजाइति । महता खल्वसौ  
प्रयत्नेनायोनिजं शरीरं प्रतिपादयति, न त्वेतदनायासेन प्रतिपत्तुमर्ह-  
तीति मन्यते । सुकरा हि प्रतिपत्तिः स्वेदजादीनामिति । अथाप्ये-  
तदुक्तम् । द्विविधानीह भूतानि चराणि स्थावराणि च । त्रसानां त्रिविधा  
योनिरण्डस्वेदजरायुजाइति । स्थावराणां खल्वेकैव योनिरिति न तत्र  
विभागापेक्षेति त्रसानामेव योनिविभागमभिधत्ते इति ॥

इति चन्द्रकान्तीये वैशेषिकभाष्ये चतुर्थस्याध्यायस्य

द्वितीयमाह्निकम् ॥

समाप्तञ्च चतुर्थोऽध्यायः ॥

## अथ पञ्चमोऽध्यायः ।

परीक्षितानि द्रव्याणि । अथ गुणेषु परीक्षणीयेषु शरीरोत्पत्ति-  
मूलत्वादल्पत्वाच्च व्युत्क्रमेण कर्मैव तावत् परीक्ष्यते । तच्चोत्क्षेपणादी-  
त्युत्क्षेपणमधिकृत्याह,—

**आत्मसंयोगप्रयत्नाभ्यां हस्ते कर्म ॥ १ ॥**

आत्मनः संयोगात् प्रयत्नाच्च हस्तस्योत्क्षेपणमुत्पद्यते । यतमा-  
नोहि हस्तमूर्द्धं क्षिपति । न चैतदात्मसंयोगव्यतिरेकेण हस्ते जायते  
इति ॥

**तथाहस्तसंयोगाच्च मुषले कर्म ॥ २ ॥**

गुरुत्वाच्चेति चार्थः । उत्क्षेपणवता हस्तेन संयोगात् गुरुत्वाच्च मुषल-  
स्योत्क्षेपणमुत्पद्यते । उत्क्षेपणवद्धस्तसंयोगात् खलु मुषले संस्कार-  
आधीयते । ततोह्येतस्योत्क्षेपणं भवति । प्रयत्नेन खल्वयं हस्तेन  
मुषलमुत्क्षिपतीति । यत्पुनरन्तरेण प्रयत्नमुदूखलादिष्वभिहतं मुष-  
लादिकमकस्मादुत्पतति, तदेतस्मिन्,—

**अभिघातजे मुषलादौ कर्मणि व्यतिरेकादकारणं  
हस्तसंयोगः ॥ ३ ॥**

न हस्तसंयोगः कारणम् । कस्मात्? व्यतिरेकात् । यदा नै पुरुष-  
जर्द्धमुत्तोलितं मुषलादिकमुदूखलादौ क्षिपन् त्यजति, तदाऽपि

खल्वेतदुदूखलाभिहतं उत्पततीत्यभिघातस्तत्र निमित्तं, न हस्तसंयोगो  
न खल्वपि प्रयत्न इति ॥

तथाऽऽत्मसंयोगो हस्तकर्मणि ॥ ४ ॥

तथोत्पतता मुषलेन संयुक्तो हस्तो यदुत्पतति, न तत्र प्रयत्नवदात्म  
संयोगः कारणम् । कस्मात् ? व्यतिरेकात् । किन्तु,

अभिघातान्मुषलसंयोगाद्वास्ते कर्म ॥ ५ ॥

उत्पतता मुषलेन संयुक्तस्य हस्तस्य मुषलमुखस्थलोहवत् यदुत्पतनं  
भवति, तत् खलु मुषलस्योदूखलाभिघातात् यः संस्कारस्तत्राधीयते  
तद्वता मुषलेन संयोगाद्वास्तेऽपि तदुत्पत्त्या उत्पद्यते । अवशो हि हस्तः  
सह मुषलेनोत्पततीति ॥

आत्मकर्म हस्तसंयोगाच्च ॥ ६ ॥

संस्काराच्चेति चार्थः । प्रक्रियाविशेषाद्वै वेगेनोत्पततो यन्त्रविशेष-  
स्याधस्तात् दृढतरसंयुक्तहस्तः पुरुषोऽपि सह यन्त्रेणोत्पतति । तत्र  
खल्वात्मनि यदुत्पतनमुत्पद्यते, तदेतद्देगवतोत्पतता यन्त्रेण हस्तस्य  
संयोगात् तदाहितसंस्काराच्चेति । एतेनाभिमन्वितकांस्यादिसंयुक्त-  
हस्तस्यात्मकर्म व्याख्यातम् । अतएव,—

संस्काराभावे गुरुत्वात् पतनम् ॥ ७ ॥

देवादन्तरिक्षे यन्त्रहस्तयोः संयोगस्योपरमे तेनैवात्मनः संस्कारो  
निवर्त्तते, अथ गुरुत्वात् पतनं भवति । यन्त्रस्य खल्वपि यावत् प्रक्रिया  
विशेषकारितः संस्कारोऽनुवर्त्तते तावत्तस्योत्पतनं भवति । संस्कारस्य

त्वभावे गुरुत्वात् सदैव पुरुषेणैतत् पततीति । अथापि खल्वेतत् संस्काराभावात् पतति न पुनरुर्द्धं न खल्वपि तिर्य्यगच्छति इति कुत एतत् ?

**नोदनविशेषाभावान्नोर्द्धं न तिर्य्यगगमनम् ॥ ८ ॥**

नोदनः संयोगविशेषः । तद्विशेषोद्देतुर्द्धगमने, तद्विशेषश्च हेतु-  
स्तिर्य्यगगमने । सोऽयम्,

**प्रयत्नविशेषान्नोदनविशेषः ॥ ९ ॥**

यथा खल्वयं प्रयतते तथैतत् संयुनक्ति । अथैतस्मात्,

**नोदनविशेषादुदसनविशेषः ॥ १० ॥**

भवति । उदसनमुपसर्पणम् । तदेवं हेल्वभावान्नोर्द्धं न खल्वपि तिर्य्यगगमनं भवति, किन्तु गुरुत्वात् पतनम् । गुरु खल्व्वाकृत्यते पृथिव्येति ॥

**हस्तकर्मणा दारककर्म व्याख्यातम् ॥ ११ ॥**

यथा खल्वभिघातान्मुषलसंयोगाद्धस्ते कर्म, तथाभ्यन्तरेण वेगवता-  
वायुना संयोगात् दारकस्य करचरणदेः कर्म व्याख्यातम् । न त्वेतत् पुण्यपापयोर्हेतुरिति ॥

**तथा दग्धस्य विस्फोटने ॥ १२ ॥**

दह्यमानस्य वस्तुनोऽंशविशेषस्य विस्फोटनाख्ये तिर्य्यगूर्द्धगमनात्मके कर्मणि तथैव संयोगविशेषः संस्कारश्च हेतुः । सोऽयं संयोगविशेषो न प्रयत्नविशेषादुत्पद्यते किन्त्वग्निकारितइति ॥

यत्नाभावे प्रसुप्तस्य चलनम् ॥ १३ ॥

प्रसुप्तस्य हस्तादीनां यच्चलनं भवति, तत् खलु यत्नस्याभावे वायु-  
संयोगादिति । एतेन मूर्च्छितस्य हस्तादिचलनं व्याख्यातम् ॥

तृणे कर्म वायुसंयोगात् ॥ १४ ॥

वायुना नीयमाने तृणे यत्कर्मात्पद्यते, चलता वायुना संयोगात्  
तदुत्पद्यते इति ॥

मणिगमनं सूच्यभिसर्पणमदृष्टकारणम् ॥ १५ ॥

यच्चैतत् तृणजातं तृणकान्तं मणिं गच्छति, यच्चायोऽयस्कान्त  
मुपसर्पति, तदेतददृष्टकारणं न तत्र दृष्टं कारणमस्तीति । किं पुनरत्रा-  
दृष्टम् ? वस्तुशक्तिरेवेतादृशी यत्नेन तेन तत्तदाकृष्यते इति । अथापि  
खल्विषौ कार्मुकादिमुक्ते तरसा दूरं गच्छत्यनेकं कर्मेति कुत एतत्  
प्रतिपत्तव्यम् ? संयोगविशेषादित्याह,—

दूषावयुगपत् संयोगविशेषाः कर्मान्यत्वे हेतुः ॥ १६ ॥

यदेतत् दूषौ कर्मणामन्यत्वं भेदस्तत्र क्रमेण भवन्तः संयोगविशेषा-  
हेतुरिति । तदेतत् कृतभाष्यं कर्म कर्मसाध्यं न विद्यते इत्यत्र ।  
तस्मात्,

नोदनादाद्यमिषोः कर्म तत्कर्मकारिताच्च संस्कारा  
दुत्तरं तथोत्तरमुत्तरञ्च ॥ १७ ॥

आकृष्टया मौर्या नुन्नस्त्रेषोः प्रथमं कर्मेत्यद्यते । कर्मणा संस्कारः

तस्मात् द्वितीयं कर्म । तथा तृतीयं चतुर्थमित्यादि यावत् कर्म वाच्यम् ।  
एतेनाज्ञातभ्रमणं व्याख्यातम् । एवं गच्छतः खल्विषोः,—

**संस्काराभावे गुरुत्वात् पतनम् ॥ १८ ॥**

तदेतत् कृतभाष्यं पुरस्तादिति । सोऽयमेकः संस्कारः प्राथमिकेन  
कर्मणोत्पद्यते, ततः कर्मसन्तानस्योत्पत्तिरिति । यावच्चासौ संस्कारो-  
नोपरमति तावदिषुर्गच्छति । स चायं संस्कारः क्रमेण ह्रसतीत्युत्तरः  
कर्मसन्तानः क्रमशोमन्दभावमापद्यते । संस्कारसन्तानस्य चोत्पत्तौ नष्टे  
तदेवं भवतीति ॥

इति चन्द्रकान्तीये वैशेषिकभाष्ये पञ्चमस्याध्याय-  
स्याद्यमाङ्गिकम् ॥



## अथ द्वितीयमाह्निकम् ।

नोदनाभिघातात् संयुक्तसंयोगाच्च पृथिव्यां कर्म  
॥ १ ॥

वाय्वादिभिराभ्यन्तरवस्तूनां नोदनादभिघाताद्वा तेषु कर्मोत्पत्तिः,  
वाय्वादिभिः संयुक्तैश्चाभ्यन्तरैर्वस्तुभिः संयोगात्तु पृथिव्यां कर्मोत्पद्यते  
कम्पनाख्यं । अशब्दपूर्वं खलु पृथिवी कम्पते विपर्ययेण चेति ॥

तद्विशेषेणादृष्टकारितम् ॥ २ ॥

तच्चैतत् पृथिव्यां कर्म विशेषेणादृष्टैराभ्यन्तरैर्वस्तुभिश्चलद्भिः कार्यते ।  
यदै खल्वन्यत् स्वात्तं परितोभ्रमन्त्यां पृथिव्यां कर्मोत्पद्यते तद्विशेषेणा-  
दृष्टेन शक्तिविशेषेण कार्यते । वस्तुशक्तिरेवैतादृशौ यदिदमित्यभूतं  
भवति । सूर्यमण्डलाकृष्टा खल्वियमेवमनिशं भ्रमतीति । परीक्षितं  
पृथिव्याः कर्म । स्थानवतामिदानीमपां कर्म परीक्ष्यते । तासां  
खल्वामासम्,

अपां संयोगाभावे गुरुत्वात् पतनम् ॥ ३ ॥

मेघगतानामपां वायुसंयोगत् कर्मोत्पत्त्या मेघसंयोगस्थोपरमे प्रति-  
बन्धाभावात् गुरुत्वात् पतनं भवति । तदेतद्वर्षणमुच्यते । पतितानां  
खल्वपाम्,



### द्रवत्वात्स्यन्दनम् ॥ ४ ॥

द्रवाः खल्वापः पृथिव्यां पतिताः स्यन्दन्ते इति द्रवत्वं तत्र हेतुः ।  
कुतः पुनरापोऽन्तरिक्षमारोहन्ति यतोमेघगतानामासां पतनरूपस्य  
वर्षणस्य निष्पत्तिरित्यत आह,—

### नाद्यवायुसंयोगादारोहणम् ॥ ५ ॥

योऽयं सूर्यरश्मिषु वायोः संयोगविशेषो भवति तासामूर्द्धगमनहेतुः,  
तस्मादपामन्तरिक्षारोहणं सम्पद्यते । अन्तरिक्षमारुढाः खल्वापोधूमेन  
ज्योतिषा वायुना च संसृज्यमानाः मेघभावमापद्यन्ते इति । कथं  
सूर्यरश्मिषु वायुसंयोगादाप ऊर्द्धमारोहन्तीत्यत आह—

### नोदनापीडनात् संयुक्तसंयोगाच्च ॥ ६ ॥

वलवता वायुना नोदनान्नाद्यप्यपीड्यन्ते ततस्तासामूर्द्धगमनं भवति ।  
तथाभूतवायुसंयुक्ताभिर्नाडीभिः संयोगादपामूर्द्धमारोहणं सम्पद्यते ।  
दृश्यते खल्वापः स्यालीस्थाः कथ्यमानावायुतुन्नवद्वांशैः संसृज्यमाना-  
ऊर्द्धमारोहन्तीति ॥

### वृक्षाभिसर्पणमित्यदृष्टकारितम् ॥ ७ ॥

वृक्षमूले निषिक्ताः खल्वापो वृक्षमभितः सर्पन्ति । ततो हि वृक्षस्य  
पुष्टिर्भवति । यच्चैतदपां वृक्षाभिसर्पणं, तत् खल्वदृष्टेन शक्तिविशेषेण  
कार्यते । मूलमारभ्य यवदग्रं वृक्षनिविष्टः शिरामन्तानः शक्तिविशेषा  
दपां पार्थिवरसानाञ्चाकर्षणं करोति । वृक्षः खल्वेवं जीवतीति । या  
चेयं करका पतति, सेयम्,

अपां संघातः ॥ ८ ॥

शैत्यातिशयेन संहन्यमानाः खल्वापोमेघगताः करकाभावमापद्यन्ते । प्रत्यक्षं खल्वापां सङ्घातः शैत्यातिशयवशादुपजायमानोदृश्यते । हिम-  
विन्दूनाञ्च तुषारभावेन घनीभावः । या चापां प्रक्रियाविशेषाद्-  
घनीभावेन तुषारभावापत्तिः, साऽपि हिमर्त्तो घृतादीनां घनीभाववत्  
शैत्यातिशयविशेषणोष्णोऽवजयादेव भवति । उष्णश्चावजयात् कर-  
कादिषु शैत्यातिशयोपलब्धिरिति । तच्चैतत् प्रत्यक्षतः प्रतिपत्तुमर्हतीति  
मन्यन्ते भगवान् सूत्रकारः । न त्वेतत् केनचिदपदिश्यते इति । यदि  
मेघगतानामपां शैत्यातिशयविशेषात् करकाभावः, कथमिदानीमपां  
धारासम्पातइत्यतश्चाह,—

विलयनञ्च तेजःसंयोगात् ॥ ९ ॥

तेजः संयोगादपां विलयनञ्च भवतीति तेजःसंयोगेन शैत्यविशेषा-  
वजयाद्विलीनानामपां द्रवीभावः, शैत्यातिशयविशेषेण तेजसोऽवजयाच्च  
करकाभावइति । अथापि खल्वापां संघातोविलयनञ्च तेजःसंयोगात् ।  
असु दिव्यतेजःसंयोगेन द्रवत्वप्रतिरोधात् करकोत्पत्तिरितरतेजःसंयो-  
गाद्विलयनमिति । अथापि खल्वस्ति मेघेषु तेजइति कुतएतत् प्रति-  
पत्तव्यम् ? लिङ्गादित्याह,—

तत्र विष्फुर्जयुर्लिङ्गम् ॥ १० ॥

मेघगतांस्वप्नुतेजःसङ्घावे वज्रनिर्घोषोलिङ्गम् । न चैतावदेव लिङ्गं,  
किन्तु,

## वैदिकञ्च ॥ ११ ॥

आपस्ताअग्निं गर्भमादधीरन्निति वैदिकमथस्ति लिङ्गमिति । मेघ-  
गतास्त्रसु तेजःसंयोगाद्विष्फुर्ज्युरिति कुतः प्रतिपत्तिरित्यतश्चाह,—

## अपां संयोगाद्विभागाच्च स्तनयित्नोः ॥ १२ ॥

तेजसा समं योऽयमपां संयोगस्तस्मात् स्तनयित्नोर्मेघाद्विभागाच्च  
विष्फुर्ज्युरुत्पद्यते । अद्भिः संयुक्तं स्तनयित्नोर्विभक्तञ्च तेजः सशब्दमधः  
पतति । प्रत्यक्षं खल्वेतदुपलभ्यते । तत्र योऽयं शब्दः स विष्फुर्ज्युरा-  
ख्यायते । तत्संबन्धात्तेजःप्रतिपत्तिः । तेजश्चैतन्मेघगताभिः शैत्यवि-  
शेषात् संहताभिरद्भिः संसृज्यमानं तासां विलयनं करोति, विलीनाश्चा-  
पोदृष्टिभावेन पतन्ति । तच्चैतदपां संहतानां विलयनहेतुस्तेजोन ख-  
ल्वपि सर्वाभिः संहताभिर्मेघगताभिरद्भिः संसृज्यते इति न सर्वासां  
संहतानामपां विलयनं भवतीति । तुषारस्य च विलयने तेजोविशेषसं-  
योगाहेतुरिति न बाह्यस्य तेजसः संयोगमात्रादसौ विलीयते । शैत्य-  
विशेषेण तस्यावजयात् । सेयं वस्तुशक्तिर्न खल्वपि पर्यनुयोगमर्हतीति ।  
परीक्षितमपां कर्म । तेजःप्रभृतीनां कर्मदानां परीक्ष्यते,

पृथिवीकर्मणा तेजःकर्म वायुकर्म च व्याख्यातम्

॥ १३ ॥

तद्विशेषेणादृष्टकारितमिति यत् पृथिवीकर्म, तेन तेजोवायोश्च  
कर्म व्याख्यातम् । तदपि खल्वदृष्टेनैव शक्तिविशेषेण कार्यते इति ।

अग्नेरुर्ध्वज्वलनं वायोस्तिर्यक् पवनमणूनां मनस-  
श्चाद्यं कर्मादृष्टकारितम् ॥ १४ ॥

यथा खल्वग्नेरुर्द्ध्वज्वलनं वायोस्तिर्यग्गमनञ्चादृष्टेन कार्यते, तथैवाणूनां सूक्ष्माणां पृथिव्यादीनां मनसश्च यत् प्रथमं कर्म, तदप्यदृष्टेन कार्यते इति । अग्निवद्वायुवच्च सूक्ष्माणि पृथिव्यादीनि मनांसि चेत्यभूतशक्तिमन्येव स्रष्टा सृष्टानीति । परमाणूनां खल्वप्याद्यं कर्म, यतोद्वाणुकादिक्रमेणैते लोकावभूवुस्तच्चादृष्टेन स्रष्टा कारितमिति । भोगसाधनञ्चैतत्सर्वं पुरुषस्येति पुरुषादृष्टेनाप्येतदुत्पत्तिनिमित्तमाद्यं कर्माणूनां कार्यते इति । एतेन मनसश्चाद्यं कर्म व्याख्यातम् । अनाद्यन्तु,

**हस्तकर्मणा मनसः कर्म व्याख्यातम् ॥ १५ ॥**

यथा खल्वयं पुरुषइच्छन् यतमानोहस्तं प्रेरयति, तथैव तेषु तेष्वभिमतेषु प्रदेशेषु इदानीं मनोऽपि प्रेरयतीति । अप्रत्यक्षं वै मनोज्ञानायौगपद्यलिङ्गेनानुमीयते, कर्म त्वस्य केन लिङ्गेनानुमातव्यम् ? कार्यलिङ्गेनेत्याह,—

**आत्मेन्द्रियमनोऽर्थसन्निकर्षात् सुखदुःखे ॥ १६ ॥**

आत्मा मनसा सन्निकृत्यते मनइन्द्रियेन इन्द्रियमर्थेन ततः सुखदुःखयोर्निष्पत्तिः । अभिमतं खल्वर्थं पश्यतः सुखं निष्पद्यते विपर्ययेण दुःखमिति । अणैर्वै मनसेन खल्वभिमतनेन्द्रियेण सन्निकर्षोऽन्तरेण कर्म भवितुमर्हतीति मनसः कर्मणोऽनुमानमिति । यश्चायम्,—

**तदनारम्भआत्मस्थे मनसि शरीरस्य दुःखाभावः  
स योगः ॥ १७ ॥**

विषयान्तराद्भुपरतस्य मनसोयदात्मनि स्थितिस्तस्मिन्नात्मस्थे मनसि तस्य मनसः कर्मणोऽनारम्भः । सोऽयं सार्वभौमश्चित्तस्य धर्मः शरीरस्य

दुःखाभावहेतुर्योगः । अथापि खल्वात्मस्य मनसि शरीरस्य कार्यकरण-  
संघातस्य तस्य कर्माणोऽनारम्भोदुःखाभावहेतुर्योगइति । स खल्वयम-  
नेकशाखोबहुपरिकरस्तन्वान्तरसमाचारात् प्रतिपत्तव्यइति ॥

**अपसर्पणमुपसर्पणमश्रितपीतसंयोगाः कार्यान्तर  
संयोगाश्चेत्यदृष्टकारितानि ॥ १८ ॥**

यदेतत् प्रायणकाले पूर्वस्माद्देहादात्माऽपसर्पति, देहान्तरञ्चाभिमत-  
मुपसर्पति, अश्रितपीतानाञ्च तेन तेन प्रक्रियाविशेषेण धात्वादिरूपेण  
परिणममानानां ये संयोगाः, तत्कारणानि यानि कर्माणि, ये च  
कार्यान्तरैः प्राणादिभिः शरीरादेः संयोगाः, तद्धेतुभूतं यत्कर्म, यच्चान्य-  
दित्यभूतं किञ्चित्, तानि सर्वाण्यदृष्टेन कार्यन्ते । निर्माणं खल्वीदृशं  
शरीरादीनां यत् तस्यां तस्यामवस्थायामेते भवन्तीति । अस्ति चान्य-  
ददृष्टं, यतः खल्वयं पुरुषोजीवति जायते च म्रियते चेति ॥

**तदभावे संयोगाभावोऽप्रादुर्भावश्च मोक्षः ॥ १९ ॥**

तस्य हेतोरदृष्टस्याभावे शरीरेण सहात्मनः संयोगो न भवति । स  
खल्वयं भूत्वा न भवत्यात्मप्रहाणाच्चोपरमतीति । हेतोः खल्वभावात्  
शरीरान्तरेण न पुनरन्यः संयोगः प्रादुर्भवति । सोऽयं मोक्षः परमा  
मुक्तिर्विदेहकैवल्यं निर्वाणमिति । तत्त्वज्ञानाच्च मिथ्याज्ञानाद्युच्छेद  
क्रमेणास्य निष्पत्तिरिति तत्त्वज्ञानं मोक्षहेतुराख्यायते ।

येवै खल्वयमन्धकारस्तस्य तावद् गतिः परीक्षितव्या । न वै खल्वन्ध-  
कारोद्भव्यं येनास्य गतिः स्यात् । किन्तर्हि ?

## द्रव्यगुणकर्मनिष्पत्तिवैधर्म्याद्भाऽभावस्तमः ॥ २० ॥

यदेतत्तमस्तत् खल्वभावस्तेजसो न द्रव्यम् । कस्मात् ? द्रव्यगुणकर्म-  
निष्पत्तिवैधर्म्यात् । तमसोद्रव्यवैधर्म्यात्, द्रव्यस्य येयं गुणकर्मणो-  
निष्पत्तिस्तद्वैधर्म्याच्च तमसोगुणकर्मणोः । तमसः खलु रूपसंस्कार-  
उपलभ्यते स्पर्शस्तु नोपलभ्यते, नीलञ्च रूपमवादीनां वैधर्म्यम् । न  
खल्वपि तमसि रसगन्धौ गुरुत्वञ्चास्ति । बाह्यञ्चालोकमन्तरेणैतच्चक्षुषा  
गृह्यते न त्वेतत् स्पृश्यते । तदेतत् द्रव्यवैधर्म्यं तमसः । गुणकर्मणोः  
खल्वपि, द्रव्यस्य रूपं कारणगुणक्रमान्निष्पद्यते पाकाच्च, न त्वेवं तमसः ।  
प्रयत्नादिभिः खलु कारणैर्द्रव्यस्य कर्मणोनिष्पत्तिर्न त्वेवं तमसः । द्रव्यस्य  
रूपं कर्म चालोकागुणगृहीतेन चक्षुषा गृह्यते विपर्ययेण च विपर्ययो-  
विपरीतमेतत्तमसः इति । अथापि खलु द्रव्यगुणकर्मनिष्पत्तिवैधर्म्या-  
द्भाऽभावस्तम इति कुत एतत् प्रतिपत्तव्यम् ? न ह्ययं हेतुर्भाऽभाव एव  
व्यतिष्ठते । व्यतिष्ठते इत्याह । कया युक्त्या ? द्रव्यं हि तेजः ।  
तद्वैधर्म्यात् खल्वेतस्य भाऽभावत्वप्रतिपत्तिरिति । इतश्चैतदेवं प्रति-  
पत्तव्यम्,

## तेजसोद्रव्यान्तरेणावरणाच्च ॥ २१ ॥

प्रकाशस्वभावस्य तेजसो द्रव्यान्तरेणावरणाच्च प्रतिपद्यामहे भाऽभाव-  
स्तम इति । यदा वै द्रव्यान्तरेण तेजश्चाव्रियते तदा खलु तमोगृह्यते ।  
तच्चैतत्तेजसोभावो न द्रव्यम् । तेजो हि तदा न भवतीति । प्रत्यक्षं  
खल्वेतदुपलभ्यते । सूक्ष्मस्य तेजसः समेदकृतश्चास्य तरतमभाव इति ।  
आवरकाव्यवस्थानाद्गत्युपलब्धिः । येयं तमसोगत्युपलब्धिः, सा खल्व-

वरकाव्यवस्थानादुत्पद्यते । द्रव्यान्तरेण वै तेजसश्चावरणात् तमउप-  
लभ्यते । विपर्ययेऽनुपलभ्ये । तच्चैतत्तेजसश्चावरकं द्रव्यान्तरं न व्यव-  
तिष्ठते । तस्मादावरकस्याव्यवस्थानात्तमसोगत्युपलब्धिर्भ्रान्तिस्तद्व्यव-  
यतिरेकानुविधानादिति । नीलरूपोपलब्धिस्त्वाश्रयकारिता वायु-  
कारिता चेति । दिगादीनान्तर्हि कर्माणि परीक्षितव्यानीत्यत आह,—

दिक्कालावाकाशश्च क्रियावद्वैधर्म्यानिष्क्रियाणि  
॥ २२ ॥

नैतेषां परिमाणवच्छेदोऽस्ति । महान्ति ह्येतानि । न खल्वपि क्रिया  
निमित्तमेषु शक्तिभेदोऽस्ति । आत्मा तु तथाभूतोऽपि मनसा संसृज्य-  
मानः क्रियावानिव भवति व्यवहारभूमाविति ॥

एतेन कर्माणि गुणाश्च व्याख्याताः ॥ २३ ॥

क्रियावद्वैधर्म्यात् गुणकर्मणोः क्रियाऽभावोव्याख्यातः । न ह्येषां  
मूर्त्तिरस्ति न संस्कारेण खल्वप्यदृष्टमिति । अथापि खल्ववाच्यामभू-  
दुदीच्यां तिष्ठति तदानीमरौत्सीदिदानीं भुङ्क्ते इत्याद्युपलब्धेर्दिगादयः  
क्रियावन्तः स्युः ? नेत्याह,—

निष्क्रियाणां समवायः कर्मभ्योनिषिद्धः ॥ २४ ॥

कर्मणां समवायइत्यर्थः । यदि कर्मभ्योनिष्क्रियाणां समवायोनास्ति  
संयोगादयोगुणाः कथं कर्मणि कारणं स्युरित्यत आह,—

कारणन्वसमवायिनोगुणाः ॥ २५ ॥

गुणास्त्वसमवायिनः कारणं नत्वेते कर्मणः समवायिकारणमिति ॥

गुणैर्दिग्व्याख्याता ॥ २६ ॥

दिगसमवायिकारणं कर्मस्विति गुणैर्वाख्यातम् । अवाच्यामभुदु-  
दीच्यां तिष्ठति इत्येवमादिका ह्युपलब्धिर्दिशोऽसमवायिकारणभावा-  
द्भवतीति ॥

**कारणेन कालः ॥ २७ ॥**

कारणेनासमवायिकारणेन कालोऽव्याख्यातः । कालोऽप्यसमवायि-  
कारणं कर्मस्विति तदानीमरौत्सीदिदानीं भुङ्क्ते इत्याद्युपलब्धि-  
र्भवतीति ॥

इति चन्द्रकान्तीये वैशेषिकभाष्ये पञ्चमस्याध्यायस्य

द्वितीयमाह्निकम् ।

समाप्तश्चायं पञ्चमोऽध्यायः ।





## अथ षष्ठोऽध्यायः ।

प्रथमाङ्गिकम् ।

परीक्षितानि लौकिकानि कर्माणि । अलौकिकानि परीक्ष्यन्ते ।  
वेदाच्चैषामवगतिः । धर्मवचनान्तस्य प्रमाणभावउक्तः । अथेदानी-  
मियमपि,

**बुद्धिपूर्वा वाक्यकृतिर्वेदे ॥ १ ॥**

प्रमाणभावे लिङ्गम् । न वै शब्दः साक्षात् प्रमाणम् । प्रत्यक्षलैङ्गिक  
पूर्वकत्वात् । येयं वेदे वाक्यकृतिः सा खलु बुद्धिपूर्वा । वाक्यं हि बुद्धि  
पूर्वं क्रियते इति । पूर्वे खल्वृषयः साक्षात्कृतधर्माणोवभूवुः । ते चाव-  
रेभ्योऽसाक्षात्कृतधर्मभ्यः परं श्रेयउपदिदिशुः । स्वयं हि ज्ञातमर्थं  
परान् प्रतिपादयितुकामेन शब्दः प्रयुज्यते इति । अथापि खल्वियं  
बुद्धिपूर्वा वाक्यकृतिर्वेदे न त्वनादिरयं वेदराशिरिति कुतएतत् प्रति-  
पत्तव्यम् ? प्रयत्नकार्यत्वादचनस्य वाक्यान्तरवत् । यथा खलु वाक्या-  
न्तराणि प्रयत्नकार्याणि, तथा वैदिकमपि वाक्यं प्रयत्नकार्यम् । न  
त्वनादिर्वेदराशिः । न खलु पौर्वापर्यभावोऽप्यनादिर्भविष्यति इति ।  
सति चैवमियमपि,

**ब्राह्मणे संज्ञा कर्मसिद्धिलिङ्गम् ॥ २ ॥**

या वै खलु ब्राह्मणे संज्ञा, ववरः प्रावाहणिरकामयतेत्येवमादिका,  
तथा ज्ञायते, कर्माणि वेदाः पूर्वैर्ऋषिभिः कृतान त्वदादिरयं वेदरा-

शिरिति । न खलु प्रवहणस्य ववरस्य चोत्पत्तेः प्रागस्य सम्भवः । अकाम-  
यतेति भूतकालोपदेशात् । एवमन्यत्र । तच्चैतत्, कर्मैकेतददर्शनादिति  
तन्त्वान्तरवचनात् प्रतिपत्तव्यमिति । अथापि खलु ब्राह्मणे यत् संज्ञायाः  
करणं कृन्दांसि च्छदनादित्यादि, तदाक्यकर्तुर्बुद्धिमिद्धौ लिङ्गमिति ।  
बुद्धिपूर्वायावाक्यकृतेर्निर्दर्शनम्,

**बुद्धिपूर्वाददातिः ॥ ३ ॥**

स्वर्गकामोदद्यादित्यादिर्योददातिः स खलु बुद्धिपूर्वः । दानाद्वै स्वर्गस्य  
निष्पत्तिं बुद्ध्या खल्वेवं क्रियते वाक्यमिति । यथैतत्,

**तथा प्रतिग्रहः ॥ ४ ॥**

बुद्धिपूर्वः । विषयेण विषयिणोग्रहणम् । अथापि खल्वयं बुद्ध्या वाक्यं  
चकार, न त्वन्यस्य बुद्धिरन्यस्य वाक्यकृतिरिति कुत एतत् प्रतिपत्तव्यम् ?

**आत्मान्तरगुणानामात्मान्तरेऽकारणत्वात् ॥ ५ ॥**

अन्यस्यात्मनोगुणेन खल्वन्यस्मिन्नात्मनि हेतुभावं प्रतिपद्यते ।  
अतो नान्यस्य बुद्धिरन्यस्य वाक्यकृतौ हेतुरिति । हितभूयस्त्वोपलभेर-  
विप्रलम्भः । अथ कुत एवं न विज्ञायते, विप्रलम्भोऽभाविति । भूयसां  
खल्वत्र हितानामुपदेशउपलभ्यते । तस्मादनुमीयते नायं विप्रलम्भ-  
इति । क्लेशोत्सर्गानुपपत्तेश्च । विप्रलम्भार्थं स्वर्गादिफलकतया यागा-  
दिकं परिकल्प्य ब्रतोपवासनियमादिभिरात्मानं क्लिश्नाति द्रव्यञ्च  
महता श्रमेणोपार्जितमुत्सृजतीत्येतन्नोपपद्यते । तदनुपपत्तेश्चानुमी-  
यते, नायं विप्रलम्भइति । प्रक्रियायाश्चापूर्वत्वात् । अपूर्वा चैषा स्वर्गापूर्व-

द्यागादिप्रक्रियान् खल्वपि बुद्धिमारोहति । ततोऽनुमीयते, नैषा केन-  
चित्कल्पितेति । दृष्टानुरूपा हि कल्पना भवतीति । अथापि खल्वेकस्य  
कर्मणामनुष्ठाने न त्वन्यः फलमधिगच्छतीति कुत एतत् ? यदेतद्दृष्टं  
नाम गुणः फलहेतुः, सोऽयमात्मान्तरे कर्मतो भवन् न खल्वात्मान्तरे  
कारणं भवतीति । यच्चैतद्दृष्टं नाम गुणः फलहेतुः कर्मणोत्पाद्यते,

तद्दुष्टभोजने न विद्यते ॥ ६ ॥

यो दुष्टं भुङ्क्ते, तस्य कृतमपि कर्म नैतस्योत्पत्तौ हेतुरिति ।

दुष्टं हिंसायाम् ॥ ७ ॥

हिंसायां सत्यां यद्भोजनं तद्दुष्टं भोजनम् । अथापि खल्वेकोद्दिन-  
स्यन्यो भुङ्क्ते, तत्र योऽयमन्यो भुङ्क्ते, नैतस्य भोजनं दुष्टं स्यात् । न ह्यसौ  
द्दिनस्ति । तच्च नैवं मन्तव्यमित्याह,—

तस्य समभिव्याहारतो दोषः ॥ ८ ॥

योऽयमन्यो भुङ्क्ते, स खलु सत्यां हिंसायामभ्यवहरतीति तस्यापि  
दोषो भवति । यश्चापरो दुष्टं भुक्त्वता संसृज्यते तस्यापि दोषो भवतीति ।

तद्दुष्टे न विद्यते ॥ ९ ॥

यश्च प्राणिवधेन दुष्यति शास्त्रानुज्ञानात्, तस्मिन् शास्त्रानुज्ञा  
विषये प्राणिवधे भुञ्जानस्य भोजनं न दुष्टमिति । यो वै कदाचित् दुष्टं  
भुक्त्वान्, तस्य,

पुनर्विशिष्टे प्रवृत्तिः ॥ १० ॥

विशिष्टे शास्त्रानुमतभोजने प्रवृत्तिः कर्त्तव्या । एवं खल्वस्य दोष-  
उपशान्त्यतीति । विशिष्टे प्रवृत्तेः खल्वसम्भवे,

**समे हीने वा प्रवृत्तिः ॥ ११ ॥**

समे वा प्रवर्त्तते हीने वा प्रवर्त्तते न हिंसायामिति । अथापि खलु विशिष्टे प्रवृत्तेरसम्भवे समहीनयोरप्रवृत्तिः कर्त्तव्या । तदेतदनश्नव्रत-  
मस्य दोषापगमायेति ।

**एतेन हीनसमविशिष्टधार्मिकेभ्यः परस्वादानं  
व्याख्यातम् ॥ १२ ॥**

यदेतत् परस्मात् स्वस्य धनस्वादानं, तदेतेन व्याख्यातम् । समहीनाभ्यां  
न प्रतिग्रहीतव्यं किन्तु विशिष्टधार्मिकेभ्य इति । अथापि खलु विशिष्टधा-  
र्मिकेभ्यः प्रतिग्रहीतव्यं समेभ्योहीनेभ्यश्चेति यथोत्तरमपकर्षइति । यथैतत्,

**तथा विरुद्धानां त्यागः ॥ १३ ॥**

शास्त्रनिषिद्धानां कर्मणां त्यागः कर्त्तव्यः ।

**हीने परे त्यागः ॥ १४ ॥**

यश्च परोऽग्निं गरं वा ददाति, धनं चेन्न दारांश्चापहरति, शस्त्रेण च  
हन्तुं धत्ते, स चेदात्मनोहीनस्तस्य त्यागो विसर्गोऽवधः करणीयइति ।

**समे आत्मत्यागः परत्यागो वा ॥ १५ ॥**

सोऽयं परोऽयद्यात्मनस्तुल्यो भवति, तदा परस्यात्मनो वा त्यागः कर्त्तव्यः ।

**विशिष्टआत्मत्यागइति ॥ १६ ॥**

तत्राप्यात्मनस्त्यागो विशिष्यते इति । अथापि खलु स यदि परः  
स्वस्माद्विशिष्टो भवति, तदाऽऽत्मैव त्यक्तव्यइति ।

इति चन्द्रकान्तीये वैशेषिकभाष्ये षष्ठस्याध्यायस्याद्यमांशिकम् ।

## अथ द्वितीयमाह्निकम् ।



दृष्टप्रयोजनानि कृषिवाणिज्यादीनि अदृष्टप्रयोजनान्यश्वमेधादी-  
नीति द्विविधानि कर्माणि । तेषां खल्वेषाम्,

दृष्टादृष्टप्रयोजनानां दृष्टाभावे प्रयोजनमभ्युदयाय  
॥ १ ॥

यत्र दृष्टं न भवति प्रयोजनं, तत्राभ्युदयाय स्वर्गाय प्रयोजनं धर्माख्य  
मनुमातव्यमिति । अथापि खल्वलौकिकानां कर्मणां लौकिकवत्  
केषाञ्चित् दृष्टं प्रयोजनं ग्रामादि । शीघ्रं फलनिष्पत्तेः । इह खल्वेषां  
दृश्यते प्रयोजनमिति । केषाञ्चिदमुत्रफलानां न त्विह प्रयोजनं दृश्यते ।  
उभयेषाञ्चैषां यत्र शास्त्रदृष्टस्य प्रयोजनस्य ग्रामादेरभावः ; वीतरागः  
पुरुषोयदैतत् प्रयोजनं न कामयते, तदा खल्वेषां प्रयोजनमभ्युदयाय  
भवत्यदृष्टाख्यमिति । अथादृष्टप्रयोजनानामुदाहरणम्,—

अभिषेचनोपवासब्रह्मचर्यगुरुकुलवासवानप्रस्थयज्ञ-  
दानप्रोक्षणदिङ्मक्षत्रमन्त्रकालनियमाश्चादृष्टाय ॥ २ ॥

अभिषेचनमभिषेकः स्नानं, पापादुपावृत्तस्य गुणैः सह वासः, उपस्थ  
वशीकारः, गुरुकुले वेदस्याधिगमार्थं वासः, वनं प्रस्थितस्य यद्विहितं  
कर्त्तव्यं, अग्निहोत्रादिर्यज्ञः, हिरणादीनां दानं, व्रीह्यादीनां प्रोक्षणं,  
प्राच्यादयोदिशः, नक्षत्रमाधानादौ रोहिण्यादि, अधमर्षणादयोमन्त्राः,

पूर्वाङ्गादिरुदगयनादिश्च कालः, समादिदेशनियमाः श्रौचादयोनिय-  
माश्चेतत् सर्वमदृष्टाय भवति । न चैतावदेवादृष्टाय, किन्तु,

**चातुराश्रम्यमुपधाअनुपधाश्च ॥ ३ ॥**

चतुर्णामाश्रमाणां स्वस्वाधिकारं यद्विहितमध्ययनभिक्षाचर्यादि,  
यद्वेषामविशेषेण विहितं क्षमादि, याश्चोपधाः, याश्चानुपधाः, सर्वञ्चै-  
तददृष्टयेति । तत्रोपधाऽधर्माय शिष्टं धर्मायेति विवेकः । तत्र,

**भावदोषउपधाऽदोषोऽनुपधा ॥ ४ ॥**

भावस्यात्मनोयोदोषः स भवत्युपधा । विपर्ययादनुपधेति । दोषः  
खल्वात्मनः पापं नास्तिक्यबुद्धिरश्रद्धा प्रमादश्चेत्येवमादिः । विपर्ययेणा-  
दोषइति । अथादृष्टनिमित्तान्तरम्,

**यदिष्टरूपरसगन्धस्पर्शं प्रोक्षितमभ्युक्षितञ्च तच्छुचि  
॥ ५ ॥**

अदृष्टाय भवतीति प्रकृतम् । न वै विधानमात्रेण, द्रव्यस्य शुचिभावः  
किन्त्वेवमिति । यत्पुनरित्यभूतं न भवति, विहितमनुपहतमपि नैव  
तत् शुचीत्याह,—

**अशुचीति शुचिप्रतिषेधः ॥ ६ ॥**

यन्न भवति शुचि, तदेतदुपहतमनुपहतं वा अशुचीति । न वै  
खलु विहितमनित्यभूतमेवाशुचि, किन्तु,

**अर्थान्तरञ्च ॥ ७ ॥**

अन्योऽर्थोऽर्थान्तरम् । विहितादन्योयोऽर्थः सोऽप्यशुचिर्भवात् । तदेवं  
द्रव्यं गणः कर्म चाशुचीत्याख्यायते । एते ह्यर्थादिति । तत्र यत् द्रव्यं

यस्य भोजनादौ विहितं हविष्यान्नादि, ततोऽन्यन्मांसादि द्रव्यं तस्याशुचि । योगुणोयस्य विहितोमार्दवादिसिद्धिपर्ययस्तस्याशुचिः । यच्च कर्म यस्य विहितमध्ययनादि, ततोऽन्यत् स्तेयादिकं तस्याशुचीति । अद्यापि खल्वर्थस्य योऽयं दोषः, स भवत्युपधाअदोषोऽनुपधाइति । तत्र विपर्ययेणादावनुपधायाउदाहरणं, परस्तादुपधायाइत्ययं विशेषः ।

अयतस्य शुचिभोजनादभ्युदयोऽन विद्यते नियमाभावात् ॥ ८ ॥

योऽयमयतः पुरुषः, स खलु स्नातः शुचिरपि यत् शुचि द्रव्यं भुङ्क्ते न तस्मादभ्युदयोभवति । कस्मात् ? नियमाभावात् । यद्वै नियमेन क्रियते, तत् खल्वभ्युदयायेति । यमः खल्वानृशंस्यादिर्दशविधः । योवै यमोनियमः खलु सः । यमोऽपि यच्छतेर्नियमोऽपि । तस्मादयतस्य न नियमोविद्यते । नियमस्याभावाच्छुचिभोजनेऽपि न तस्याभ्युदयोभवतीति । अस्य प्रतिषेधः,

विद्यते वाऽर्थान्तरत्वाद्यमस्य ॥ ९ ॥

वा शब्दात् पक्षोविपरिवर्तते । योऽयमानृशंस्यादिरहितः, स खल्वयतः । तस्यायतस्यापि शौचादिनियमवतः शुचिभोजनादभ्युदयोविद्यते । कस्मात् ? यमस्यार्थान्तरत्वात् । अन्यः खल्वर्थोयमोऽन्यश्चार्थोनियमः । तत्र, यमोदशविधश्चानृशंस्यादिर्नियमोऽपि दशविधः शौचादिरिति । तत्रायतस्य नियमाभावादिति यदुक्तं तदयुक्तम् । अद्यापि खलु यमोनियमश्चेति द्वयं यच्छतेरेव, कस्मादर्थविशेषप्रतिपत्तिः ? उपसर्गविशेषात् परिभाषातश्चेति । यमस्यार्थान्तरत्वात्तदभावेऽपि विद्य-

मादभ्युदयोऽन खल्वपि नियमस्यार्थान्तरस्याभावे यमादिति कुत एतत्  
प्रतिपत्तव्यम् ?

**असति चाभावात् ॥ १० ॥**

सति भावाच्चेति चार्थः । असति शौचादिनियमे न भवत्यभ्युदयः  
सति च भवतीति न नियमाभावे यमादभ्युदयनिष्पत्तिः । नियमेन  
हि कृतमभ्युदयाय भवतीति । प्रतीक्षितौ संसारमूलभृतौ धर्माधर्मौ ।  
तन्निमित्तं दोषद्वानां परीक्ष्यते,—

**सुखाद्रागः ॥ ११ ॥**

सुखचन्द्रनाद्यासवननिमित्तात् सुखाद्रागोऽञ्जनं पुरुषस्य । सुख-  
निमित्तेषु खल्वसौ रज्यतीति ।

**तन्मयत्वाच्च ॥ १२ ॥**

विषयाभ्यासनिमित्तः संस्कारविशेषः तन्मयत्वम् । तस्मान्ज्ञान्तरेणापि  
सुखाभिसन्धिमभ्यासवशादसौ रज्यतीति ।

**अदृष्टाच्च ॥ १३ ॥**

अदृष्टमपि शक्तिविशेषेण दृश्यते इति । तस्माच्च रागउत्पद्यते ।  
यथोद्भिन्नतारण्यस्य तरुणामनुरागइति । अथापि खल्वदृष्टादात्मगुण  
विशेषात् कश्चित् कचिद्रज्यतीति ।

**जातिविशेषाच्च ॥ १४ ॥**

जन्मनोऽयोविशेषस्तस्मात् खल्वपि रागउत्पद्यते । विशुद्धान्तराभ्यां  
मातापितृभ्यामुत्पन्नो विशुद्धेषु विषयेषु रज्यति, विपर्ययाद्विपर्ययेष्विति ।



एवमन्येऽपि जन्मनोविशेषाउत्प्रेक्षितव्याः । द्वेषः खल्वपि तत्प्रत्यनीक  
भावाद्वाख्यातः । सुखानुशयी रागो दुःखानुशयी द्वेषइति दुःखाद्द्वेषः ।  
तन्मयत्वाच्च । अदृष्टाच्चोपहतपुंस्त्वस्य द्वेषः कामिन्यामिति । जाति  
विशेषाच्च द्वेषोरागेण व्याख्यातः । तावेतौ रागद्वेषौ नान्तरेण मोह-  
मुत्पद्येते इति मिथ्याप्रतिपत्तिलक्षणस्य मोहस्य प्रतिपत्तिरिति प्रवर्त्तना  
लक्षणादोषाः प्रतिपादिताभवन्ति । मुग्धोहि रज्यति द्वेष्टि चेति ।  
तेषां मोहः पापीयान् नामूढस्येतरोत्पत्तेरिति तन्त्वान्तरे चोक्तमिति ।  
तदमे रागद्वेषमोहावज्जशाखाः तत्तैराश्वं रागद्वेषमोहार्थान्तरभावादिति  
तन्त्वान्तरसमाचारात् प्रतिपत्तव्याः । दोषेभ्यः खल्विदम्,

**इच्छाद्वेषपूर्विका धर्माधर्मप्रवृत्तिः ॥ १५ ॥**

सुखहेताविच्छाविशेषाद्रागात् तत्प्रतिषेधे द्वेषाच्च धर्मप्रवृत्तिः ।  
सौन्दर्यादिनिमित्ताद्रागादामुष्मिकहिते द्वेषाच्चाधर्मप्रवृत्तिरिति । अथा-  
प्येतदुक्तम् । सत्यादप्यनृतं श्रेष्ठं धिक् स्वर्गं नरकोऽस्तु मे इति । अथापि  
खल्विच्छापूर्विका धर्मप्रवृत्तिर्द्वेषपूर्विका चाधर्मप्रवृत्तिरिति । द्वेषात्  
खल्वयमधर्मेषु परप्रमापणादिषु प्रवर्त्तमानः प्रमापयतीति । रागद्वेष  
निमित्ताभ्यां खलु धर्माधर्माभ्यां प्रेत्यभावनिष्पत्तिरिति तदुच्यते,

**तत्संयोगोविभागः ॥ १६ ॥**

योऽयं धर्माधर्मनिमित्तः शरीरेन्द्रियबुद्धिवेदनाभिः संयोगः, स  
खलु विभागः । कस्मात् ? तदवसानत्वात् । विभागावसानः खल्वयं  
संयोगोविभागइति व्यपदिश्यते वैराग्यार्थम् । अथापि खलु धर्माधर्म  
निमित्तः शरीरेन्द्रियबुद्धिवेदनाभिः संयोगोविभागश्चापजायते पुरुषस्य ।

देहादिभिः खल्वयं संयुज्यते, तदेतज्जन्म । संयुक्तश्च विभज्यते, तदेतत्  
संख्या मरणमिति । तावुभौ संयोगविभागौ यावदपवर्गमनिष्प्रमावर्त्त-  
मानौ प्रेत्यभावदति । तच्चैतत्, पुनरुत्पत्तिः प्रेत्यभावदति तन्त्वान्तर-  
समाचारात् प्रतिपत्तव्यम् । यदा खल्वयं म्रियते तदा प्रैति पूर्वशरीरं  
जहाति, प्रेत्य च भवत्युत्पद्यते, भूत्वा प्रैति, प्रेत्य पुनर्भवतीति । स चायं  
प्रेत्यभावोयावन्नोपरमति तावदन्धः पुरुषस्य । यत्र तु तस्योपमः,  
सोऽयम्,

आत्मकर्मसु मोक्षोव्याख्यातः ॥ १७ ॥

आत्मकर्मसु यमनियमादिषु सत्सु मोक्षोव्याख्यातः । तदेतत्, तदर्थं  
यमनियमाभ्यामात्मसंस्कारोयोगाच्चात्मात्मविधुपायैरिति तन्त्वान्तरे  
चोक्तमिति । तच्चैतदात्मकर्म ब्रह्मशाखमनेकपरिकरं तन्त्वान्तरतः प्रति-  
पत्तव्यमिति ।

इति चन्द्रकान्तीये वैशेषिकभाष्ये षष्ठस्याध्यायस्य

द्वितीयमाह्निकम् ।

समाप्तश्चायं षष्ठोऽध्यायः ।

## अथ सप्तमोऽध्यायः ।

प्रथमाह्निकम् ।

द्रव्यकर्मणी परीक्ष्य पारिशेष्याद्गुणान् परिचिन्निषुर्विप्रकृष्टानमून-  
स्मारयति,

उक्तागुणाः ॥ १ ॥

ते खल्विमे उक्तागुणाः परीक्ष्यन्ते, न समुच्चिता अपि । कस्मात् ?  
विप्रतिपत्तिभूयस्त्वाद्विपर्ययाच्च । विप्रतिपत्तिभूयस्त्वं खल्वेतेषु उप-  
लभ्यते, विपर्ययोऽन्येषु । रूपादयोगुणाद्रव्यात्मानइत्येके । द्रव्याणी-  
त्यन्ये । बुद्ध्यात्मानइत्यपरे । नैव सन्तीति केचित् । एवमपरा अपि  
विप्रतिपत्तयउत्प्रेक्षितव्याः । अथापि खल्वेतेषु परीक्षितेषु समुच्चिताना-  
मन्येषां परीक्षामनयैव दिशा प्रतिपत्तुमर्हतीति मन्यते सूत्रकारः ।  
तच्च,

पृथिव्यादिरूपरसगन्धस्पर्शाद्रव्यानित्यत्वादनित्याश्च

॥ २ ॥

पृथिव्यादीनां रूपादयः स्पर्शान्ताः परिमाणादयश्च गुणाः तदाश्रयस्य  
द्रव्यस्यानित्यत्वादनित्याभवन्ति । उत्पत्तेः प्रभृत्याविनाशमनुवर्त्तमानः  
खल्वपि भावोऽनित्यएव । कस्मात् ? द्रव्यानित्यत्वात् ।

एतेन नित्येषु नित्यत्वमुक्तम् ॥ ३ ॥

यदि द्रव्यानित्यत्वादनित्याः, नित्येषु तर्हि द्रव्येषु द्रव्यनित्यत्वान्नित्य-  
त्वममीषामुक्तं भवति । तस्योदाहरणम्,

अप्सु तेजसि वायौ च नित्याद्रव्यनित्यत्वात् ॥ ४ ॥

नित्यास्वप्सु नित्ये तेजसि नित्ये वायौ च रूपादद्योनित्याः ।  
कस्मात् ? तदाश्रयस्य द्रव्यस्य नित्यत्वात् ॥

अनित्येष्वनित्याद्रव्यानित्यत्वात् ॥ ५ ॥

अनित्येष्ववादिष्वप्यनित्याः, तदाश्रयस्य द्रव्यस्यानित्यत्वात् । अथापि  
खल्वन्येषां गुणानां परिमाणादीनामनित्येष्वनित्यत्वं सूत्रार्थः । अथापि  
खल्वप्सु तेजसि वायौ च नित्ये द्रव्यनित्यत्वाद्वरूपादद्योनित्याः, न पुनः  
पृथिव्यां नित्यायामपीति कुत एतत् ? यतः,

कारणगुणपूर्वकाः पृथिव्यां पाकजाः ॥ ६ ॥

पृथिव्यां खलु पाकात् रूपरसगन्धस्पर्शान्तरमुत्पद्यते । तदमे पाक-  
जारूपरसगन्धस्पर्शाः कारणगुणपूर्वकाभवन्ति । अतो नित्यायामपि  
पृथिव्यामनित्यारूपादय इति । अवयविमात्रे तदुत्पत्तिरिति चेन्न प्रदे-  
शेऽप्युपलब्धेः । अथ मन्येतावयविमात्रे पृथिव्यां रूपरसगन्धस्पर्शान्तरा-  
ण्युत्पद्यन्ते न त्ववयवेऽपीति । तच्च नैवं मन्तव्यम् । कस्मात् ? प्रदेशेऽप्यु-  
पलब्धेः । प्रत्यक्षं खल्वग्निसम्भेदादेकदेशेऽपि पृथिव्यारूपान्तरोत्पत्ति-  
रुपलभ्यते, न त्ववयविन्यां महापृथिव्यामिति । अतो विज्ञायते, भव-  
त्यवयवेऽपि तस्यारूपान्तरोत्पत्तिरिति । विभागे चोपलब्धेः । यत्र  
प्रदेशे रूपान्तरमुत्पद्यते, तस्य यावच्छब्दं लवणविभागेऽपि रूपान्तर-  
मुपलभ्यते । तस्मात् प्रतिपद्यामहे, भवति नित्यायामपि पृथिव्यां  
रूपान्तरस्योत्पत्तिरिति । कारणगुणपूर्वा खल्वमीषामुत्पत्तिरवगतेत्ये-  
तदपि कारणगुणपूर्वमित्यनुमीयते । यत्र त्वापाकनिहितानां शरावा-

दञ्चनदीनामन्तस्तद्रूपाणामपि बाह्यतोरूपान्तरोत्पत्तिस्तत्र येष्वणुषु  
वज्रिमंयोगविशेषस्तत्रैव तदुत्पत्तिर्न सर्वत्र । तेऽपि खल्वणवः कारण-  
मिति कारणगुणपूर्वैव तदुत्पत्तिरिति ।

संयोगादिति चेद्धेतुवन्तरप्रतिषेधानुपपत्तिः । अथापि खल्वग्नि-  
संयोगादवयविनि रूपान्तरोत्पत्तिरिति चेत्, हेतुवन्तरप्रतिषेधानुप-  
पत्तिः । यद्यवयविनि रूपोत्पत्तावग्निसंयोगोहेतुः, कथमन्यस्य हेतोर-  
वयवरूपस्य प्रतिषेधउपपद्यते । तस्मादवयवस्य रूपान्तरोत्पत्तावग्नि-  
संयोगोहेतुः अवयविनि त्ववयरूपमिति यथादर्शनमभ्यनुज्ञानमिति ।  
सूक्ष्माणां खल्वपि दहनांशानां सच्छिद्रेषु द्रव्येष्वन्तःप्रवेशोभवति ।  
अन्तःश्यामवाह्यलौहित्ययोः कल्पान्तरानुपपत्तेः । सद्यं दहनांशस्यान्तः  
प्रवेशेन मूर्त्तान्तरस्येत्यननुयोज्या वस्तुशक्तिरिति । दहनांशानाम-  
न्तःप्रवेशाभावे तस्मादीनां प्रादेशिकान्तरौष्ण्योपलब्धिर्नोपपद्यते ।  
यश्चापाके निहितानां द्रव्याणां विनाशमुत्पत्तिश्च प्रतिजानीते, तस्यै-  
तन्नोपपद्यते । लक्ष्मवताञ्चामीषां यथावदुपलब्धिरिति ।

सूच्यग्रविभेदेऽपि वस्तुनस्तथाऽवस्थानं न पूर्वस्य सर्वात्मना विना-  
शोऽपरस्य चोत्पत्तिरनुपलब्धेः । खण्डस्य पटस्य खल्वेवमुत्पत्तिर्दृश्यते  
इति । परिमाणमप्यपगतांशस्य नश्यति न त्वपरांशस्य । आकुञ्चन-  
प्रसारणवच्च पटस्यैतत् प्रतिपत्तव्यम् । अथापि खल्वाधारस्य लवणो-  
ऽपगमात् परिमाणान्तरस्योत्पत्तिर्भवति । न जात्वपि पूर्वस्य द्रव्यस्य  
सर्वात्मना विनाशोद्रव्यान्तरस्य चापूर्वस्योत्पत्तिरिति । सोऽयं भूत्वा  
व्यपदेशः । द्रव्यान्तरोत्पत्तौ खल्वेतत् न प्रत्यभिज्ञायेत । न जातु  
खण्डः पटः प्रत्यभिज्ञायते । द्वित्राणां तन्तनां त्वपगमे न खल्वपि

खण्डः पटउत्पद्यते सएव त्वतिष्ठते इति । अथापि खल्ववस्थितैः  
सुंग्रोगैः क्वचित् खण्डपटवदस्तु खण्डद्रव्यस्योत्पत्तिः, न खल्ववस्थमापाक  
निहितानां विनाशोऽपूर्वाणाञ्चोत्पत्तिरिति । तदेवमापाके विपकानां  
शरावोदञ्चनादीनामवस्थानं, विनाशश्च स्यात्त्यामाहितानां तण्डुलादी-  
नामधःसन्तापेनेत्यननुयोज्या वस्तुशक्तिर्यथादर्शनमभ्यनुज्ञातव्या भवति ।  
एतेन रसादयोव्याख्याताः । प्रत्यक्षञ्च पकानां विदलादीनां रसान्त-  
रमिति । पृथिव्यां रूपादयोगुणाः पाकादुत्पद्यन्ते न त्वियमनेक  
रूपादिस्वभावेति कुत एतत् प्रतिपत्तव्यम् ?

### एकद्रव्यत्वात् ॥ ७ ॥

एकं खलु द्रव्यं पृथिवीत्येकमेव तस्याः स्वाभाविकं रूपं, रूपान्तरञ्च  
निमित्तव्यपाश्रयमिति विज्ञायते । एकैकं द्रव्यमवादिकमेकैकरूपादि  
मत् दृष्टं तथा चेयमिति । कृष्णं हि रूपं पृथिव्याः स्वाभाविकमिति पीत  
लोहितकपिशकङ्गारादिरूपान्तराणां निमित्तान्तरान्तत्रोपलब्धिरिति ।  
अपामग्निना संसृज्यमानानां न खल्वपि रूपान्तरमुत्पद्यते । सेयम-  
चिन्त्या वस्तुशक्तिरशक्यापक्नवेति । उपजनापाययोस्तु पृथिव्यां साक्षादु-  
पलब्धिः । क्वचित् पूर्वं रूपमपैति परञ्चोपजायते इति साक्षादुपलभ्यते  
पृथिव्यामिति । यत्कृष्णं तत् पृथिव्या इति चार्षाद्विज्ञानादियमित्यस्मूनेति  
प्रतिपत्तिः । योऽप्यनेकरूपस्वभावेयमिति प्रतिजानीते, सोऽपि न  
कुतश्चिद्धेतोः प्रतिजानीते इति । यदि हीयमनेकरूपस्वभावा स्यात्  
स्थूलायां पृथिव्यां तस्यानुपलब्धिर्नोपपद्यते । यस्मात्,

अणोर्महत्तश्चोपलब्ध्यनुपलब्धी नित्ये व्याख्याते ॥ ८ ॥

अणोः कारणादनुपलब्धिर्नित्या, महतः कारणादुपलब्धिर्नित्या, न खल्वपि व्यभिचरतीत्येतत् द्वयं व्याख्यातं, महती चेयमिति । महत्येकद्रव्यवत्वादिति महतउपलब्धिवचनादणोरनुपलब्धिमुक्तं मन्यते । कुतः पुनर्महत् परिमाणमुद्यत्यते कुतश्चाणु परिमाणमित्यत आह,—

**कारणबहुत्वाच्च ॥ ९ ॥**

महत्त्वप्रचयाभ्याञ्चेति चार्थः । सन्निकृष्टेन महता परिमाणेन संवध्यते । त्रसरेणुकारणानां द्यणुकानां वज्रत्वात्तच्च महतः परिमाणस्योत्पत्तिः । द्वाभ्यां तन्तुभ्यामप्रचिताभ्यामारब्धस्य पटस्य गहत् परिमाणं कारणमहत्त्वादुत्पद्यते । प्रचीयमानाभ्यां तूलपिण्डाभ्यामारब्धे वस्तुनि योऽयं महतः परिमाणस्योत्कर्षः स प्रचयनिमित्तः । कस्मात् ? अप्रचिताभ्यामारब्धे तदनुपलब्धेः । कः पुनः प्रचयः ? कैश्चित् प्रदेशैरसंयुक्तयोरभिमुख्येन किञ्चित्प्रदेशसंयोगोद्भवोत्पत्तिहेतुरिति ॥

**अतोविपरीतमणु ॥ १० ॥**

कारणस्यावज्रत्वादणुत्वादप्रचयाच्चाणोः परिमाणस्योत्पत्तिः । द्वाभ्यामणुभ्यामारब्धे द्यणुके यदणुपरिमाणमुत्पद्यते, कारणस्यावज्रत्वादणुत्वाच्च तदुत्पद्यते । द्वाभ्यामणुभ्यामुत्पन्नस्य द्यणुकस्य प्रथिमोत्पत्तावपि तदण्वेव भवति न महदिति । स्वापेक्षया बृहति परिमाणे परिमाणस्य निमित्तभावो न त्वणोरणुतरे इति । यावता प्रदेशेनाणुरवच्छिद्यते द्यणुकन्त ततोऽधिकेनेति परमाण्वपेक्षया द्यणुकं बृहदिति । विशेषहेत्वभावाभयहेतुतभावः । परमाणुद्वित्वं द्यणुकपरिमाणे हेतुर्न त्वणुपरिमाणमित्यत्र विशेषहेतुर्नास्ति । विशेषहेत्वभावादुभयं हेतुर्भवतीति । कुवल-

यादिष्वापेक्षिकं यदणुपरिमाणं तदप्येतेभ्य एवात्पद्यते इति । तदेवं सूत्रायां पृथिव्यां महत् परिमाणमुत्पद्यते इति सतोऽनेकस्य रूपस्य तस्यामनुपलब्धिर्नोपपद्यते इति । अथापि खल्वियं पृथिवी यथाऽऽमलकाद्यपेक्षया महती तथाऽवाद्यपेक्षयाऽणुरपीत्यणुत्वात् सतोऽप्यनेकस्य रूपस्य तस्यामनुपलब्धिरुपपद्यते । तच्च नैवं मन्तव्यम् । यत् खल्वेव भवति न महत् तत्रानुपलब्धिः, नत्वेवं पृथिवी । पृथिवी द्रव्यं खलु,

अणु महदिति तस्मिन् विशेषभावाद्विशेषाभावाच्च

॥ ११ ॥

अवाद्यपेक्षयाऽण्वपि आमलकाद्यपेक्षया महदपि भवति । कस्मात् ? तस्मिन् विशेषभावात् विशेषाभावाच्च । तस्मिन् पृथिवीद्रव्ये आमलकादिकमपेक्ष्य विशेषोभवति कारणवज्जलादिकम् । अवाद्यपेक्षया चैष विशेषेण भवति, विपर्ययस्तु भवति । यावन्तः खल्ववयवाभवन्यामलकादौ, ततोबज्जतराः पृथिव्यां वज्जतमाश्वादिष्विति । न वै खल्वेकं भवत्यणु च महच्च, विरोधात् । तत्रैवं सति महदभिमानोभ्रान्तिरिति । नानुमहतोर्विरोधः । कस्मात् ?

एककालत्वात् ॥ १२ ॥

एकस्मिन् काले खल्वनयोरुपलब्धिरिति नानयोर्विरोधः । सहानवस्थानं हि विरोधः । एककालमुपलभ्यमानयोरेकोपलब्धिस्तात्त्विकी भ्रान्तिरन्येति विशेषहेत्वभावादयुक्तम् । तदेवमेकमेव भवत्यणु च महच्चोपलब्धिप्रामाण्यात् । तच्चैतन्न भवत्येकस्मादेवाणु च महच्च, विरोधात् । भवति त्वेकस्मादणुपरस्मान्महदिति ।



### दृष्टान्ताच्च ॥ १३ ॥

दृष्टोऽन्तोदृष्टान्तः । दृश्यते खल्वेषा यज्ञदत्तसेना वक्त्री मंग्यामे-  
लम्बवर्णा च देवदत्तसेनायाः, विपरीता विष्णुमित्रसेनातः । तमाल-  
वनमपेक्ष्य सुरभि पद्मवनं चन्दनवनापेक्षया विपरीतम् । वज्रगुडो-  
द्राक्षा मधुरा खर्जूरादिति । एवमादिकः प्रभूतोदृष्टान्तराशिरुत्प्रेक्षि-  
तव्यः । तदेवं दृष्टान्ताच्च प्रतिपद्यामहे भवत्येकमेकस्मादणु महदन्य-  
स्मादिति ॥

अणुत्वमहत्त्वयोरणुत्वमहत्त्वाभावः कर्मगुणैर्व्या-  
ख्यातः ॥ १४ ॥

अणोर्भावोऽणुत्वं महतोभावोमहत्त्वम् । तयोरणुत्वं महत्त्वञ्च न  
भवति । न हि स एव भावस्तत्रैव भवति । भवति त्ववादिपरिमाणादणु  
विल्वादिपरिमाणाच्च महत् पृथिव्याः परिमाणमिति । कर्मगुणैरित्येत-  
द्वाकुरुते,

कर्मभिः कर्माणि गुणैश्च गुणाव्याख्याताः ॥ १५ ॥

न वै खलु कर्माणि कर्मभिर्विशिष्यन्ते, न गुणैर्गुणाः । यथैतत्,  
तथा नाणुत्वमहत्त्वे अणुत्वमहत्त्वाभ्यामिति ।

अणुत्वमहत्त्वाभ्यां कर्मगुणाश्च व्याख्याताः ॥ १६ ॥

इत्यभावे तृतीया । कर्मगुणाश्चाणुत्वमहत्त्वाभ्यां व्याख्याताः । कर्मसु  
गुणेषु च खल्वणुत्वं महत्त्वञ्च भवतीति तदुपलभ्य व्यवहरति, अणूनि  
कर्माणि महान्ति कर्माणि अणवोगुणामहान्तोगुणादिति । अथापि

खल्वणुत्वमहत्वाभ्याश्च कर्मगुणाव्याख्याताः । सङ्ख्यापृथक्त्वपरत्वापरत्वै-  
त्येति चार्थः । एकं कर्म द्वे कर्मणी चीणि कर्माणि, एतत्कर्मेतस्मात्  
कर्मणः पृथक्, पूर्वमेतत् परञ्चैतत् कर्मेति । पृथिव्यामनेकानि रूपाणि  
असु त्वेकं, रूपात् पृथग्सौरसात् पृथग्यूपं, पूर्वं मधुरमुत्तरमक्षमिति ।  
एवं शेषेषु ॥

एतेन दीर्घत्वह्रस्वत्वे व्याख्याते ॥ १७ ॥

तालतमालसालानवलोक्य व्यवहरति, योऽयं तालः स खलु  
तमालादीर्घाह्रस्वस्य सालादिति । तावेतौ ह्रस्वदीर्घौ वर्तुलादिवदणु  
महत्प्रभेदाविति । तच्चैतत् परिमाणम्,

अनित्येऽनित्यम् ॥ १८ ॥

कस्मात् ? आश्रयानित्यत्वात् ।

नित्ये नित्यम् ॥ १९ ॥

आश्रयनित्यत्वात् । तत्र,

नित्यं परिमण्डलम् ॥ २० ॥

परितोमण्डलं परिमण्डलम् । तदेतन्नित्यम् । कल्पान्तरानुपपत्तेः ।  
निमित्तकारितोहि दीर्घह्रस्वादिभावइति । अन्यदनित्यमित्यर्थात्  
सिद्धम् । अथापि खल्वस्ति परिमण्डलमिति कुतएतत् प्रतिपत्तव्यम् ?  
लिङ्गादित्याह,—

अविद्या च विद्यालिङ्गम् ॥ २१ ॥

अविद्या हि भवति लिङ्गं विद्यायाः । परितोमण्डलं चन्द्रार्कविम्ब

नक्षत्रसर्षपादिकमिति येयमुपलब्धिः, सा खल्वविद्या । न ह्येतत् परि-  
तोमण्डलम् । मात्रया व्यतिरेकात् । सूक्ष्मया मात्रया खल्वत्र  
पारिमाण्डल्यस्य व्यतिरेको निपुणसंवेद्यः । भूयस्त्वात् दोषाच्चाभिमान-  
इति । तदेवमविद्यया अनुमीयते, अस्ति किञ्चित् परिमण्डलमिति ।  
विद्यापूर्विका ह्यविद्या भवतीति । या चेयमाकाशादिपरिमाणेषु नित्य  
बुद्धिः, सा भवत्यविद्या । चिरतरावस्थानात् खल्वेषां नित्यबुद्धिः न  
खलु तत्त्वतोऽस्ति । तथा चानुमीयते अस्ति किञ्चित् परिमाणं नित्य-  
मिति । तच्चैतत् परिमण्डलमणु महच्चेति यथाविषयं वेदितव्यम् । परि-  
मण्डलस्योदाहरणम्,

**विभवान्महानाकाशस्तथाचात्मा ॥ २२ ॥**

यथा च विभवादाकाशो महान् भवति व्यवहारभूमौ, तथा  
चात्मेति । कः पुनर्विभवः ? सर्वमूर्त्तिसंयोगः । सर्वत्र युगपच्छब्दोत्पत्ते-  
रनुमीयते, अस्याकाशस्य विभवइति । एतेनात्मनोविभवो व्याख्यातः ।  
गुण प्रत्यक्षान्नित्यत्वाच्च न कल्पान्तरम् । आत्मगुणानां प्रत्यक्षान्नाय-  
मणुः । अप्रत्यक्षाहि तदा भवेयुः । नित्यत्वाच्च न मध्यमपरिमाणः ।  
अनित्योहि तदा स्यात् । कृतहानमकृताभ्यागमस्य प्रसज्येत । पारिश्रे-  
याद्विभुरिति ॥

**तदभावादणु मनः ॥ २३ ॥**

मनसस्तु विभवोऽन भवति । ज्ञानयौगपद्यं हि तथा स्यात् । मध्यम  
परिमाणेऽपि समानो दोषः । तस्मादणु मनइति ॥

गुणैर्दिग्धाख्याता ॥ २४ ॥

प्राच्यादिवुद्भूयः सर्वत्र भवन्तीति महती दिगिति । अथापि खल्व-  
काशएव गुणभेदाद्दिगित्युक्तम् । तस्मात् साऽपि महतीति ॥

कारणे कालः ॥ २५ ॥

प्रावृषेणादीनां भावानां सर्वत्र युगपदुत्पत्तिरिति तत्तत्कारणे  
संवध्यमानः कालो महानिति । अथापि खलु प्रावृषेणादिभावानां  
कारणे आकाशएव काजदति समाख्या । तस्मात् सोऽपि महानिति ॥

इति चन्द्रकान्तीये वैशेषिकभाष्ये सप्तमस्याध्यायस्याद्य-  
माङ्गिकम् ।



## अथ द्वितीयाह्निकम् ।

स्थानवतां परीक्षेति सङ्ख्या पृथक्क्षेदानां परीक्ष्यते,

**रूपरसगन्धस्पर्शव्यतिरेकादर्थान्तरमेकत्वम् ॥ १ ॥**

यदेतदेकत्वं नाम सङ्ख्या, तत् खल्वर्थान्तरं रूपादिभ्यः । कस्मात् ?  
रूपरसगन्धस्पर्शव्यतिरेकात् । व्यतिरिच्यते ह्येकत्वं रूपादिभ्यः । रूपे न  
खल्वपि रूपमस्ति । तच्चापि त्वेकं रूपमिति बुद्धिर्भवति । तस्मात्ततोऽ-  
र्थान्तरमिति । एवं शेषेषु । ऐतेन द्वित्वादयोऽप्याख्याताः । यथैतत्,

**तथा पृथक्त्वम् ॥ २ ॥**

रूपादिभ्योऽर्थान्तरमिति । पृथक्त्वमयोगोवैलक्षण्यमनेकता इत्यन-  
र्थान्तरम् । अथाप्येतदुक्तम् । पृथक्त्वं स्यादसंयोगोवैलक्षण्यमनेकता  
इति । शब्दविशेषादुपलब्धिविशेषः । इदमस्मात् पृथगिदमिदं नेति  
योऽयमुपलब्धिविशेषः, स खलु शब्दविशेषनिमित्तोऽन त्वर्थभेदात् ।  
चन्दनं सुरभि चन्दनस्य सौरभमित्यभिन्नेऽप्यर्थे शब्दविशेषादुपलब्धि-  
विशेषो दृष्ट इति ।

**एकत्वैकपृथक्त्वयोरेकत्वैकपृथक्त्वाभावोऽणुत्वमह-  
त्वाभ्यां व्याख्यातः ॥ ३ ॥**

एकस्य भावैकत्वम् । पृथङ्भावः पृथक्त्वम् । न हि स एव भावस्तत्रैव  
भवति । भवति त्वेकमेकत्वं दे एकत्वे चीष्टेकत्वानि, एकं पृथक्त्वं दे

पृथक्त्रे चीणि पृथक्त्वानीति । द्वित्वादयोद्विपृथक्त्वादयश्चैतेन व्याख्याताः ।  
अथापि खल्वाचार्यप्रवृत्तिर्ज्ञापयति, एकत्वमेव तेन तेन प्रकारेणोपभ्य-  
मानं द्वित्वादिकमुच्यते, न तत्त्वतोऽर्थान्तरमस्तीति । महता खल्वसौ  
प्रयत्नेनैकत्वं परीक्ष्योपरराम । न द्वित्वादीनां परीक्षाञ्चक्रे ।

**निःसंख्यत्वात् कर्मगुणानां सर्वैकत्वं न विद्यते ॥ ४ ॥**

कर्मणि गुणाश्चापरिसंख्येयादिति कर्मणां गुणानाञ्च निःसंख्यत्वा-  
दनुमीयते, सर्वत्रैकत्वं नास्ति, नानैव तु सर्वमिति । अस्य प्रतिषेधः,

**भ्रान्तं तत् ॥ ५ ॥**

यच्चैतत् कर्मगुणानां निःसंख्यत्वात् नास्त्येकत्वमिति नानात्वं भावा-  
नामिति, भ्रान्तं खलु तत् । यस्मात्,

**एकत्वाभावाद्भक्तिस्तु न विद्यते ॥ ६ ॥**

भक्तिर्निष्पत्तिस्तु भावानामेवं सति न भवति । अनेकलक्षणैः खल्वे  
कस्य भावस्य निष्पत्तिर्मवति । एकत्वस्य त्वभावे नैतदेवं भवितुमर्हति ।  
यदि नामानेकलक्षणैरेकभावनिष्पत्तिः, अस्ति तद्व्यकोभावइति सर्वत्र  
नैकत्वमित्येतन्नोपपद्यते । अथ नास्त्येकोभावस्ततएकस्याभावादनेकोऽपि-  
नास्तीत्यनेकलक्षणैरेकभावनिष्पत्तिरिति नोपपद्यते इति । तच्चैतत्  
तन्त्रान्तरसमाचारात् प्रतिपत्तव्यम् । तन्त्रान्तरे चैतदित्यभूतमुक्तम् ।  
सर्वं पृथग्भावलक्षणपृथक्त्वात्, नानेकलक्षणैरेकभावनिष्पत्तेः, लक्षण  
व्यवस्थानादेवाप्रतिषेधइति । संख्यैकान्तवादाश्च तन्त्रान्तरोक्ताद्रष्टव्याः ।

अथापि खलु कर्मणां गुणानाञ्च निःसंख्यत्वात् सर्वत्रैकत्वं नास्ति  
द्रव्ये त्वस्त्येकत्वमिति प्रत्यवस्थानम् । भ्रान्तं तदिति प्रतिषेधः । यदि

गुणकर्मणोनैकत्वं, तदा एकं रूपं एकोरस एकमुत्प्रेषणमित्येवं भक्ति-  
विभागस्तु न भवितुमर्हति । भवति त्वयं विभागः । तस्मादस्ति तत्रैकत्व-  
मिति स्थापनाहेतुरिति । द्रव्यगुणाद्योस्तत्त्वातत्त्वविभागस्योपलब्ध्यविश्ले-  
षादनुपपन्नः । यच्च मन्यते द्रव्येकत्वबुद्धिस्तत्त्वरूपा विद्या, गुणादौ  
तत्तत्त्वरूपाऽविद्येति । सोऽयं विभागो नोपपद्यते । कस्मात् ? उपलब्ध्य-  
विशेषात् । द्रव्येऽप्येकत्वमुपलभ्यते गुणादौ चेति तयोरेका उपलब्धि-  
विद्या परा त्वविद्येति विशेषहेतुभावान्नोपपद्यते इति । सर्वत्र चेदे-  
कत्वं, कार्यं कारणञ्चैकं स्यात् । कार्यकारणभावस्तथा सति न स्यात् ।  
यदि नास्ति तयोरेकत्वं, सर्वत्रैकत्वमिति नोपपद्यते इत्यत आह,—

**कार्यकारणयोरेकत्वैकपृथक्त्वाभावादेकत्वैकपृथक्त्वं  
न विद्यते ॥ ७ ॥**

कार्यं कारणञ्चैकं न भवति । द्वयोरेकत्वाभावात् । अस्ति एकत्वं  
कार्यं अस्ति चैकत्वं कारणे, द्वयोस्त्वेकत्वं नास्तीति । अथापि कार्यं  
कारणञ्च नात्यन्तं भिद्यते, चीरं खल्वेतत् दधिभावेन विपरिणमते, न  
पयइति । तदेवं कार्यात्मना भेदेऽपि कारणात्मना नास्ति भेदइति ।  
यद्वै खलु नित्यं कारणं तदेकं, कार्यजातस्यापि तस्मादव्यतिरेकादस्यैकत्वं  
कार्यकारणयोरिति । सत्यमेतत् । कार्यकारणयोरेकत्वं न विद्यते  
इति यत्,

**एतदनित्ययोर्वाख्यातम् ॥ ८ ॥**

अनित्ययोः कार्यकारणयोरेतद्व्याख्यातं न नित्ये । यत् खलु  
कार्यं कारणञ्चेति द्वयमनित्यं, न तयोरेकत्वमस्ति । चीरस्य दध्नश्चैक-

त्वाभावात् । प्रागुत्पत्तेरव्यक्ततया चीरे सदपि दधि न परतोऽप्यात्म-  
प्रहाणात् चीरभावमापद्यते इत्यनित्ययोः कार्यकारणयोरेकत्वं न  
विद्यते इत्युक्तम् । शरावोदञ्चनादिव्यतिरेकेणापि मृदोऽवस्थानाच्चैतदेवं  
प्रतिपत्तव्यम् । यच्च नित्यं कारणं, तेन त्वेकत्वं भवति कार्याणां  
परमार्थभूमौ । सर्वं खलु कार्यजातं परतोऽप्यात्मप्रहाणात् तस्मिन्नेकी-  
भवति । अर्णवतरङ्गवत् । तरङ्गाः खलु वै परस्परं भिद्यन्ते समुद्रसैक-  
इति कार्यकारणयोरेकत्वं न विद्यते । तथापि त्वेषामात्मप्रहाणात्  
परतः प्राक् चोत्पत्तेरर्णवात्मना भवंत्यवस्थानमित्येकत्वमुच्यते । अर्णवे  
हि सर्वे तरङ्गाएकीभवन्तीति । सर्वञ्चैतत्कार्यजातं कारणस्य विपरि-  
णामः, स त्वनेकविधइति कार्यं कारणञ्च नैकम् । नित्यन्तु कारणमेक-  
मेवेत्येतदनित्ययेव्याख्यातमिति ।

अथापि खलु यदेतत्कार्यं कारणञ्चेति मन्यते, नैतत् नाना । एकमेव  
तु वस्तु तेन तेन कार्यात्मना कारणात्मना चोपलभ्यते इति कार्यं  
कारणञ्चैकमन्यस्याभावादित्यस्य प्रतिषेधोऽयं, कार्यं कारणञ्चैकं न  
भवतीति । नानैव तु कार्याणि नानैव च कारणानीति । तच्चैतद-  
नित्ययेव्याख्यातम् । यच्च नित्यं कारणं, तत् खल्वेकमेवेति । स्थानवतां  
परीचेति संयोगः परीक्ष्यते,

**अन्यतरकर्मजउभयकर्मजः संयोगजश्च संयोगः ॥६॥**

पतत्रिणा महीधरस्य यः संयोगः, स खल्वन्यतरस्य पतत्रिणः कर्मणा-  
जन्यते । यस्त्वभिमुखं प्रसर्पतोर्मेषयोर्मल्लयोश्च संयोगः, सोऽयमुभय  
कर्मजन्यः । यस्याङ्गुलीतरुसंयोगात् परतः तरुशरीरसंयोगः, सोऽय-



मङ्गुलीतरुसंयोगाज्जायते । यच्च हस्तस्थितेन दण्डेनार्मध्यस्य संयोगात्  
त्रयीरामेध्यसंयोगोऽशुद्धिहेतुः, सोऽप्ययमिति ।

अविरलोत्पत्तिरिति चेन्न स्थिरसिद्धेः स्थूलसिद्धेश्च । यच्च मन्यते,  
भावयोरविरलोत्पत्त्या संयोगाभिमानेन संयोगोनामार्थोऽस्तीति । तच्च  
नैवं मन्तव्यम् । कस्मात् ? स्थिरसिद्धेः । यमहमस्याहं भावं तमेवैतर्हि  
पश्यामीति पूर्वापरकालवर्त्तिनमेकं भावं स्थिरं प्रत्यभिजानाति ।  
तस्मात् स्थिरोभावः सिध्यति । स्थूलः खल्वपि भावः प्रत्यक्षेण सिध्यति ।  
ततोनास्ति क्षणभङ्गोभावानां कुतस्त्वविरलोत्पत्तिरिति । अथापि  
खल्वेतदस्ति नास्तीति कुतएतत् प्रतिपत्तव्यम् ? प्रमाणत उपलब्धनुप-  
लब्धिभ्याम् । नास्ति तर्हि क्षणभङ्गः । प्रमाणतोऽनुपलब्धेः । सहकारि-  
मध्यमध्यासीनः खल्वयं भावोऽर्थक्रियामभिनिर्वर्त्तयति । यावच्चासौ  
न सहकारिमध्यमध्यास्ते, न तावदभिनिर्वर्त्तयतीति । कुर्वद्रूपत्वे च  
प्रमाणतोऽनुपलब्धिस्तुल्या । अनुमानञ्चैवं सति न स्यात्, व्यभिचार-  
शङ्कयानिराकरणासम्भवात् । स्थानवानेव तर्हि विभागः परीक्षितव्यः ।  
स परीक्ष्यते,

एतेन विभागोव्याख्यातः ॥ १० ॥

अन्यतरकर्मजउभयकर्मजोविभागजश्चेति । पूर्ववन्निदर्शनमुत्प्रेक्षि-  
तव्यम् । असंयोगइति चेत्तत्प्रसङ्गः संयोगे, प्रत्ययानुवृत्तिप्रसङ्गश्च ।  
यस्तु मन्यते, असंयोगोविभागो न त्वर्थान्तरमिति । तस्य तत्प्रसङ्गः  
संयोगे, अविभागः संयोगेन त्वर्थान्तरमिति । तत्र यथा प्रमाणा-  
भावादेकः कल्पो न सिध्यति तथा कल्पान्तरमपीति । यस्यायमसंयोगः,

सोऽयमुत्तरकालमप्यनुवर्तते इत्युत्तरकालमपि विभजते इति प्रत्यय-  
प्रसङ्गः । तस्मादसंयोगः पृथक्त्वं विभागस्वरथान्तरमिति ॥ '

संयोगविभागयोः संयोगविभागाभावोऽणुत्वमह-  
त्त्वाभ्यां व्याख्यातः ॥ ११ ॥

तत्र निदर्शनम्,

कर्मभिः कर्माणि गुणैर्गुणाः ॥ १२ ॥

तदेतत्कृतमाह्यं पुरस्तादिति । तावेतौ संयोगविभागौ,

अणुत्वमहत्त्वाभ्यामिति ॥ १३ ॥

व्याख्यातौ । इत्यभावे तृतीया । संयोगविभागौ खल्वप्यणुत्वमह-  
त्त्वाभ्यां विगिष्येते, अणुः संयोगोमहान् संयोगइत्युपलब्धेरिति ॥

युतसिद्धभावात् कार्यकारणयोः संयोगविभागौ  
न विद्येते ॥ १४ ॥

यदेतत् समवायिकारणं यच्च कार्यं, तयोः पृथग्भावेन सिद्धिर्न  
भवति । तस्मात् कार्यकारणयोः संयोगविभागौ न भवतइति । सो-  
ऽयं पदार्थयोरुपलक्ष्योयुतसिद्धयोः संयोगोऽयुतसिद्धयोः समवायः । स  
त्वयवानां परस्परमुपलक्ष्यनिवन्धनः । अथेदानीं शब्दार्थयोः संबन्धं  
परीक्षते । तत्र शब्दार्थयोर्न संयोगः संबन्धः । कस्मात् ?

गुणत्वात् ॥ १५ ॥

गुणोहि शब्देनार्थेन संयुज्यते इति ॥

गुणोऽपि विभाव्यते ॥ १६ ॥

अर्थोऽपि कश्चिद्गुणोविभाव्यते । न च गुणयोः सतोः शब्दार्थयोः ।  
संयोगोभवति । अयमन्यः संयोगाभावे हेतुः,

निष्क्रियत्वात् ॥ १७ ॥

शब्दोऽर्थस्य कश्चिन्निष्क्रियोभवति । न वै तयोरन्यतरकर्मजः संयोगो-  
नोभयकर्मजोऽन खल्वपि संयोगजः । मूले हि तस्य क्रियेति । न वै  
खलु शब्दोऽर्थदेशं गत्वाऽर्थं संवध्नाति नार्थः शब्ददेशमागत्य शब्दमिति ।  
अयमपरः संबन्धाभावे हेतुः,

असति नास्तीति च प्रयोगात् ॥ १८ ॥

उत्पत्त्यमाने भविष्यतीति चार्थः । वस्तुन्यसति नास्त्येतदिति प्रयुज्यते  
उत्पत्त्यमाने च भविष्यतीति । यन्नास्ति तदसत्, यच्चोत्पत्त्यते तदप्य-  
सदेव प्रयोगकाले । न चासता किञ्चित् संवध्यते । यद्वै सत्, तत् खलु  
सता वस्तुन्तरेण संवध्यते इति । तस्मात्,

शब्दार्थावसंबन्धौ ॥ १९ ॥

न त्वनयोः परस्परमस्ति संबन्धः । तत्रैवं सति शब्दादर्थोपलब्धिरि-  
त्येतन्नोपपद्यते । संवद्धयोः खल्वेकस्योपलब्धावन्यस्योपलब्धिर्भवतीति ॥

संयोगिनोदण्डात् समवायिनोविशेषाच्च ॥ २० ॥

शब्दार्थावसंबन्धारिति प्रकृतम् । योऽयं यज्ञदत्तादिसंयोगी  
दण्डादिः, यश्च कुञ्जरादिसमवायी करादिः, ताभ्यां शब्दार्थौ विशिष्येते ।

विशेषाच्च भवति प्रतिपत्तिः, न शब्दार्थयोः संयोगः संवन्धोऽन समवाय-  
इति । कः पुनर्विशेषः ? अप्राप्तिः । दण्डयज्ञदत्तयोः करकुञ्जरयोश्च  
प्राप्तिरस्ति न त्वेवं शब्दार्थयोरिति । न वै शब्दोऽर्थेन प्राप्यते न खल्वप्यर्थः  
शब्देनेति कुत एतत्प्रतिपत्तव्यम् । पूरणप्रदाहपाटनानुपलब्धिः । यदि  
शब्देनार्थः प्राप्यते शब्दान्तिके अर्थः स्यात् । तदा खलु मोदकाग्निचुर-  
शब्दानामुच्चारणे मुखस्य पूरणप्रदाहपाटनानि भवेयुः । ततश्चैतान्युप-  
लभ्येरन् । तदनुपलब्धेर्भवति प्रतिपत्तिः न शब्देनार्थः प्राप्यते इति ।  
अद्यापि खल्वर्थेन शब्दः प्राप्येत, अर्थान्तिके शब्दो भवेत् । तत्रोच्चारणं  
शब्दस्य न निष्पद्यते । स्थानकरणाभ्यां हि तन्निष्पत्तिः । स्थानं कण्ठा-  
दि करणं प्रयत्नविशेषः । न त्वेते अर्थान्तिके भवत इत्युच्चारणं शब्दस्य  
न निष्पद्यते । तस्मात् शब्दार्थावसंवन्धौ इति । न वै प्राप्तिनिमित्तः  
शब्दादर्थप्रत्ययः । किन्तु हि,

**सामयिकः शब्दादर्थप्रत्ययः ॥ २१ ॥**

समयनिमित्ता शब्दादर्थप्रतीतिः । कः पुनः समयः ? सङ्केतोऽभि-  
धानाभिधेयनियमनियोगः । अस्य शब्दस्येदमर्थजातमभिधेयमिति  
नियमनियोगेन शब्दव्यवहारादर्थोपलब्धिर्न त्वन्यथा । विपर्यये हि  
शब्दश्रवणेऽपि नार्थस्योपलब्धिर्भवति । संवन्धवादिनापि चायमवर्ज-  
नीयः समयलक्षणः संवन्धः प्राप्तिलक्षणश्च वर्जनीय इति । अथ परत्वा-  
परत्वयोः परीक्षा,

**एकदिक्काभ्यामेककालाभ्यां सन्निकृष्टविप्रकृष्टाभ्यां  
परमपरञ्च ॥ २२ ॥**

एकादिगेकश्च कालो ययोस्ताभ्यामेकदिक्काभ्यामेककालाभ्यां सन्नि-  
 कृष्टविप्रकृष्टाभ्यां परमपरञ्च प्रतिपत्तव्यम् । तत्र सन्निकर्षः संयोगाल्पत्वं  
 परिस्यन्दाल्पत्वञ्च यथाविषयं वेदितव्यं, विपर्ययोविप्रकर्षः । दैशिकं  
 कालिकञ्चेति द्विविधं परत्वमपरत्वञ्च । तत्र दैशिकं परत्वमपरत्वञ्च  
 संयोगभूयस्त्वाल्पत्वाश्रयाभ्यामेकदिक्काभ्यामुत्पद्यते । मथुरास्थस्य खल्व-  
 परः प्रयागोऽविमुक्तमपेक्ष्य, प्रयागञ्चापेक्ष्यापरमविमुक्तमिति । परि-  
 स्यन्दभूयस्त्वाल्पत्वाश्रयाभ्यामेककालाभ्यां कालिकपरत्वापरत्वयोस्तुत्प-  
 त्तिः । युवानं खल्वपेक्ष्य स्थविरः परोभवत्यपरश्च युवा स्थविरम-  
 पेक्ष्येति । सा चेयं परत्वापरत्वयोस्तुत्पत्तिर्न खल्वपि सन्निकर्षविप्रकर्ष-  
 बुद्धिमपेक्ष्य भवति, उपलब्धौ त्वनयोरियमुपयुज्यते इति । यदा वै  
 सन्निकर्षविप्रकर्षौ न बुध्येते न तदानीमपि परः परोऽन भवत्यपरश्चा-  
 परः । वस्तुतन्ता हि वस्तुस्थितिः पुरुषतन्ता चोपलब्धिरिति । एक-  
 कालाभ्याञ्चेत् परत्वापरत्वे विभिन्नकालयोस्तर्हि कार्ययोः परापर-  
 व्यवहारोऽनोपपद्यते इत्यतश्चाह ,

**कारणपरत्वात् कारणापरत्वाच्च ॥ २३ ॥**

कारणपौर्वापर्यात् कार्ययोः परापरव्यवहारः । परं दधि तक्र-  
 मपेक्ष्य । कस्मात् ? कारणपरत्वात् । यदेतत् दध्नः कारणं क्षीरं तत्  
 खलु तक्रस्य कारणं दध्यपेक्ष्य पूर्वं भवति । एतेन दध्यपेक्षया तक्रस्या-  
 परत्वं व्याख्यातम् । कारणानां खल्वपि द्वयोर्दयोः परापरव्यवहारस्तयोः  
 परत्वापरत्वाभ्याम् । पृथिव्यपरा पराऽप्रापः, आपोऽपराः परं तेजः,  
 तेजोऽपरं परोवायुः, वायुरपरः परमाकाशं, आकाशमपरं परं मूल-  
 कारणमिति ।

अथापि खल्वेतद्भावजातं परमपरञ्च । कस्मात् ? एकदिक्काभ्यामेक-  
कालाभ्यां सन्निकृष्टविप्रकृष्टाभ्याम् । मथुराऽवस्थितस्याविमुक्तं परं  
भवति प्रयागमपेक्ष्य पाटलिपुत्रञ्चापेक्ष्यापरमिति । एवमन्यत्र ।  
सर्वदिक्कयोः सर्वकालयोः खल्वपि वाय्वाकाशयोः परापरव्यवहारः  
कारणपरत्वापरत्वाभ्यामिति । प्राप्तस्तर्हि परत्वापरत्वयोरपि परापर-  
व्यवहारइति, तत् प्रत्याचष्टे,

परत्वापरत्वयोः परत्वापरत्वाभावोऽणुत्वमहत्त्वाभ्यां  
व्याख्यातः ॥ २४ ॥

तत्र निदर्शनान्तरम्,

कर्मभिः कर्माणि गुणैर्गुणाः ॥ २५ ॥

इतश्च परत्वापरत्वयोः परत्वापरत्वाभावं प्रतिपद्यामहे । यतः,

द्रुहेदमिति यतः कार्यकारणयोः स समवायः ॥ २६ ॥

कार्यकारणयोरिहेदमित्युपलब्धिर्यतः संवन्धाद्भवति स खलु सम-  
वायः । न तु परत्वमपरत्वञ्च परत्वापरत्वयोः कार्यं न खल्वपि कारणम् ।  
संयोगस्त्वनयोर्न संवन्धः । कस्मात् ? निष्क्रियत्वात् । निदर्शनञ्चेदं  
कार्यकारणयोरिति । अयुतसिद्धयोरिति प्रतिपत्तव्यम् । तदेवं परत्वा-  
परत्वयोर्न परत्वापरत्वे । महद्दूरमल्पं दूरमित्याद्युपलब्धेस्त्वणुत्वमहत्वे  
तत्र भवतइति । तस्य खल्वेतस्य समवायस्य,

द्रव्यत्वगुणत्वप्रतिषेधोभावेन व्याख्यातः ॥ २७ ॥

नायं समवायोद्रव्यत्वं न गुणत्वम् । कया युक्त्या ? भावेन । यथा  
भावोऽनुवृत्तेरेव हेतुत्वान्न द्रव्यत्वं न गुणत्वं तथाऽयमपीति । द्रव्यत्वं

नाम द्रव्यस्य भावः । स त्वनुवृत्तेर्हेतुर्द्रव्याणां व्यावृत्तेश्च गुणकर्मणोः ।  
द्रव्यं हि द्रव्यभावेन गुणकर्मभ्यां व्यावृत्त्यते इति । तदेवं द्रव्यत्वमनु-  
वृत्तेरेव न हेतुरिति । एतेन गुणत्वं व्याख्यातम् । समवायोद्यदि  
द्रव्यत्वं गुणेषु तेन व्यवहारो न स्यात् द्रव्येष्वेव स्यात् । अथ गुणत्वं  
गुणेष्वेव स्यान्न द्रव्येषु । तस्मान्नायं द्रव्यत्वं न गुणत्वं, किन्त्वस्य,

**तत्त्वं भावेन ॥ २८ ॥**

तच्छब्देन सन्निकृष्टतरं गुणत्वं परामृश्यते । गुणत्वन्तु समवायस्य भाव  
वद्व्याख्यातं भवति । अथापि खलु भवनं भावः गुणस्त्वयं भवति । द्रव्यं  
खल्वयमाश्रयति न त्वसौ रूपादिमान् न खल्वपि कर्म । सोऽयमवृथग्-  
भावात्मा वृथकत्वप्रतिद्वन्द्वी गुणोविभागादिवदिति । अथाप्युपसृष्ट-  
विशेषाऽयं, गुणएव भवतीति । अथापि खलु तस्य भावस्तत्त्वं भावेन  
व्याख्यातम् । भावो यथा स्वयमेव भवति न भावान्तरमपेक्षते, तथा  
समवायोपि स्वयमेव भवत्याश्रयेषु न समवायान्तरमपेक्षते इति ।  
अथापि खल्वस्य द्रव्यत्वगुणत्वप्रतिषेध इति प्रत्यवस्थानम्, गुणत्वमिति  
स्थापनेति । अथापि खल्विमौ पक्षप्रतिपक्षौ परत्वापरत्वगोचराविति ॥

इति चन्द्रकान्तीये वैशेषिकभाष्ये सप्तमस्याध्यायस्य

द्वितीयमाह्निकम् ।

समाप्तश्चायं सप्तमोऽध्यायः ।

## अथ अष्टमोऽध्यायः ।

आद्यमाह्निकम् ।

परीक्षिते परम्भापरत्वे स्थानवती बुद्धिरिदानीं परीक्ष्यते । तत्र प्रत्यक्षं तावत्,—

द्रव्येषु ज्ञानं व्याख्यातम् ॥ १ ॥

महत्यनेकद्रव्यवत्त्वाद्रूपाचोपलब्धिरित्यनेन द्रव्येषु प्रत्यक्षं ज्ञानं व्याख्यातमिति ॥

तच्चात्मा मनश्चाप्रत्यक्षे ॥ २ ॥

आकाशश्चेति चार्थः । द्रव्येष्वात्मा मनश्चाकाशश्च न प्रत्यक्षं भवतीति । यथा चेदं ज्ञानं निष्पद्यते, सोऽयम्,

ज्ञाननिर्देशे ज्ञाननिष्पत्तिविधिरुक्तः ॥ ३ ॥

ज्ञानस्य निर्देशाय च कृतस्तत्रैव आत्मेन्द्रियमनोऽर्थसन्निकर्षाद्य-  
निष्पद्यते इत्यनेन ज्ञानस्य निष्पत्तिविधिरुक्तः । विशेषस्तु तत्रोच्यते,

गुणकर्मसु सन्निकृष्टेषु ज्ञाननिष्पत्तेर्द्रव्यं कारणम् ॥ ४ ॥

सन्निकृष्टेषु गुणकर्मसु ज्ञानं निष्पद्यते नासन्निकृष्टेषु । ततो विज्ञा-  
यते द्रव्यं तत्र हेतुरिति । द्रव्याधीनो हि तेषु सन्निकर्षः । द्रव्येषु  
खल्वेतानि गृह्यन्ते इति ॥

सामान्यविशेषेषु सामान्यविशेषाभावात्ततएव  
ज्ञानम् ॥ ५ ॥



सामान्यविशेषेषु न खल्वन्ये सामान्यविशेषाभवन्तीति तेषु ज्ञानं ततएव निष्पद्यते, न तत्र सामान्यविशेषान्तरापेक्षेति ॥

**सामान्यविशेषापेक्षं द्रव्यगुणकर्मसु ॥ ६ ॥**

ज्ञानं निष्पद्यते । तेषु खलु सामान्यविशेषाभवन्तीति ॥

**द्रव्ये द्रव्यगुणकर्मोपेक्षम् ॥ ७ ॥**

ज्ञानं निष्पद्यते इति प्रकृतम् । दण्डी शुक्लश्चल इत्युदाहरणम् ।

**गुणकर्मसु गुणकर्माभावाद्गुणकर्मोपेक्षं न विद्यते ॥ ८ ॥**

गुणेषु कर्मसु च गुणः कर्म च न भवत्यन्यत्र संख्यादिभ्यः । अतो-  
गुणेषु कर्मसु च भवद्गुणकर्मोपेक्षं ज्ञानं नास्तीति ॥

**समवायिनः श्वेत्यात् श्वेत्यबुद्धेश्च श्वेते बुद्धिः ॥ ९ ॥**

श्वेते वस्तुनि येयं बुद्धिरुत्पद्यते, सा खलु श्वेत्यसमवायिनोद्रव्यस्य  
यत् श्वेत्यं श्वेतोनाम गुणः या च तद्बुद्धिः ताभ्यामुत्पद्यते । कस्मात् ?  
जवाकुसुमादिषु तदनुपलब्धेः श्वेत्यमनुपलभमानस्य तदनुपलब्धेः श्वेति ।  
यच्चैतत् समवायिनोद्रव्यस्य श्वेत्यं या च तद्बुद्धिः,

**ते एते कार्यकारणभूते ॥ १० ॥**

कार्यस्य श्वेतबुद्धेः कारणभूतमेतत् इयमिति । अथापि खलु श्वेत्य-  
बुद्धिः श्वेतबुद्धिश्चेति ये द्वे बुद्धौ ते खलु कार्यकारणभूते । तयोः  
पूर्वा बुद्धिः कारणमुत्तरा बुद्धिः कार्यमिति । तदेवं श्वेतबुद्धिः श्वेत्य-  
बुद्धिं कारणतयाऽपेक्षते न गोचरतयेति । अथापि यथा श्वेत्यबुद्धेः  
श्वेतबुद्धेश्च क्रमभावात् कार्यकारणभावस्तथा क्रमेण भवन्तीनां घट-  
पटादिबुद्धीनामपि कार्यकारणभावः प्रसज्यते इत्यत आह,

## द्रव्येष्वनितरेतरकारणाः ॥ ११ ॥

यादमाघटपटादिबुद्ध्योर्द्रव्येषु भवन्ति तास्वितरा बुद्धिर्नैतरस्याबुद्धेः कारणम् । यत्र त्वं द्रव्यमपरेण द्रव्येण विशिष्यते, तत्र श्वेतबुद्धिवत् विशिष्यद्रव्यबुद्धौ विशेषणद्रव्यबुद्धिः कारणमिति द्रव्येषु द्रव्यापेक्षमित्युक्तम् । यदि घटपटादिबुद्धिष्वितरा बुद्धिरितरस्यां बुद्धौ न कारणं क्रमस्तर्हि तासां नोपपद्यते इत्यत आह,

कारणायौगपद्यात् कारणक्रमाच्च घटपटादिबुद्धीनां क्रमो न हेतुफलभावात् ॥ १२ ॥

अक्रमादक्रमदति चार्थः । योऽयं घटपटादिबुद्धीनां क्रमः, नासौ तासां कार्यकारणभावाद्भवति, किन्तु बुद्धिकारणानां सन्निकर्षाणां क्रमात् । कथं कारणक्रमः? सन्निकर्षकारणानां प्रणिधानादीनामयौगपद्यात् क्रमभावात् । अक्रमादक्रमः खल्वपि । युगपत् प्रणिधानादिना सन्निकर्षयौगपद्ये युगपद्बुद्ध्योर्भवन्तीति ॥

इति चन्द्रकान्तीये वैशेषिकभाष्ये अष्टमस्याध्यायस्याद्य-

माह्निकम् ।



## अथ द्वितीयाह्निकम् ।

बुद्ध्यपेक्षज्ञानस्योदाहरणम्,

अयमेष त्वया कृतं भोजयैनमिति बुद्ध्यपेक्षम् ॥ १ ॥

अयमेष त्वयैनमिति बुद्ध्यपेक्षं ज्ञानम् । कस्मात् ?

दृष्टेषु भावाददृष्टेष्वभावात् ॥ २ ॥

ज्ञातेष्वेतानि ज्ञानानि भवन्ति अज्ञातेषु तु न भवन्तीति । अय-  
मित्येष इति चैते प्रत्यक्षविषये ज्ञाने । त्वयेत्येनमिति चैतयोर्बुद्धि-  
गोचरोविषयइति । अथापि खल्वन्ये द्रव्यगुणकर्मभ्योऽर्थस्तेषु यतो-  
ज्ञानं निष्पद्यते तद्वक्तव्यमित्यत आह,

अर्थइति द्रव्यगुणकर्मसु ॥ ३ ॥

द्रव्यगुणकर्माण्येवार्थावस्थानि न त्वेतेभ्योऽन्यदस्ति वस्तु यत्र ज्ञान  
निष्पत्तिविधिर्वक्तव्यइति । रूपरसगन्धस्पर्शाः पृथिव्यादिगुणास्तदर्था-  
इति तन्त्रान्तरोक्तं परिभाषामात्रम् । विपर्यये त्वेतदनर्थकं स्यादिति ।  
अथापि खल्विन्द्रियार्थमन्निकर्षात् प्रत्यक्षनिष्पत्तिः, तत्राविशेषात् सर्वै-  
रिन्द्रियैः सर्वेषां विषयाणां ग्रहणं स्यात् । यस्मात्,

द्रव्येषु पञ्चात्मकत्वम् ॥ ४ ॥

एकैकभूतोपादानि महाभूतानि प्रत्येकं पञ्चात्मकानि, भवन्ति ।  
अणुमंयोगस्याप्रतिषेधात् । तत्रैवं मति इन्द्रियाणां विषयग्रहणव्यवस्था

न प्राप्नोति । सर्वत्र सर्वेषां सद्भावात् सर्वेण सर्वस्य ग्रहणप्रसङ्ग इति ।  
अस्योत्तरम्,

**भूयस्त्वाद्गन्धवत्त्वाच्च पृथिवी गन्धज्ञाने प्रकृतिः ॥५॥**

गन्धोपलब्धौ पृथिवी कारणम् । कस्मात् ? गन्धवत्त्वात् । गन्धोनाम  
गुणः पृथिव्याः, स्वप्रकृतिगुणग्राहीणि चेन्द्रियाणीति । अथापि खल्वियं  
पृथिवी पञ्चात्मिका, तत्रैवं सति सा यथा गन्धवत्त्वात् गन्धज्ञाने  
प्रकृतिः एवं रसादिमत्त्वात् रसादिज्ञानेऽपि प्रकृतिः स्यात् इत्यत आह  
भूयस्त्वादिति । येषां पृथिवी, भूयांसः खल्वस्यां पृथिव्यांशान्तरात्पी-  
यांसश्चावादीनामिति भूयस्त्वाद्गन्धवती पृथिवीत्युच्यते । तत्कारिता  
विषयग्रहणव्यवस्थेति । घ्राणनिमित्ता गन्धोपलब्धिरिति घ्राणमिन्द्रियं  
पार्थिवं विज्ञायते । पृथिवी खलु गन्धस्योपलब्धौ हेतुरिति । यथैतत्,

**तथाऽऽपस्तेजोवायुश्च रसरूपस्पर्शविशेषात् ॥६॥**

रसस्योपलब्धावापः प्रकृतिः, रूपस्य तेजः, स्पर्शस्य वायुः । कस्मात् ?  
रसरूपस्पर्शविशेषात् । यथैव पृथिव्यागन्धवत्त्वं भूयस्त्वच्च, तथैवावादीनां  
रसादिमत्त्वं भूयस्त्वच्चास्तीत्यविशेषः पृथिव्यांशवादीनामिति । तदेवमायं  
रसनं तैजसं चक्षुर्वायवीयं त्वगिन्द्रियं प्रतिपत्तव्यम् । एवं शब्दस्योपलब्धौ  
आकाशं हेतुः । तदेवकर्णशृङ्खलीप्रदेशस्थं श्रोत्रम् । प्रतिबन्धकारिता च  
शब्दानुपलब्धिरिति ॥

इति चन्द्रकान्तीये वैशेषिकभाष्ये अष्टमस्याध्यायस्य

द्वितीयमार्गिकम् ।

समाप्तश्चायमष्टमोऽध्यायः ।

## अथ नवमोऽध्यायः ।

प्रथमाह्निकम् ।

परीक्षितं भावानां प्रत्यक्षम् । अभावानां परीक्ष्यते । द्विविधो ह्यभावः  
यत्किञ्चिन्न कदाचिद्भवति गगनारविन्दादि, किञ्चिच्च कदाचिद्भवदपि  
केनचिद्रूपेण कुत्रचिद्भवति, न सर्वदा न रूपान्तरेण न खल्वपि  
सर्वत्र । तत्राद्योऽवस्तुभूतोऽवस्तुभूतस्त्वन्यः । यस्त्ववस्तुभूतोऽभावः 'सो-  
ऽयमपदार्थः । असङ्गावमात्रत्वस्य प्रमाणदुपलब्ध्यम् । कथमिति चेत्  
सदुपलब्धौ तदनुपलब्धेः । प्रमाणेन खल्वयं प्रमाता सदुपलभते ।  
यदसत् तत् खल्वसत्त्वादेव नोपलभते । अनुपलब्धेर्नास्तीति विज्ञायते ।  
यद्यस्यास्यदुपलभ्येत इति । यच्च वस्तुभूतोऽभवत्तद्भावः स त्वर्थेषु भवन्ना-  
तिरिच्यते । आचार्यप्रवृत्तिर्ज्ञापयति नास्ति द्रव्यगुणकर्मसामान्य-  
विशेषसमवायेभ्योऽन्योऽभावोनाम । भावप्रपञ्चाएवैते सप्तमस्त्वभाव-  
इत्यसमीचीनम् । कस्मात् ? अभिप्रायभेदापत्तेः । तस्मादर्थेषु भवन्ना-  
भावोनातिरिच्यते । तस्योदाहरणम्,

**क्रियागुणव्यपदेशाभावात् प्रागसत् ॥ १ ॥**

यदेतत्कार्यजातमुत्पत्तेः पञ्चादुपलभ्यते तत्सर्वं पूर्वमुत्पत्तेरसत् ।  
कस्मात् ? क्रियागुणव्यपदेशाभावात् । सतोहि क्रियया गुणेन च व्यपदेशो-  
भवति अस्ति चलत्येकः शुक्रइत्येवमादिः । प्राक् चोत्पत्तेर्न किञ्चिदेवं  
क्रियया गुणेन च व्यपदिश्यते । तस्मात्तदानीमसन्नास्तीति । विपर्यये हि

क्रियया गुणेन च व्यपदेशः स्यात् । न वै खलु प्रागुत्पत्तेः कार्यात्मना क्रियागुणाभ्यां व्यपदेशोभवतीति । यद्वै खल्वेतत् प्रागुत्पत्तेरसत्, तदेतत्,

**सदसत् ॥ २ ॥**

पूर्वमुत्पत्तेः कारणात्मना सदेव कार्यात्मना भवत्यसदिति । यच्चैतत् प्रागुत्पत्तेः कार्यात्मना भवत्यसत्, तत् खलु,

**असतः क्रियागुणव्यपदेशाभावादर्थान्तरम् ॥ ३ ॥**

यद्वै न कदाचिद्भवति तस्मादसतो गगनारविन्दादेरर्थान्तरमन्यद्विलक्षणमिति । कस्मात् ? असतः क्रियागुणव्यपदेशाभावात् । गगनारविन्दादेः खल्वस्तुनः ● क्रियागुणव्यपदेशेन कथञ्चिद्भवति । यच्च सदसत्, तस्य त्वस्ति कारणात्मना तद्व्यपदेशः । अस्यभावः पृथगेकइति चैवमादिकः क्रियागुणव्यपदेशोऽस्योत्प्रेक्षितव्यइति । अथापि खल्वसदानीमेतत्परतो भविष्यतीति भविष्यन्नर्थोऽसद्मुच्यते । सोऽयमुत्पत्तेः प्राक्कार्यात्मनाऽसन्नयर्थोरूपान्तरेण सन्निति विज्ञायते । अथापि खल्वन्योऽर्थोऽर्थान्तरम् । सोऽयमभावोऽन्योऽर्थान्तरार्थोऽन्यः । कस्मात् ? असतः क्रियागुणव्यपदेशाभावात् । सद्धि क्रियागुणाभ्यां व्यपदिश्यते । सदिति द्व्यगुणकर्मणामविशेषः । अभावोऽपि सन्निति तेष्वेवान्तर्भवति । सोऽयं यस्यभावः तस्मादन्योभावएव कश्चिदेवमुच्यते, न त्वपूर्वं किञ्चिदिति । प्रागसतोऽर्थान्तरत्ववचनात् सर्वेषामसतामर्थान्तरत्वं प्रतिपत्तुमर्हतीति मन्यते सूत्रकारः । यद्योत्पत्तेः पूर्वं कार्यजातं कार्यात्मना भवत्यसत्, तथा परतोऽप्युत्पत्तेरात्मपक्षाणात् पञ्चादित्याह,

**सच्चासत् ॥ ४ ॥**

पूर्वं सदपि पञ्चादसत् । भूत्वा खल्वात्मप्रहाणादूर्द्ध्वं न भवतीति । तदेतत् कारणात्मना भवदपि कार्यात्मना न भवतीत्यसदुच्यते । तद्वं रूपान्तरेण सदप्यन्येन रूपेणासद्भवतीत्युक्तम् । यच्चावस्तुभूतमभावेन कदाचिद्भवति, तदभिधीयते,

यच्चान्यदसदतस्तदसत् ॥ ५ ॥

अतोऽस्मादसतोयद्विलक्षणमसत् नास्तीत्यसत् न भवतीत्यभावो-  
गगनारविन्दादि, तत् खल्वसदेव न कथञ्चित्सदिति । अथापि खल्वतो-  
ऽसतोविलक्षणं यदसदसन्नश्वोगवात्मनेत्यगौरश्वः असन् गौरश्चात्मनैत्य  
नश्वोगौरित्येवमादि, तदसत् । अथात्मना सन्नश्वोऽग्नौ गवात्मनाऽस्तीति ।  
असतां प्रत्यक्षन्तु,

असदिति भूतप्रत्यक्षाभावाद्भूतस्मृतेविरोधिप्रत्यक्ष-  
वत् ॥ ६ ॥

पूर्वमुत्पत्तेः परतश्चात्मप्रहाणादसदिदानीमेतदिति यत्प्रत्यक्षं तत्  
खलु भूतस्य विरोधिनेभावस्य प्रत्यक्षाभावाद्भूतस्मृतेश्च निष्पद्यते ।  
उपलब्धियोग्यं विरोधिनमनुपलभमानः विरोधिनश्च स्मरन् तदिदा-  
नीमसदित्युपलभते । भूतं ह्यभूतस्यासतोविरोधि । न हि सदसतोः  
सहभावइति । विरोधिप्रत्यक्षवदिति निदर्शनम् । तस्मात् प्रतिपद्यामहे  
विरोधिप्रत्यक्षहेतुरसत्प्रत्यक्षनिमित्तमिति ।

तथाभावेभावप्रत्यक्षत्वाच्च ॥ ७ ॥

यथा भूतप्रत्यक्षाभावाद्भूतस्मृतेश्च भावप्रत्यक्षम् । तथा अभावप्रत्यक्ष-

त्वादपि भावे प्रत्यक्षम् । उपादेयेषु वासःसु लक्षितेषु, येषु तानि लक्षणानि न पश्यति तानि अनुपादेयानि वामांस्यभावप्रत्यक्षत्वात् प्रतिपद्यते । सोऽयमभावोभावप्रतिपत्तिहेतुर्गति । तच्चैतदभावप्रमेयप्रतिपादनार्थं सूत्रं, लक्षितेष्वलक्षणलक्षितत्वादलक्षितानां तत्प्रमेयसिद्धेरिति तन्त्रान्तरसमाचारात् प्रतिपत्तव्यम् । एवमन्योऽपि विषयोवुभुक्षितव्यइति ।

अथापि खलु यस्य भावस्य यत्र न भावस्तस्य तत्राभावे, सोऽयमभावोयस्मिन् भवति तस्य भावस्य प्रत्यक्षत्वात् प्रत्यक्षं भवति असदचैतदिति ।

एतेनाघटोऽगौरधर्मश्च व्याख्यातः ॥ ८ ॥

भवन् पटोन घटात्मना भवतीत्यघटः पटः । भवन्नश्वेन गवात्मना भवतीत्यगौरश्च । भवत्पापं न धर्मात्मना भवतीत्यधर्मः पापमिति । पूर्वयोः प्रत्यक्षमन्ये तूपलब्धिमात्रमिति । अथापि खलु धर्मादुत्पद्यमानं सुखं सुखात्मना भवदपि न धर्मात्मना भवतीत्यधर्मः सुखमिति । अथापि खल्वेतर्ह्यभूतं द्रव्यं परतोभविष्यतीति कुतः प्रतिपत्तिः ? अभूतं नाम भूतप्रतिषेधः, न त्वेतत् द्रव्यमित्यतश्चाह,

अभूतं नास्तीत्यनर्थान्तरम् ॥ ९ ॥

यन्न भवति तदभूतं यन्नविद्यते तन्नास्तीत्यनयोस्तुल्योऽर्थः । प्रागुत्पत्तेः परतश्चात्मप्रहाणान्न भवति कार्यजातं तदात्मनेत्यभूतमिति नास्तीति चोच्यते । भवन्नश्वोगवात्मना न भवतीति गवात्मना नास्तीत्युच्यते । एवं शेषेषु वाच्यम् । यद्यभूतं नास्तीत्येकोऽर्थः, नास्ति घटो गेहे इति प्रतीतिर्नोपपद्यते, न हि घटो नाम नास्तीत्यतश्चाह,



नास्ति घटोगेहइति सतोघटस्य गेहसंसर्गप्रति-  
षेधः ॥ १० ॥

नास्ति घटोगेहे इति सतएव घटस्य गेहसंसर्गः प्रतिषिध्यते । न त्वसावस्तीति । तदेवं प्रागुत्पत्तेः परतश्चात्मप्रहाणात् कार्यात्मना न भवन्ति भावाः । भवन्तश्च भावान्तरात्मना न भवन्ति । एकत्र भवतश्च भावस्यान्यत्र संसर्गो न भवतीति चतुर्बिधमभावजातं वस्तुभूतम् । तत्रो-  
त्पत्तेः पूर्वं परतश्चात्मप्रहाणात् स्वेन रूपेणामदपि रूपान्तरेण सदेवे-  
ति नार्थेभ्योव्यतिरिच्यते । अश्वोगवात्मना न भवतीत्यगौरश्चएव । यश्च  
घटस्य गेहसंसर्गप्रतिषेधः, सोऽपि विभागात्मा । भूयो गेहं तयोः संसर्ग-  
स्तप्रतिषेधोविभागएवेति । अथापि खल्वसंयोगोनाम पृथक्मेतदिति ।

अथापि खल्वभावोभावप्रतिषेधमात्रमिति नातिरिच्यते । प्रतिषेधो-  
वस्त्वन्तरमिति चेत्तत्प्रसङ्गोऽभ्यनुज्ञायाम् । योऽयं भावप्रतिषेधः स खलु  
वस्त्वन्तरमित्यतिरिच्यतेऽर्थेभ्यइति । एवं सति, येयं भावस्याभ्यनुज्ञा  
सापि वस्त्वन्तरमिति तस्याश्रयतिरेकप्रसङ्गः । बुद्धिरिति चेदन्यत्रानु-  
पलब्धिप्रसङ्गः । येयं भावस्याभ्यनुज्ञा सा खलु बुद्धिर्नाम गुणइति  
चेत् अन्यत्रानुपलब्धिप्रसङ्गः । कस्यचिद्भावस्य क्वचिदभ्यनुज्ञा भवति सा  
चेद्बुद्धिर्नाम गुणः, आत्मन्यसावुपलभ्येत न भावेऽस्त्विति । अथाप्यभ्यनुज्ञा  
नाम बुद्धिरात्मनि भवन्ती भावेषूपलभ्यते बुद्ध्यन्तरवदिति चेत्समानम् ।  
प्रतिषेधोनामबुद्धिरात्मनि भवन्ती भावेषूपलभ्यते इत्यभावोनातिरि-  
च्यते भावादिति ।

अथापि खलु प्रागुत्पत्तेः परतश्चात्मप्रहाणात् योऽयमभावोभावानां

स खल्वयोगोनाम पृथक्त्वं गुणः । एतेन सतोघटस्य गेहसंसर्ग-  
प्रतिषेधोव्याख्यातः । योऽप्ययमगौरवइत्येकभावात्मनाऽपरभावस्याभावः,  
सोऽपि वैलक्षण्यं नाम पृथक्त्वमेव । तदेवं प्रागुत्पत्तेः क्रियागुणव्यपदे-  
शाभावादसत्कार्यमिति । तच्चैतत्कारणात्मना सदेव कार्यात्मना-  
ऽसदिति । असतः क्रियागुणव्यपदेशाभावादसतोऽर्थान्तरमयोगोनाम  
पृथक्त्वमिति । सच्च कार्यमात्मग्रहाणात् परतः कार्यात्मना भवत्य-  
सदित्ययोगएवेति । यदप्यतोऽयोगाद्विलक्षणमसत् तत् खलु वैलक्षण्यं  
नाम पृथक्त्वमिति । यच्चैतदयोगाख्यमसत्, तस्य विरोधिनः प्रत्यक्षा-  
भावात् स्मरणाच्च विरोधिप्रत्यक्षवदसदिति प्रत्यक्षमिति । यथा भाव-  
प्रत्यक्षाभावादभावप्रत्यक्षं तथैवाभावप्रत्यक्षत्वाद्भावे प्रत्यक्षमित्यभाव-  
प्रमेयं भावइति ।

अथापि खल्वभावे तथैव भूतस्य विरोधिनः प्रत्यक्षाभावात् स्मर-  
णाच्च, यत्रायमभावोभवति तस्य भावस्य प्रत्यक्षत्वाच्च प्रत्यक्षमिति ।  
भवत्यस्मिन्नभावइति भावोऽधिकरणमभावस्य । कस्य पुनरभावस्यैवं  
प्रत्यक्षं, तदुच्यते । यदेतद्भावप्रत्यक्षादभावप्रत्यक्षम् । एतेनाघटोऽगौरि-  
त्येवमादिरभावः प्रत्यक्षतया व्याख्यातइति । तदेवं विरोधिनः प्रत्यक्षा-  
भावात् स्मरणाच्च प्रत्यक्षमयोगाख्यस्याभावस्य । वैलक्षण्याख्यस्य त्वधि-  
करणप्रत्यक्षादिति ।

परीक्षितं लौकिकं प्रत्यक्षम् । अलौकिकमिदानीं परीक्ष्यते । तत्र  
लोकसामान्यमतीतमलौकिकम् । किञ्च प्रत्यक्षं लोकसामान्यमती-  
तम् ? यत् खल्वार्षं विज्ञानं योगसमाधिजाद्वर्मादुत्पद्यते । तत्र यदा-  
अथा शास्त्रप्रवृत्तिर्यस्य तत्त्वज्ञानेनापवर्गः यदाश्रयस्यैहिकामुष्मिको-

व्यवहारकलापः, सोऽयमात्मा न प्रत्यक्षोलोके । अतश्चात्मनि तावदार्धं विज्ञानमाह,

**आत्मन्यात्ममनसोः संयोगविशेषादात्मप्रत्यक्षम्**  
॥ ११ ॥

योऽयमात्ममनसोः संयोगविशेषो योगसमाधिकारितस्तस्मादात्मन्या-  
त्मप्रत्यक्षं भवत्यलौकिकम् । एतच्चात्मनः प्रत्यक्षं न करणव्यपाश्रयम्,  
आत्मनि ह्यसौ भवतीति । तच्चैतत्, तदा द्रष्टुः स्वरूपेऽवस्थानं,  
स्वार्थसंयमात् पुरुषज्ञानमिति तन्त्वान्तरसमाचारात् प्रतिपत्तव्यम् ।  
अथाप्येतदुक्तम् । न च पुरुषप्रत्ययेन बुद्धिसत्त्वात्मना पुरुषो दृश्यते,  
पुरुष एव प्रत्ययं स्वात्मावलम्बनं पश्यतीति । विज्ञातारमरे केन  
विजानीयादिति चार्धं विज्ञानं करणसव्यपेक्षमात्मनः प्रत्यक्षमाक्षि-  
पति । यच्च मनसैवानुद्द्रष्टव्यमिति, तत् खल्व्वात्ममनसोर्योगस्य प्रथमं  
येयमपेक्षा तद्विषयम् । अथाप्येतदुक्तम् । मनसा तु प्रसन्नेनेत्यादि ।  
प्रसादश्च मनसः संस्कारो योगसमाधिनिमित्त इति । यन्मनसा न मनुते  
इति चार्धं विज्ञानमुत्प्रेक्षितव्यम् । अध्यात्मयोगाधिगमेन देवं मत्वा-  
ध्वीरोद्धर्षशोकौ जहातीत्यादयो निगमा अपि वुभुक्षितव्या इति । यथै-  
तदात्मनः प्रत्यक्षम्,

**तथा द्रव्यान्तरेषु प्रत्यक्षम् ॥ १२ ॥**

योगसमाधिजाड्गर्भादुत्पद्यते । द्विविधाः खलु योगिनो भवन्ति  
सम्प्रज्ञातसमाधयोऽसम्प्रज्ञातसमाधयश्च । तत्रैके धारणाप्रत्याहारसव्य-  
पेक्षसमाधयोऽसमाहितान्तःकरणाः, अपरे चोपसंहृतसमाधयोऽपेक्षां नि-

वीजः समाधिः । सहि समाधुपसंहारइति । तत्र केषामेतत् प्रत्यक्षं ?  
उभयेषामित्याह,

**असमाहितान्तःकरणाउपसंहृतसमाधयस्तेषाञ्च**  
**॥ १३ ॥**

ये खल्वसमाहितान्तःकरणाः ये चापसंहृतसमाधयस्तेषामुभयेषामप्ये-  
तत् प्रत्यक्षमिति ॥

**तत्समवायात् कर्मगुणेषु ॥ १४ ॥**

द्रव्यसमवायात् कर्मगुणेषूभयेषां प्रत्यक्षमुत्पद्यते योगसमाधिजाड्ढ-  
र्मादिति ॥

**आत्मसमवायादात्मगुणेषु ॥ १५ ॥**

प्रत्यक्षमुत्पद्यते योगसमाधिजाड्ढर्मादिति प्रकृतम् । तदेवमलौकिके  
प्रत्यक्षे न लौकिकहेतूनामस्यपेक्षेति । आचार्यप्रवृत्तिर्ज्ञापयति, ना-  
स्त्यन्यः पदार्थाद्रव्यगुणकर्मभ्यइति । तथा सामान्यलक्षणाज्ञानलक्षणे च  
सन्निकर्षाविति । कस्मात् ? अवचनात् । यद्यभविष्यदिदमिवावक्ष्यत्,  
अवचनान्नास्तीति । न वै खलु भोः कश्चित् प्रत्येति, अतीतानागतं  
प्रदेशान्तरस्थञ्च द्रव्यमुपलभे इति । दृष्टसामान्यात्तु भवत्युपलब्धिसत्-  
समानस्य वस्त्वन्तरस्य । न त्वेतत् प्रत्यक्षमिति ।

यश्च प्रतिजानीते, यदि सामान्यलक्षणा नास्ति धूमे वज्रिव्यभि-  
चारसंशयेन स्यात् प्रसिद्धधूमे वज्रिसंबन्धावगमाद्धूमान्तरस्य चान-  
वगतेरिति । तस्याप्येतद्वक्तव्यम् । यश्चायं वज्रिसंबन्धावगम्यते, तस्य  
व्यभिचारसंशयः सामान्यधर्मदर्शनादुत्पद्यते । कश्चिद्धि संबन्धोव्य-

भिचारी विपरीतः कश्चित्, संबन्धश्चायं न च विशेषदर्शनमस्तीति ।  
 सकलवह्निधूमोपस्थितावपि तत्संबन्धस्यावगतौ न हेतुरस्ति । न  
 चागच्छमाणे धर्मिणि संशयउपपद्यते इति । अवगतौ वा दृष्टमान-  
 योगक्षेमो नियतसंबन्ध एवावगम्येतेति न संशयः स्यादिति । ज्ञानलक्ष-  
 णाऽप्येतेन व्याख्याता । सुरभि चन्दनमिति विद्यमानस्य क्रमस्याग्रहणा-  
 द्यौगपद्याभिमानइति ॥

इति चन्द्रकान्तीये वैशेषिकभाष्ये नवमस्याध्याय-  
 स्याद्यमाङ्गिकम् ॥

## अथ द्वितीयमाह्निकम् ।

परीक्षितं प्रत्यक्षम् । लैङ्गिकमिदानीं परीक्ष्यते,

अस्येदं कार्यं कारणं संयोगि विरोधि समवायि  
चेति लैङ्गिकम् ॥ १ ॥

एकार्थसमवायि चेति चार्थः । अथाप्येकार्थसमवाय्यपि समवाय्येव  
भवतीति तेनैव तस्य ग्रहणम् । कार्येण कारणस्य कारणेन कार्यस्य  
संयोगिना संयोगिनः विरोधिना विरोधिनः समवायिना समवायिन-  
एकार्थसमवायिना चैकार्थसमवायिनोभवत्यनुमानमिति । कार्येण  
कारणमनुमीयते पूर्वोक्तविपरीतमुदकं नद्याः पश्यन्ननुमिनोति  
भृता वृष्टिरिति । कारणेन कार्यमनुमीयते मेघोन्नतिविशेषं पश्यन्ननु-  
मिनोति भविष्यति वृष्टिरिति । अन्यदुदाहृतं पुरस्तादिति । तदेतल्लैङ्गि-  
कम् । लिङ्गात् खल्वेतदुत्पद्यते । किं पुनर्लिङ्गम् ? येन लिङ्ग्यते  
ज्ञायते तल्लिङ्गम् । कार्यमुपलभ्यकारणमनुमिनोति कारणञ्चोपलभ्य  
कार्यमिति । एवं शेषेषु ।

अस्येदं कार्यकारणसंबन्धश्चावयवाद्भवति ॥ २ ॥

यदस्येदमिति लैङ्गिकं यच्च कार्यकारणसंबन्धस्तत् द्वयमवयवाद्भवति ।  
कः पुनरवयवः ? यस्तन्वान्तरेऽनुशिष्यते, प्रतिज्ञाहेतुदाहरणापनय  
निगमनान्यवयवाः । साध्यनिर्देशः प्रतिज्ञा । उदाहरणसाधर्म्यात् साध्य-

साधनं हेतुः । तथा वैधर्म्यात् । साध्यसाधर्म्यात् तद्वैधर्म्यात् दृष्टान्त-  
उदाहरणम् । तद्विपर्ययाद्वा विपरीतम् । उदाहरणापेक्षस्तथेत्युपसं-  
हारो न तथेति वा साध्यस्योपनयः । हेत्वपदेशात् प्रतिज्ञायाः पुनर्व्व-  
चनं निगमनम् । तद्वत् तन्वान्तरानुशिष्टाश्रयवाः । निदर्शनम् ।  
पृथिव्यादिकं कारणवदिति प्रतिज्ञा । उत्पत्तिधर्मकत्वादिति हेतुः ।  
उत्पत्तिधर्मकं स्यात्त्यादिद्रव्यं कारणवत् दृष्टमित्युदाहरणम् । तथा-  
चोत्पत्तिधर्मकं पृथिव्यादिकमित्युपनयः । तस्मादुत्पत्तिधर्मकत्वात्  
कारणवत् पृथिव्यादिकमिति निगमनम् । वैधर्म्योक्ते च हेतौ । पृथिव्या-  
दिकं कारणवत् । उत्पत्तिधर्मकत्वात् । अनुत्पत्तिधर्मकमात्मद्रव्यम-  
कारणवत् दृष्टम् । न च तथा अनुत्पत्तिधर्मकं पृथिव्यादिकम् ।  
तस्मादुत्पत्तिधर्मकत्वात् पृथिव्यादिकं कारणवदिति ।

कार्यकारणसंबन्धः खल्वपि । शरावोदञ्चनादिकं मृत्कारणकम् ।  
तदनुविधानात् । वज्रानुविधायी पाकोवज्रकारणकोदृष्टः । तथाच  
मृदमनुविधत्ते शरावोदञ्चनादिकम् । तस्मात्तदनुविधानान्मृत्कारणक-  
मिति । अथापि खलु कार्यं कारणेन संबध्यते । तदुत्पत्तिकत्वात् ।  
सुवर्णेत्पत्तिकं कुण्डलादि सुवर्णेन संबध्यमानं दृष्टम् । तथाच कार-  
णोत्पत्तिकं कार्यम् । तस्मात् कारणोत्पत्तिकत्वात् कारणेन संबध्यते  
कार्यमिति । एवं वैधर्म्योक्तेऽपि वाच्यम् । सोऽयमस्येदमित्यनुमाने-  
ऽन्तर्भूतः कार्यकारणसंबन्धोवैजात्यात् पृथगभिधत्ते भगवान् सूत्रकारः ।  
सुखेन खल्वेतत् शिष्याः प्रतिपद्येरन्निति ।

अथापि खलु कार्यकारणसंबन्धोऽवयवाद्भवति । अवयवेनमवयवः ।  
सोऽयमवयवोव्यतिरेकसद्वृत्तस्तत्र हेतुरिति । अथापि खल्ववयवे कारणे

कार्यस्य संबन्धः समवायेन त्वन्यत्र । कपाले हि घटः समवैति न कुला-  
लादौ इति । तदेतदनुमानमनेकशाखं बह्वपरिकरं तन्त्वान्तरसमाचारात्  
प्रतिपत्तव्यमिति ॥

### एतेन शाब्दं व्याख्यातम् ॥ ३ ॥

प्रत्यक्षलैङ्गिकव्याख्यानेन शाब्दं व्याख्यातमिति । यद्वै प्रत्यक्षेणोप-  
लभते लिङ्गाच्चानुमिनोति पगनेतद्वोधयितुं भूतदयया शब्दं प्रयुङ्क्ते ।  
शब्दाच्च योऽर्थः प्रतीयते सोऽयं प्रत्यक्षानुमानाभ्यामवगतइति शब्दात्  
प्रतीयमानेऽर्थे प्रत्यक्षमनुमानं वा प्रमाणं न शब्दः । योऽप्यलौकिको-  
ऽर्थस्तत्राप्यार्थं विज्ञानं हेतुरिति ।

अथापि शाब्दं विज्ञानं न शब्दस्य प्रमाणभावमपेक्षते इति कुत एतत्  
प्रतिपत्तव्यम् ? विप्रलम्भकवाक्यादर्थोपलब्धेः । विप्रलम्भकवाक्यमेतदिति  
जानानोऽप्यर्थमुपलभते । उत्तरकालं यदि तत्र प्रमाणं किञ्चिदुप-  
लभते, तथ्यमेतदिति प्रतिपद्यते । विपर्यये विरोधे च विपर्ययइति ।  
विमर्शविपर्ययोपपत्तेश्च । शब्दादर्थमुपलभमानस्य, यदसौ ब्रवीति तत्प्र-  
माणादुपलब्धं न वेति विमर्शः, यदयमाह मित्येतदिति विपर्ययश्चोप-  
पद्यते । विमर्शविपर्ययोपपत्तेः प्रतिपद्यामहे, न शब्दस्य प्रमाणभावा-  
पेक्षा शब्दादर्थोपलब्धिरिति । तदेवमाप्नोपदेशेन प्रमाणम्, अथाप्नो-  
पदेशः प्रमाणं, नैव तत्र विमर्शविपर्ययावुपपद्यते । अनाप्तवाक्याच्चार्यो-  
पलब्धिः । प्रत्यक्षश्चैतन्न शक्यमपक्नोतुमिति ।

अथापि खल्वयं जिज्ञासितमर्थमाप्नोपदेशात् श्रुतमनुमानेन जिज्ञा-  
सते अनुमानेन ज्ञातञ्च प्रत्यक्षतोदिदृच्छते इति प्रत्यात्मं व्यवस्थितो-



नियमः । स खल्वयमाप्नोपदेशं न प्रत्येति, अतोऽनुमानेन जिज्ञासते । तदपि परोक्षमिति प्रत्यक्षतोदिदृक्षते इति । यदि शब्दः प्रमाणं तत्रायमप्रत्ययेनोपपद्यते निर्दोषप्रमाणभावादिति । न हि लिङ्गादुपलब्धौ विमर्शविपर्ययाप्रत्ययाः प्रक्रमन्ते । संवादार्थमिति चेत् लिङ्गादुपलब्धौ तत्प्रसङ्गः । अथाप्ययमाप्नोपदेशं प्रत्येति संवादार्थत्वनुमानेन जिज्ञासते इति चेत्, लिङ्गादुपलब्धावपि शब्देन जिज्ञासाप्रसङ्गः विशेषो वा वक्तव्य इति । श्रौतव्यो मन्तव्य इति च श्रुतस्य मननमृषिरभिधत्ते । अथाप्येतदुक्तम् । आप्नोपदेशस्य प्रत्यक्षानुमानाभ्यां प्रतिसन्धानादिति ।

योऽपि प्रतिजानीते, आप्तेन दृष्टोऽनुमितो वाऽर्थः परत्र स्वबोध-संक्रान्तये शब्देनोपदिश्यते शब्दान्तर्दर्थविषया वृत्तिः श्रोतुरागम इति । सोऽप्येवं वाच्यः । यथार्थोपलब्धिसाधनं च प्रमाणं मन्यते । अथार्था चोपलब्धिः खल्वपि शब्दादुत्पद्यते । तस्मात् संशयविपर्ययसाधनवन्नासौ प्रमाणम् । प्रमाणादुपलब्धौ ह्यर्थस्तथाभूतो भवतीति । प्रत्यक्षलैङ्गिकयोरपि यदयथार्थोपलब्धिसाधनं न तत् प्रमाणं, यच्च प्रमाणं न तदयथार्थोपलब्धिसाधनम् । सोऽयं प्रमातुरपराधो न प्रमाणस्य । निमित्तान्तरकारितश्च प्रत्यक्षलैङ्गिकयोरुपपन्नः, न त्वेतत् शब्दे सम्भवति । रूपान्तराभावात् । यदेवास्वरूपं यथार्थोपलब्धिसाधनस्य तदेव विपरीतस्यापीति । तस्मादुपलब्धिसाधनमात्रं न प्रमाणम् । अथोपलब्धिसाधनमात्रं प्रमाणं, आप्नोपदेशः प्रमाणमित्येतन्नोपपद्यते । न ह्यनाप्नोपदेशेनोपलब्धिं साधयतीति । संज्ञादीनञ्च प्रमाणान्तरभावप्रसङ्गः । यदि यदुपलब्धिसाधनं तत्प्रमाणं, संज्ञादीनामपि प्रमाणान्तरभावः प्रसज्यते । संज्ञादयोऽपि साधयन्त्युपलब्धिमिति । तस्मात्

लिप्यादिवत् शब्दोऽपि न प्रमाणान्तरमिति । प्रमाणान्तरोपलब्धार्थ-  
प्रज्ञापनमिति चेत्, समानम् । अथापि प्रमाणवगतार्थप्रज्ञापनमात्रं  
प्रयोजनं संज्ञादीनामिति नैतेषां प्रमाणान्तरभावइति चेत्, शब्दस्यापि  
तदेव प्रयोजनमिति शब्दोऽपि न प्रमाणान्तरमिति । स्वयं हि ज्ञातमर्थं  
परान् प्रतिपादयितुकामेन शब्दः प्रयुज्यते इति । अथापि खल्वेवमसौ-  
पुरुषोवेदइति शब्दात् प्रतिपद्यते न त्वेवमसावर्थइति । तत्र प्रयोक्तुर्विज्ञानं  
तेनानुमीयते इत्यनुमितौ हेतुः शब्दः । तच्च विज्ञानं यदि प्रामाणिकं  
तदा संवादः व्यवहारश्च ततः प्रवर्तते, विपर्यये विपर्ययइति । आप्ताः  
खल्वधिगतमेव तत्त्वतोऽर्थमुपदिशन्तीत्याप्तोपदेशस्य प्रामाण्याभिमान-  
इति । अपूर्वा ह्युपलब्धिः प्रत्यक्षानुमानाभ्यामुत्पद्यते, न त्वेवं शब्दात् ।  
नियमतो ह्युपलब्धेऽर्थे तस्य व्यापारइति । एतेनैतिह्यं व्याख्यातम् । इति  
होचुरित्येतिह्यं अनिर्दिष्टप्रवक्तृकं प्रवादमात्रमिति ।

अथाप्येतल्लैङ्गिकं संयोग्यादिकात् लिङ्गादुत्पद्यते चेत्, संयोग्यादिक  
मर्थान्तरमर्थान्तरस्थापदेशइत्येतन्नोपपद्यते । लिङ्गं खल्वेतत् स्यात् ।  
अथापदेशोऽयं, तन्निमित्तं विज्ञानं लैङ्गिकमिति नोपपद्यते, आपदेशिकं  
हि तदैतत् स्यात् । उपपद्यते इत्याह । कथम् ? यस्मात्,

**हेतुरपदेशोलिङ्गं प्रमाणं करणमित्यनर्थान्तरम् ॥४॥**

हीयते गम्यतेऽनेनेति हेतुः । सोऽयमपदेशः, तेन ह्युपदिश्यते इति ।  
तदेव लिङ्गं, लिङ्ग्यते ज्ञायतेऽनेनेति । तच्च प्रमाणं, प्रमीयतेऽनेनेति ।  
तदेव करणं, साधकतमं भवत्यनुमिताविति । सेयं सामान्याभिधायिनः  
शब्दाद्विशेषप्रतिपत्तिरिति । तदेतत् सर्वमनर्थान्तरं न त्वेषामर्थ-  
भेदइति । कस्मात् ?

## अस्येदमिति बुद्ध्यपेक्षितत्वात् ॥ ५ ॥

अस्येदं, कार्यं कारणमित्यादिवत् अस्य ज्ञापकस्येदं ज्ञाप्यमस्यापदेश-  
स्येदमपदेश्यमस्य लिङ्गस्येदं लिङ्ग्यमस्य प्रमाणस्येदं प्रमेयमस्य कारणस्येदं  
कार्यमिति बुद्धिः सर्वत्रापेक्षते । द्वयोः संबन्धदर्शनं सर्वत्रापेक्षितमिति  
शब्दान्तरमात्रं न त्वर्थान्तरमिति ।

अथापि खल्वस्येदमिति बुद्ध्यपेक्षितत्वादुपमानादयोऽन प्रमाणान्तर-  
मिति । तत्रोपमानं सादृश्यप्रतिपत्तिहेतुर्न प्रमाणान्तरम् । यदा द्वौ  
भावौ पश्यति सादृश्यमनयोः प्रत्यक्षमुपलभते । प्रमाणान्तरभावे  
वा साधर्म्यप्रतिपत्तिहेतुवत् वैधर्म्यप्रतिपत्तिहेतोस्तत्त्वप्रसङ्गः । यच्च  
गोसादृशगवयद्वयारण्यकात् श्रुतवतोऽरण्यं गतस्य गवयं पश्यतस्तत्र  
गोसादृश्यज्ञानं तदपि प्रत्यक्षम् । तस्यैव परतोऽगवि गवयसादृश्य-  
प्रतिपत्तिः प्रत्यक्षमनुमानं वा । यच्च तत्र गवयपदसङ्केतग्रहणं तदप्यनु-  
मानम् । गोसादृश्यमुपलभ्य खलु तत्र गवयशब्दस्य सङ्केतमनुमि-  
नोति । तत्र गवयशब्दप्रयोगोहि सङ्केतनिमित्तइति । एवमर्थापत्ति-  
रण्यनुमानम् । अर्थादापत्तिः प्रसङ्गः । दिवाऽभुञ्जानस्य भोजनकार्यं  
पीनत्वमुपलभ्य रात्रिभोजनमनुमिनोति । जीवतोद्देशसंयोगाव्यभि-  
चाराद्गृहेऽनवस्थितस्य वहिरवस्थानमनुमीयते । सम्भवोनाम समुदाय-  
समुदायिनोः समुदायेनेतरस्य ग्रहणम् । तच्चानुमानम् । द्रोणस्य सत्ता-  
ग्रहणात् यदाऽकस्य सत्ता गृह्यते, तत् खलु द्रोणं प्रत्याऽकस्य समु-  
दायिभावात् । चतुर्गुणितोऽष्टादकोद्रोणइति । अभावोविरोधी, अभूतं  
भूतस्य भूतमभूतस्य भूतोऽभूतस्य । तदनुमानमित्युक्तम् । तदेवं परीक्षितं  
लैङ्गिकम् । अथेदानीं स्रुतिः परीक्ष्यते । सा चेयम्,

आत्ममनसोः संयोगविशेषात् संस्काराच्च स्मृतिः ॥६॥

उत्पद्यते । आत्ममनसोर्यः संयोगविशेषस्तस्मात् संस्काराच्च प्राचीना-  
दिति । कोऽसौ विशेषः ? निमित्तविशेषव्याश्रयइति । तच्चैतत्, प्रणि-  
धाननिवन्धाभ्यामलिङ्गलक्षणसादृश्यपरिग्रहाश्रयाश्रितसंवन्धानन्तर्यवि-  
योगैककार्यविरोधातिशयप्राप्तिव्यवधानसुखदुःखेच्छादेषभयार्थत्वक्रि-  
यारागधर्माधर्मानिमित्तेभ्यइति तन्वान्तरसमाचारात् प्रतिपत्तव्यमिति ।  
यथा खल्वात्ममनसोः संयोगविशेषात् संस्काराच्च स्मृतिः,

तथा स्वप्नः ॥ ७ ॥

तथैवात्ममनसोः संयोगविशेषात् संस्काराच्च स्वप्नानाम विज्ञान-  
मुत्पद्यते । कः पुनरत्र विशेषः ? आगन्तुकनिद्रादोषइत्याह । वातपित्त-  
श्लेष्मणां दोषात् खल्वपि स्वप्नोभवति । वातदोषात् खल्वयं सुप्तआकाशे  
विचरति वसुन्धरां पर्यटति व्याघ्रादिभ्योवा विभेति । पित्तदोषात् प्रविश  
त्यग्निं आलिङ्गति ज्वालां काञ्चनपर्वतविद्युत्स्फुरणादिकञ्चोपलभते ।  
श्लेष्मदोषात् सन्तरति सरिदर्णवं पश्यति धारासम्यातं शिलोच्चयञ्च राज-  
तमिति । एवं शेषेषु वाच्यम् । संस्कारः खल्वप्यत्र हेतुर्न ह्यन्यः स्वप्नेषु  
किञ्चित् पश्यतीति ।

सोऽयं स्वप्नोऽस्मिन् स्मृतिः । कस्मात् ? पृथगुपदेशात् । जाग्रत् खल्वयं  
पुरुषोऽयत् किञ्चन पश्यति गृणोति जिघ्रति स्पृशति रमयति वा,  
तत्कारितसंस्कारवशान्नमसि करणविलये सत्यात्ममनःसंयोगविशेषा-  
दन्तर्नाडीषु निद्रादोषोपनीतं तथाविधमेव प्रतीतिशरीरं विषयं पश्यति  
गृणोति जिघ्रति स्पृशति रमयति चेति । सुप्तोऽहमद्य रथमपूर्वमद्राचं

शब्दांश्च मनोरमानष्टुण्वं अस्याच्च मन्दं समीरणं दिव्यानजिघ्रश्च सुम-  
नसोगन्धानभ्यवाहरश्च स्वादूनि भोजनानीत्येवं ह्युत्थितः परामृशति  
इति । यथा खलु स्वप्नः, तथा,

**स्वप्नान्तिकम् ॥ ८ ॥**

स्वप्नस्थान्तिकं स्वप्नान्तिकम् । तदेतत् सौषुप्तं विज्ञानम् । जागरित-  
स्थानः स्वप्नस्थानः सुषुप्तस्थानोहि पुरुषोभवतीति । तत्रात्मनि मनसो-  
लयात् सोऽयमात्ममनसोः संयोगविशेषस्तस्मादेतदुत्पद्यते । सुखं खल्वि-  
दानीं पुरुषोऽनुभवति । सुखमहमस्वाप्नं न किञ्चिदवेदिषमिति ह्युत्थितः  
परामृशति । सोऽयं सुषुप्तिनिमित्तं संस्कारविशेषेण स्रतिस्वप्नहेतु-  
रिति । तच्चैतत् स्वप्नान्तिकं नैतावतानिमित्तादुत्पद्यते, किन्तु,

**धर्माच्च ॥ ९ ॥**

धर्मोऽपि तत्र हेतुः । तदानीं खल्वयमात्मा परेणात्मना सम्पद्य स्वेन  
रूपेणाभिसम्पद्यतेइति । स्वप्नः खल्वपि धर्मादधर्माच्चोत्पद्यते । तत्र  
धर्माद्गजारोहणादिकमधर्मादन्धकूपपतनादिकमात्मनः पश्यतीति । अ-  
थापि खल्वविद्या च विद्या चेति द्विविधा बुद्धिः, तयोः खलु,

**इन्द्रियदोषात् संस्कारदोषाच्चाविद्या ॥ १० ॥**

इन्द्रियदोषादन्यथा भूतमन्यथोपलभते । संस्कारदोषादन्यथाभूत-  
मन्यथा स्मरति । यच्चान्यथा भूतस्यान्यथाऽनुमानं तदपीन्द्रियदोषादिति ।  
सेयमविद्या । अथापि खल्विन्द्रियस्य मनसोरजस्तमोऽतिशयनिमित्ता-  
दोषात् संस्कारदोषाच्च मिथ्याज्ञानप्रभवाद्भवत्यविद्या अतस्मिंस्तदुद्धिर-

नात्मन्यात्मबुद्धिरभये भयबुद्धिरसुखे सुखबुद्धिरत्राणे त्राणबुद्धिरित्यादि  
यथाविषयं वेदितव्यम् । सेयं कार्यभृता भवत्यविद्येति ॥ .

**तद्दुष्टज्ञानम् ॥ ११ ॥**

सेयमविद्या दुष्टज्ञानमिति ॥

**अदुष्टं विद्या ॥ १२ ॥**

यत्पुनरदुष्टं ज्ञानं दुष्टज्ञानं विरुणद्धि सेयं विद्या । विद्या खल्वविद्या-  
विपर्ययेण वेदितव्येति ॥

**आर्षं सिद्धदर्शनञ्च धर्मैर्भ्यः ॥ १३ ॥**

आम्नायविधातृणामृषीणामतीतानागतवर्त्तमानेष्वतीन्द्रियेष्वर्थेषु धर्मा-  
दिषु च योगसमाधिनिमित्तं यदार्षं विज्ञानं प्रातिभं नामोत्पद्यते,  
यच्चाञ्जनादिमिद्धानामतीन्द्रियेष्वर्थेषु ज्ञानमुत्पद्यते, तदेतत् धर्मैर्भ्य-  
उत्पद्यते इति । अथापि खल्वार्षं यत्समाधिमिद्धानां दर्शनमविद्योप-  
मर्दकमुत्पद्यते, धर्मैर्भ्यस्तदुपद्यते इति । तच्चैतत् योगाङ्गानुष्ठानाद्  
शुद्धिस्तये ज्ञानदीप्तिराविवेकख्यातेरिति तन्वान्तरसमाचारात् प्रति-  
पत्तव्यमिति ॥

इति चन्द्रकान्तीये वैशेषिकभाष्ये नवमस्याध्यायस्य

द्वितीयमाह्निकम् ॥

समाप्तश्चायं नवमोऽध्यायः ॥

## अथ दशमोऽध्यायः ।

आद्यमाह्निकम् ।

परीक्षिता बुद्धिः सुखदुःखयोरिदानीं परीक्षाक्रमः । तत्र, दुःख-  
विकल्पे सुखाभिमानाच्चेति तन्त्वान्तरसमाचारात् सुखदुःखयोर्मिथो-  
ऽर्थान्तरभावेन प्राप्नोतीत्यत आह,

इष्टानिष्टकारणविशेषाद्विरोधाच्च मिथः सुखदुःख-  
योरर्थान्तरभावः ॥ १ ॥

इष्टकारणकं सुखमनिष्टकारणकं दुःखं न चेते सह भवतदत्यनयोः  
परस्परमर्थान्तरभावः । स्वगाद्यभिप्रेतविषयनिमित्तमनुग्रहलक्षणं सुखं  
विपरीतं दुःखमिति । कार्यं मुखप्रसादादि सुखस्य विपरीतं दुःखस्येति ।  
तन्त्वान्तरसमाचारश्च विषयप्रभवं दुःखानुपत्तं सुखं दुःखमिति भावय-  
तेवैराग्यं स्यादिति । यस्तु ज्ञानविशेषभावमनयोः प्रतिजानीते, तस्यैतत्,

संशयनिर्णयान्तराभावश्च ज्ञानान्तरत्वे हेतुः ॥ २ ॥

उपलब्धिभेदश्चेति चार्थः । सुखं दुःखञ्च न संशयस्थान्तरे भवति न  
निर्णयस्य । सोऽयमनयोर्ज्ञानादन्यत्वे हेतुः । कस्मात् ? कल्पान्तरानुप-  
पत्तेः । उपलब्धिभेदः खल्वपि । सुख्यहं दुःख्यहमित्युपलब्धिः सुखदुःख-  
योर्ज्ञानामौत्यादिका च ज्ञानस्येति । उपलब्धिभेदाच्चार्यभेदइति । अनो-

कहमुपलभे महीरुहमुपलभे इति संज्ञाभेदमात्रं न त्वर्थभेदइति ।  
इतश्च प्रतिपद्यामहे सुखदुःखे न ज्ञानप्रभेदाविति । यतः,

**तयोर्निष्पत्तिः प्रत्यक्षलैङ्गिकाभ्याम् ॥ ३ ॥**

संशयोनिर्णयश्च प्रत्यक्षानुमानाभ्यां निष्पद्यते । न त्वेवं सुखं न दुःखं,  
विषयोपयोगादिकं हि तत्र हेतुरिति । प्रत्यक्षात् तावत् स्थाणुपुरुषयोः  
समानं धर्ममारोहपरिणाहौ पश्यन् संशेते किमयं स्थाणुराहोस्वित्  
पुरुषइति । विशेषञ्चापलभमानोनिर्णयति स्थाणुरयं पुरुषोऽयमिति ।  
अनुमानात् खल्वपि । गर्जितान्मेघमनुमाय संशेते वृष्टिर्भविष्यति आहो-  
स्विन्नेति । मेघोन्नतिविशेषञ्चानुमाय निर्णयति भविष्यति वृष्टिरिति ।  
अथापि खल्वेते सुखदुःखे प्रत्यक्षानुमानाभ्यां निष्पद्येते । अभिप्रेतं हि  
विषयं प्रत्यक्षमुपलभमानस्यानुमिमानस्य च सुखं निष्पद्यते । विपर्ययेण  
दुःखमिति । यदि ज्ञानप्रभेदावेते प्रत्यक्षलैङ्गिकाभ्यामनयोर्निष्पत्तिर्नोप-  
पद्यते । न हि ततएव तयोर्निष्पत्तिरिति ॥

**अभूदित्यपि ॥ ४ ॥**

भविष्यतीत्यर्थः । पूर्वोदकविपरीतमुदकं नद्याः पश्यन्ननुमिनोति  
वृष्टिरभूदिति । मेघोन्नतिविशेषेणानुमीयते भविष्यति वृष्टिरिति ॥

**सति च ॥ ५ ॥**

वर्त्तमाने च विषये ज्ञानमुत्पद्यते । तदेवं त्रैकाल्यविषयं ज्ञानं न त्वेवं  
सुखदुःखे इति । अथापि खल्वर्थाकारनिर्भासं ज्ञानं न त्वेवं सुखदुःखे  
इति । एतेन सत्यन्यत्वं व्याख्यातम् ॥

**कार्यादर्शनात् ॥ ६ ॥**



विषयेन्द्रिय सन्निकर्षे अस्वेदमिति बोधे सत्यपि कार्यं सुखं दुःखञ्च न दृश्यते । ज्ञानप्रभेदौ चेदेते, दृश्येयातामिति । अथापि खलु प्रत्यक्षे लैङ्गिके च सत्यपि सुखदुःखयोर्यत्कार्यं मुखप्रसादमुखमालिन्यलक्षणं तन्न दृश्यते । ज्ञानप्रभेदौ चेदेते यदेतत्तस्मिन् सति कार्यस्यादर्शनं तन्नोपपद्यते इति ॥

**एकार्थसमवायिकारणान्तरेषु दृष्टत्वादेकदेशे इति ॥७॥**

एकस्मिन्नर्थे समवयन्ति यानि कारणान्तराणि तेषु सत्सु सुखदुःखयोर्दृष्टत्वान्नैते ज्ञानप्रभेदाविति । एकदेशे च दृष्टत्वान्न ज्ञानप्रभेदाविति । अन्यत्कारणं सुखस्य अन्यत् दुःखस्य अन्यत् प्रत्यक्षस्य अन्यत् लैङ्गिकस्य अन्यत् खल्वपि स्यतेरिति । रागादिभ्यः सुखमुत्पद्यते देवादिभ्यो दुःखं इन्द्रियार्थसन्निकर्षात् प्रत्यक्षं अस्वेदमिति ज्ञानात् लैङ्गिकं संस्कारात् स्यतेरिति । अथापि खलु येन प्रदेशेन सुखं दुःखञ्चावच्छिद्यते, तस्मिन् प्रदेशे एकस्मिन्नर्थे समवायि यत्कारणान्तरं चन्दनकण्टकादिसम्भेदः, तत्र दृष्टत्वात् सुखदुःखयोरर्थान्तरभावइति । पादे वेदना सुखं शिरसीति प्रादेशिके सुखदुःखे, न त्वेवं ज्ञानमिति । तदेवं कारणभेदात् प्रकारभेदाच्च भेदइति । अनुकुलप्रतिकूलतया प्रत्यात्मवेदनीये चैते न शक्ये अपङ्गोतुम् । न चैतन्निर्गुणः कचिदभ्यनुज्ञां लभ्युमर्हतीति । यदिकारणभेदात् कार्यभेदः, लोहितरेतसोः कारणयोरविशेषादेकस्मिन् शरीरे अवयवभेदान प्राप्नोति, ततश्चोपलब्धिभेदानोपपद्यते इत्यत आह,

**एकस्मिन् शिरः पृष्ठमुदरं मर्माणि तद्विशेषस्तद्विशेषेभ्यः ॥ ८ ॥**

एकस्मिन् शरीरे यदेतत् शिरः पृष्ठमुदरं मर्माणि इत्युपलब्धिभेदः  
 यश्च तस्मिन्नेव मर्माणि एतत् हृदयमियं वस्तिरित्युपलब्धिविशेषस्तदे-  
 तत्सर्वं कारणविशेषेभ्य एवेत्युच्यते । लोहितरेतसोरविशेषेऽपि अवान्त-  
 रविशेषात् कार्यविशेषः ततश्चोपलब्धिभेद इति । संयोगविशेषः परिणा-  
 मविशेषश्चात्रोक्तित्वमिति । कार्यं हि कारणात्मनाऽवतिष्ठते इति यत्र  
 यस्यावस्थानं ततस्तस्योत्पत्तिरिति सर्वत्र विशेषप्रतिपत्तिरिति ॥

इति चन्द्रकान्तीये वैशेषिकभाष्ये दशमस्याध्याय-  
 स्याद्यमाङ्गिकम् ॥

## अथ द्वितीयाह्निकम् ।

ननु खलु भोः कारणमिति कुत्रेयं प्रतिपत्तिः यद्भेदात् कार्यभेदः  
इति कारणमिति द्रव्यगुणकर्मणामविशेषइत्येतदिदानीं परीक्ष्यते,

**कारणमिति द्रव्ये कार्यसमवायात् ॥ १ ॥**

कारणमिति द्रव्ये भवति प्रतिपत्तिः । कस्मात् ? कार्यसमवायात् ।  
तत्र खलु कार्यं समवैति ॥

**संयोगाद्वा ॥ २ ॥**

योऽयमवयवसंयोगः कार्यस्योत्पत्तिहेतुः स खलु द्रव्ये वर्तते । द्रव्याणां  
खल्वयं संयोगइति द्रव्ये तदाश्रये कारणमिति प्रतिपत्तिरिति । अथापि  
खल्वेकएवोपक्षेपोनिमित्तभेदाद्व्यपदेशभेदं भजते इति कार्यसमवायात्  
संयोगाद्वा द्रव्यं कारणमित्यभिधत्ते ॥

**कारणे समवायात् कर्माणि ॥ ३ ॥**

द्रव्यन्तावत्कारणमुक्तम् । तत्र समवायात् कर्माणि कारणानि ।  
अवयवकर्मणा खल्वमीषां संयोगस्ततोद्रव्यस्योत्पत्तिरिति । तच्चैतद-  
वयवकर्म संयोगद्वारा द्रव्योत्पत्तौ निमित्तम् । अव्यवधानेन त्वमीषां  
नास्ति हेतुत्वमिति न द्रव्याणां कर्म व्यतिरेकादित्युक्तम् । संयोगविभाग-  
वेगेषु च कर्माणि कारणानि । कस्मात् ? कारणे समवायात् । संयोगा-  
दीनां यत्कारणं द्रव्यं तत्र खल्वेतानि समवयन्तीति । द्रव्यकर्मणोः कारण-

मित्यविषेः परीक्षितः । गुणानामिदानीं परीक्ष्यते । यथा कर्मसु-  
कारणमिति प्रतिपत्तिः,

**तथा रूपे ॥ ४ ॥**

कारणमिति प्रतिपत्तिरिति । कारणरूपं खलु कार्यरूपे हेतुः ।  
कस्मात् ?

**कारणैकार्थसमवायाच्च ॥ ५ ॥**

उपलब्धेति चार्थः । कार्यरूपे तावदवयविद्रव्यं कारणं तेन च  
कारणेनावयविद्रव्येणैकस्मिन्नर्थे अवयवे रूपं समवैति । अवयवरिरूपहेतु-  
रवयविद्रव्यमवयवरूपश्चावयवे समवैतीति । उपलब्धेः खल्वपि । शुक्ले-  
भ्यस्तन्तुभ्यः शुक्लः पटउत्पद्यमानउपलभ्यते लोहितेभ्योलोहितोऽपि विप-  
रीतइति । अतोविज्ञायते कारणरूपं कार्यरूपे हेतुरिति । निदर्शनञ्चे-  
दम् । गुणान्तराणामपि हेतुत्वमुत्प्रेक्षितव्यमिति । तत्रोदाहरणम्,

**कारणसमवायात् संयोगः पटस्य ॥ ६ ॥**

तन्तूनां परस्परं संयोगः पटस्य कारणम् । कस्मात् ? कारणेषु  
समवायात् । तन्तुवाहि कारणं पटस्य, तत्र खलु संयोगः समवैतीति ॥

**कारणकारणसमवायाच्च ॥ ७ ॥**

संयोगः कारणमिति प्रकृतम् । कारणस्य यत् कारणं तत्र समवायाच्च  
संयोगः कारणमिति । द्वाभ्यां तूलपिण्डाभ्यां प्रचिताभ्यामारब्धे तूल-  
पिण्डे यन्महत्त्वमुत्पद्यते, तत्र खलु तूलपिण्डद्वयसंयोगः प्रचयाभिधानः  
कारणम् । तत्र तूलपिण्डोऽमहत्त्वकारणम्, तूलपिण्डकारणञ्च तूल-  
पिण्डावयवः, तत्र खल्वयं संयोगः समवैतीति ॥

## संयुक्तसमवायादग्नेर्वैशेषिकम् ॥ ८ ॥

यदेतदौष्ण्यं नामाग्नेर्विशेषो गुणः सोऽयं संयुक्तसमवायेन कारणं भवति पाकजरूपरसादिस्थिति । औष्ण्यं खल्वग्नौ समवैति अग्निश्च संयुज्यते पाकजरूपाद्याश्रयेण द्रव्येणेति । अथापि खल्वग्नेर्लोहितरूपस्य यन्निमित्तविशेषप्रभवं नीलादिरूपं उत्पद्यते, तदेतत् संयुक्तसमवायादुत्पद्यते । द्रव्यविशेषैः संयुज्यमाने खल्वग्नौ शौक्लरलौहित्ययोरवजयात् कृष्णं रूपमभिव्यज्यते । तत् खल्वग्नौ समवैतीति । तदाश्रयेण चाग्निना संयुक्तं यत् द्रव्यान्तरं तत्र समवायात् तत्कारितं अग्नेर्नीलादि रूपान्तरमिति । यस्यापरोद्रव्यगुणकर्मणामविशेषः स परीक्षितः पुरस्तात् । इच्छा द्वेषप्रयत्नाद्येति । सोऽयं द्रव्यादीनां तत्त्वज्ञानार्थः प्रपञ्चः । तत्त्वज्ञान कारणञ्चानुश्रविकं कर्मैत्याह,

## दृष्टानां दृष्टप्रयोजनानां दृष्टाभावे प्रयोगोऽभ्युदयाय ॥ ९ ॥

अभ्युदयस्तत्त्वज्ञानम् । आन्नायदृष्टानामान्नायदृष्टप्रयोजनानां कर्मणामान्नायदृष्टं प्रयोजनं यदा न भवति, तदा खल्वमीषां प्रयोगोऽनुष्ठानं भवत्यभ्युदयाय । अनवरतं संसरन् खल्वयं पुरुषः पुनः पुनस्तीव्रेण प्रतिकूलवेदनीयेन तापेनोपतप्यमानोऽपगतस्वस्तिभावः सुखलोपभोगाय दुःखञ्चालाऽऽलिङ्गनमनिच्छन् दोषमनिशं संसारेषु भूयांसमनुभवन् कर्मफलेषु विरज्यते, विरक्तस्तानि न कामयते, अकामयमानस्तु न तत्फलमधिगच्छति । कस्मात् ? कामनोपवन्धेनोपदेशात् ।

तदानीञ्च तेषामनुष्ठाने कल्पोपक्षयात् तत्त्वज्ञानमुत्पद्यते इति । विवि-  
दिषन्ति-र्थज्ञानेत्यार्षं विज्ञानमचोत्प्रेक्षितव्यमिति । तस्मात्,

**तद्वचनादाम्नायस्य प्रामाण्यमिति ॥१०॥**

प्रमाणगम्यस्यार्थस्य वचनं कथमप्रमाणं स्यादिति । अथापि खलु तेषां  
द्रव्यादीनां तन्त्वार्थानां वचनात्प्रामाण्यमाम्नायस्य । प्रमाणगम्योहि  
तन्त्वार्थ इति । तद्वमे द्रव्यादयः पदार्था उद्दिष्टालक्षिताः परीक्षिताश्चेति ॥

इति चन्द्रकान्तीये वैशेषिकभाष्ये दशमस्याध्यायस्य

द्वितीयमाह्निकम् ॥

---

अत्रैव शिवम् ।

---

समाप्तश्चायं दशमोऽध्यायः ॥

---

समाप्तञ्चेदं वैशेषिकभाष्यम् ॥

---

श्रीरस्तु ।

---









